


پنھل کان پوءِ جگ مڑیوئی سہو



Gul Hayat Institute
شہیج ایار

نیو فیلڈس پبلیکیشنس





Gul Hayat Institute

۲م کتاب

پنہل کان پوءِ جگ مڑیوئی سپنو



Gul Hayat Institute

ایک

نیو فیلڈس پبلیکیشنس
تندو ولسی محمد، حیدرآباد سندھ.
1990ع

نيو فيلڊس پبليڪيشنس جو ڪتاب نمبر ۵۵ سؤ ٽيهه
ڇپائيندڙ

نيو فيلڊس پبليڪيشنس

ٽنڊو واري محمد حيدرآباد سنڌ.

نيو فيلڊس پرنٽنگ پريس

هوم اسٽيڊ هال ڇاڙهي، حيدرآباد.

فيبروري 1990ع

لياقت علي

قيمت

40/- روپيا

60/- روپيا

پڪي جلد سان

(سڀ حق ۽ واسطا قائم)

ڇپيندڙ

پهريون ايڊيشن

ٽائيمل ڪيلگرافي

PUNHAL KHAUN POI and GAG MIRIOYEE
SAPNO. (Short stories, letters and Auto bio
graphy) written by SHAIKH AYAZ. Published by
New Fields Publications, Tando Wali Mohammed,
Hyderabad Sind. Pakistan. First Edition Febrary
1990. Price Per Copy Rs. 40/-

ڪتاب 'پنهل کان پوءِ' پهريون دفعو سيپٽمبر ۱۹۵۴ع ۾ حبيب
پبليڪيشنس، فريئر روڊ سکر ڇپرايو هو. ڪتاب 'جڳ مڙيوئي'
سپنڊو مئي ۱۹۸۵ع ۾ سڳند پبليڪيشنس، لاڙڪاڻو، پهريون دفعو
ڇپرايو هو.

فہرست

صفحہ	عنوان
۹	مہاگ
[۱۱۸-۱۱]	پنہل کان پوء
۱۳	نوران
۲۰	ککھی
۲۶	کارو رنگ
۳۱	رولو
۳۸	شرابي
۴۴	نظیران
۵۰	سفید وحشی
۵۷	واچ جا کانٹا
۶۲	مسافر مکراني
۷۰	پاڙيسري
۷۷	پنہل کان پوء
۹۹	جي تند برابر توريان
۱۱۱	چار ايڪڙ ٻني
[۱۱۴-۱۱۹]	جڳ مٿيوڻي سڻو

مهاڳ

مون نون ورهين جي عمر ۾ پنهنجي ادبي زندگيءَ جي شروعات شاعريءَ سان ڪئي هئي ۽ جڏهن مان ۱۳/۱۴ سالن جو هوس تڏهن منهنجا نظم آن وقت جي چوڻيءَ جي رسالي 'سندوءَ' ۾ ڇپيا هئا. سائين ڪيٿل داس فائسي، جو حال حيات آهي ۽ پوپال ۾ رهي ٿو ۽ جو شڪارپور جي نيوادرا اسڪول ۾ پهرئين درجي انگريزيءَ ۾ پڙهائيندو هو، گواهي ڏئي سگهندو ته مون هن کان پهريون نظم تڏهن درست ڪرايو هو جڏهن مان هن وٽ پهرئين درجي انگريزيءَ ۾ پڙهندو هوس. ۱۶/۱۷ ورهين جي عمر ۾ مون ڪهاڻيون به لکڻ شروع ڪيون جن جو پهريون مجموعو 'سفيد وحشيءَ' جي نالي سان ورهاڱي کان اڳ ڇپيو. منهنجي ڪهاڻي 'پاڙيسري' ورهاڱي کان ٿورو وقت اڳ 'اسان جي سنڌ' نالي ڪتاب ۾ ڇپي هئي. ورهاڱي کان پوءِ منهنجي دوست مرحوم عبدالرزاق راز 'سفيد وحشيءَ' واريون ڪهاڻيون 'پنهل کان پوءِ' جي نالي سان شايع ڪرايون، جن ۾ اهي خط به شامل ڪيا ويا، جي مون مرحوم روشن کي لکيا هئا جڏهن هوءَ سان فرانسسڪو (يو.ايس.اي) هڪ سال لاءِ وئي هئي. منهنجون ڪهاڻيون 'چار ايڪٽ ٻني' جي تند برابر نوريان ۽ ڪجهه ٻيون ڪهاڻيون به، ۷۷ کان ۷۹ تائين لکيون ويون هيون. ان ۾ 'چار ايڪٽ ٻني' ۽ هڪ ٻي ڪهاڻي جنهن جو نالو وسري ويو آهي ۽ 'سندوءَ' ۾ شايع ٿي هئي، سال ۷۷ جي شروعات ۾ لکيون ويون هيون. انهن کان سواءِ هڪ ٻي ڪهاڻي 'فيروزان' به هفتيوار 'روشني' ۾ شايع ٿي هئي، جا سکر مان مرحوم شمس الدين شاهه ڇپائيندو هو ۽ جنهن جي پهرئين پرچي جي سال ۷۹ ۾ ادارت مون ڪئي هئي، پر اهو پرچو مون کي دستياب نه ٿي سگهيو آهي. 'جي تند برابر نوريان' مون تڏهن لکي هئي جڏهن سال ۷۹

۾ ڪراچي ڇڏي مان مستقل طور سکر وڃي چڪو هوس ۽ آتي وڪالت ڪندو هوس. ڪجهه ٻيون ڪهاڻيون به ورهاڱي کان اڳ اخبارن ۾ ڇپيون هيون جن جا نالا مون کان وسري ويا آهن. هن مجموعي ۾ مون فيروز احمد کي 'چار ايڪڙ ٻني' ۽ 'جي قند برابر توريان' شامل ڪرڻ لاءِ تڏهن ڇهو جڏهن هو مون وٽ 'ٻنهل کان پوءِ' واري حصي جا پروف ڏيکارڻ آيو. ان ڪري اهي ڪهاڻيون ٻين ڪهاڻين سان تسلسل ۾ ڏنل نه آهن.

مان هن وقت انهن ڪهاڻين کي ڪاٺي خاص اهميت نه ٿو ڏيان ڇو ته اهي منهنجي ادبي زندگيءَ جي انهيءَ دؤر جون لکيل آهن جڏهن مون نشر ۾ لکڻ جي ابتدا ڪئي هئي، پر فيروز احمد ۽ ٻين دوستن جي اصرار تي انهن کي وري ڇپائڻ جي اجازت ڏني اٿم. ممڪن آهي ته انهن جو مطالعو منهنجي ذهني ۽ ادبي اوسر جي جائزي ۾ مددگار ثابت ٿئي. ٻيو ڪتاب 'جڳ مڙيوئي سڀنو' تڏهن شايع ٿيو، جڏهن منهنجو وائيس چانسلريءَ جو ٽرم پورو ٿيو ۽ مون حيدرآباد ڇڏي، وري سکر ۾ وڪالت ڪئي، ۽ وري نشر ۾ به لکڻ لڳم. اهو ڪتاب 'سگند پبليڪيشن' لاڙڪاڻي ۱۹۸۵ع ۾ ڇپايو هو، جو وڪامي چڪو آهي. ڇاڪاڻ جو ڪهاڻين ۽ خطن جو مجموعو ننڍو هو ۽ مون ٻيهر ٻهريون ڀيرو نشر ۾ 'جڳ مڙيوئي سڀنو' لکيو هو، ان ڪري ان کي به هن مجموعي ۾ شامل ڪيو ويو آهي.

'ٻنهل کان پوءِ' واريون ۽ ٻيون ڪهاڻيون ۽ خط اهو خيال ۾ رکي پڙهيا وڃن ته اهي منهنجي ڪم-عمر ۾ لکيا ويا هئا، جڏهن سنڌ ۾ مسلمان ڪهاڻي لکڻ وارا اديب نه، برابر هئا.

شيخ اياز



Gul Hayat Institute



Gul Hayat Institute

نوران

عزیز غور سان ڏسي رهيو هو. ساڳي ڀني ڀني فضا، ساڳيو صاف سترو ڪمر، ساڳيو سامان سڙو، رنگ ڍنگ، اٺ ويه، اڄ وڃ! سڀڪجهه هوبهو ساڳيو هو. ڄڻ وقت کي ان ڪمري ۾ دخل ٿي ڪونه هو. ڄڻ ٻه سال گذريا ٿي نه هئا، ڄڻ هو ڪلهه اڃان ٿي ويو هو. سندس دل تي ان ڪمري جي هڪ هڪ ياد چٽي هئي، هڪ هڪ واقعو تازو هو. ڀتين کي نه رڳو ڪن هئا پر زبانون به هيون. هو کيس ماضيءَ جي هر هڪ رنگين ڳالهه، ٻڌائي رهيو هو. هي ساڳيو ڪمر آهي جتي تو زندگيءَ جون پماريون پماريون گهڙيون گذاريون، جتي تنهنجن امنگن ڪر-موڙيا، جتي تنهنجي محبت رابيل جي چڪيءَ وانگر ڦلي ڦولي ۽ هڪڪارون ڏنيون. اهو به زمانو هو جڏهن تون انهيءَ گهٽيءَ مان لڏندو لهندو ايندو هئين، تنهنجا نيٺ جوانيءَ ۽ محبت جي ڪپ ۾ ڀريل هوندا هئا. اڄ سان تنهنجون نظرون انهيءَ چائٽ کي چمنديون هيون، ۽ گويا دنيا جو سڄو دڪ درد آندو آندو ۽ ان تي ان چائٽ جي پٺئين پاسي ڇڏي ايندو هئين. چائٽ کان ٿورو اڳتي پٿر ۽ تنهن کان اڳتي اهو ڪمر. اهو ڪمر جتي تنهنجا ٽهڪڙا ۽ اوچنگارون اڃا تائين گونججي رهيا آهن، جتي هر چيز تنهنجي غم غصي، پيار پڇتاو، جا داستان دهرائي رهي آهي. هن چوڌاري نظر ڦيرائي ته کيس ٻه ڪرسيون ۽ ميز نظر نه آئي. ٻه سال اڳ اهي پٽ جي اوت ۾ رکيون هونديون هيون جتي هو ۽ رضيه هڪٻئي جي آهون سامهون ويهي ڳالهائون ڪندا هئا. ڳالهائون جن کي معنيٰ نه مطلب، اڳيڙي نه پڇاڙي، مڪن ماڪيءَ، ۽ مصريءَ، کان مٿيون ڳالهائون، جن ۾ پل پهر اڏامندا

ويندا ها، جن ۾ پنھي جي زندگي رلندي ملندي ويندي هئي ۽ هو ايئن پائيندا هئا ته هو انهيءَ مهڙ جا به پاسا هئا، هڪ ٻئي جي ويجهو به، هڪٻئي کان دور به. ”آمي، عزيز نوران کي سڏيو، ”آمي، هتان ميز ۽ ڪرسيون ڇو کنيون اٿئي؟“ ”ابا،“ نوران جواب ڏنو، ”جڏهن ويهن وارا ٿي هليا ويا ته اهي ڪرسيون رکي ڇڏ ڪندس.“

(۲)

نوران رضيه جي ماءُ هئي. رنگ جي پوري پني، اڇي اجري ۽ سادي سوڍي هئي. پندرهن سورهن ورهين جي عمر ۾ ئي بيوه ٿي وئي. رضيه ڄائي مس ته نوران جو مڙس گذاري ويو. نوران جو مڙس ته نه هو، ويل هو ويل! نوران پندرهن ورهين جي. سندس مڙس پنجهٽ جو. سخت چوڙاڪ، ڪڇ فھر، وحشي! هو جڏهن به مڙس جي ڳالهه ڪندي هئي ته روئي ويهندي هئي. غم مان نه پر غصي مان. الاڻي ڇو، رضيه ۽ عزيز جي محبت نوران کي نه آڻيندي هئي. ”ڏس ته سهين روز اهو ناڪ ٺهي ٿو“ هو چوندو هئي، ”پراڻو پٽ ڪلاڪن جا ڪلاڪ اچي ٿو ويهي. اها سس بس چڱي نه آهي. لوڪ آهي ٻوڪ. جنهن کي جيئن وٺندو تيئن هل وجهندو.“ پر هو پاڻ جيڏيءَ پڙهيل ڳڙهيل ڌيءَ تي زور زبردستي به ڪري ڪانه سگهندي هئي. رضيه جي عمر نوران کان چوڏهن پندرهن سال گهٽ هئي. رضيه جو قد ويو هو ٻيءَ تي، سو نوران کان ڊگهي لڳندي هئي. شايد ان ڪري نوران هن تي رعب رکي نه سگهندي هئي. ٻيو ته ڪوئي ڌڻي ساڻن هيس ڪونه جو سمجهائين ته اسڪول ۾ ته تون سچيءَ محبت جون ڪهاڻيون پڙهي آئي آهين پر اڄ ڪلهه سسئي پنهنوءَ وارو زمانو نه آهي. رضيه بلڪل بي پرواه ٿي پئي هئي. هن ڪتابن ۾ پڙهيو هو ته پيار ٻنڌڻن ۾ نه ٻڌبو آهي، دنيوي رسم رواج ٻن ڏين جي وچ ۾ ديواريون ڪڙيون ڪندا آهن پر پيار جهل پل جو نه

آهي. ان تي ڪاٺي روڪ ٽوڪ نه آهي. ان وقت هوءَ پاڻ کي سهڻي ۽ وانگر سمجهندي هئي، گویا سير ۾ لڙهندي ٿي وئي، جڳ جا لڳ لاڳاپا لاهي ڀرين ۽ جي پار ترندي ٿي وئي، ۽ ڀريان ميهار جي ڪافي ۽ جو مٺو آلاپ ٿي آيو. سندس ساري سڌ ٻڌ ڀلجي ويندي هئي، ڇڻ محبت جون هيرون لڳنديون هيون ۽ سندس ننڍا ڪرا نيڻ کيس رنگين خوابن جي دنيا ۾ وٺي ويندا هئا. ڪڏهن ڪڏهن هوءَ عزيز کان پڇندي هئي ته ڇا اهي سسئي پنهنون ۽ سهڻي ميهار جون ڳالهيون سچيون آهن؟ عزيز جون زماني ساز نگاهون مرڪي ڏينديون هيون. الاڻي ائين چو آهي ته مرد شاديءَ جي برخلاف هوندا آهن ۽ عورتون شاديءَ جي فائدي ۾. مرد پشور وانگر هوندا آهن ۽ گل گل جو واس وٺي رهندا آهن ۽ عورتون چاهينديون آهن.... عورتون الاهي ڇا چاهينديون آهن؟ عزيز جي دل ۾ ڪاٺي خوبصورت تشبيهه لک ڇپ ڪيڏي رهي هئي. هن پنهنجي گهر ۾ اڏامندڙ جهيڙا ڏٺا هئا جي مٽيءَ جي ذري ذري ڪري ڪمي ايندا هئا جنهن مان هڪڙو ننڍڙو مٽيءَ جو گهر ٺاهيندا هئا جنهن ۾ پاڻ کي پوري ڇڏيندا هئا. سندس ڳوٺ جا ماڻهو انهن جهيڙن کي ”گهرجهيڙيون“ ڪوٺيندا هئا. سڀ عورتون گهرجهيڙيون آهن، عزيز سوچيو هو. هميشه سوچيندو هو ته ڇو نه رضيه به نوڪري ڪري مان به نوڪري ڪريان، ٻنهي جي زندگيءَ جون ڪشتيون ائين ئي ڇانڊوڪيءَ کي چمڪنديون روان دوان رهن! هي نوران ساڳيا سڙه ڇو ٿي چاهي، هي ائين ڇو ٿي چاهي ته گڏ ٻڌجي گڏ نرجي؟ هر انسان جي زندگي الڳ الڳ آهي، هر ڪنهن جي منزل ماڳ جدا جدا آهي، پر انهيءَ انهي سفر ۾ جي به ٽڪل مسافر ڪنهن ڪڙيءَ تي ملي ويا ۽ چار گهڙيون پيار جي ٿڌيءَ چانو ۾ ويهي ڪر ساهيائون ته ان جي معنيٰ اها نه آهي ته هو منزل جي توڙ نائين گڏ هليا هئا! رضيه ڪنول جي گل جيئن هئي جنهن جون ٻاڙون

پختيون هجن؛ عزيز پاڻيءَ جي لهر جهڙن، جا ڪنول سان وڌي وڌي لڳندي هجي ۽ مٺيون وٺي رهندي رهي. ان جو مطلب اهو نه آهي ته عزيز جي رضيه سان محبت نه هئي. رضيه هن جو روح هئي جنهن کان سواءِ هو دنيا جي هر لطف ۾ ڪمي محسوس ڪندو هو، جنهن کان سواءِ سندس زندگيءَ ۾ هڪ خال هوندو هو، جنهن کي دنيا جي ڪا به مشغولي، مصروفيت، پري نه سگهندي هئي. هو صرف آءُ اڏامندڙ پڪيٽڙو هو، اڄ هتي سڀان هتي پچري جي پنڌ ۾ هن جو رهڻ محال هو. هن جي رضيه سان ايتري محبت هئي ئي ان ڪري جو رضيه ٻين وانگر ڪيس شاديءَ جي ڪوڙڪيءَ ۾ ڦاسائڻ جي ڪوشش نه ڪندي هئي جيتوڻيڪ هوءَ چاهيندي هئي ته عزيز کي جند جان سان جڪڙي ڇڏي، عزيز سندس رڳ رڳ جي ويجهو رهي، نظر نظر ۾ ڪڏندو رهي.

نوران الائي ڇو عزيز سان نه ٺهندي هئي. ائيندي وهندي، عزيز جي ڪلا ڪندي هئي. رضيه کي هن جي خلاف پڙ ڪائيندي، ڪالهائيندي ڪالهائيندي بگڙي ٽپي ويندي. پوءِ ته جهڙو ٿٽو لوهه جو آيو سو سيڪ ڪاٽي ويو. سندس نظرون ڇپيون ڪڍنديون هيون ۽ هوءَ مرد جي ساريءَ ذات تي پئي چوه چنڊيندي هئي. عزيز به پيو لٽائيندو هو. ڪڏهن ڏاڏ، ڪڏهن مڙي، ڪڏهن جهڙو، ڪڏهن صفا جهڙو! هن ڪن کان ٻڌي هن ڪن کان ڪڍي ڇڏيندو هو. ڪڏهن ڪڏهن ته کيس ڏاڍو غصو ايندو هو پر پوءِ ڪجهه سوچي مرڪي ڏيندو هو. ڀلا ويچارِي نران ڪڏهن ڪيو هجي ڪوئي عشقڙو ته ڪل ٻويس! هڪڙي پيري رضيه ۽ عزيز ٻئي ڪيو ته سکر - براج تي گهمڻ هلنداسين. عزيز سوچي رهيو هو ته تارن پريءَ راتڙيءَ ۾ پل تي گهمڻ ۾ به ڪوئي لطف هوندو! ٿڌو ٿڌو نيرو نيرو پاڻي، تنهن ۾ بجلي بئين جا پاڇاوان - ندي به تارا تارا آسمان به تارا تارا! نوران هنن جو ارادو ڏسي، مٿي کي پٽي ٻڌي،

۽ رضيه کي چيائين ته اڃ رڌڻ پڇاڻڻ جو ڪم تون ڪر. عزيز به منٽ ورسو ٿي، نوران کي ڏٺو ۽ پوءِ کلي ويٺو. اهڙا سوڀين واقعا ٿيا جن مان عزيز سمجهي ويو ته نوران جي زندگي ويران بيبابان هئي، جتي محبت جي هير ڪڏهن به نه گهلي هئي ۽ هو ڪڏهن به کيس پنهنجي پاسي نه ڪري سگهندو.

(۳)

پيار جي گهڙين کي پر ٿيندا آهن. عزيز جو سڄو سال انهيءَ ڪمري ۾ گذري ويو. اوچتو کيس ڪراچيءَ سان نوڪريءَ جو حڪم آيو ۽ هو سکر ڇڏي ڪراچيءَ ويندو رهيو. نوران کيس پوئين ڏينهن ٽائين ليکيو ٿي ڪونه، گويا ڪوئي اجنبِي هو. ڪراچيءَ جي ٽڪڙي ٽڪڙي، ترچي ترچي زندگي، ڏيک ويڪ، ٺاه ٺوه، رنگ ڍنگ، راڳ روپ، ڪيئي يارَ باش، ڪيئي سهڻيون سرتيون، ڪيئي وندر ورونه، جون جڳهون، ڪيئي روح رهاڻ جون گالهڙيون! ڪتي سکر ڪتي ڪراچي هڪ هنڌ زندگي ڪيئيءَ جنن مس چري پري، هتي هنڌ باز جيئن اڏامندي وڃي. عزيز رضيه کي ائين وساري ويٺو جيئن ڪاٺي ضروري شئي ڪوڏي ٽڪڙ ۾ وساري ڇڏي. ڪڏهن ڪڏهن رضيه کي خط لکندو هو سو به ڦڪو، الوڻو، ڪجسوا! ٻه سال عزيز رضيه کان دور رهيو ۽ جڏهن موٽي آيو تڏهن رضيه جي اسلام سان شادي ٿي چڪي هئي. عزيز رضيه جي شاديءَ کان ڪجهه ڏينهن پوءِ سکر آيو. کيس پاڻ تي ڏاڍو افسوس هو. گويا هو پاڻ وڃائي ويٺو هو. هو سوچي رهيو هو ته هو خود پاڻي هو ۽ رضيه ڪنول هئي، پاڻيءَ کان سواءِ ڪنول مرجهاڻجي وڃي ها، سو اسلام چئي ان کي گلدان ۾ رکيو. رضيه عزيز کان سواءِ اڪيلي ۽ اباڻڪي ٿي پئي هئي، هن جي زندگيءَ ۾ خال هو جو روز بروز وڌندو ٿي ويو، سندس حسن آب تاب سان ڇمڪندو هو، سندس جواني چشمن جيئن ڦاٽ ڪاٽيندي چوندي هئي ته آهي ڪوئي اڃايل جو اچي

پيلاس ٻجهائي. جيسين ڪوئي اڃايل اچي تيسين رضيه ڪري پنهنجي سونهن جو سارو آب تاب رڃ مثل لڳندو هو. ڏينهنون پوءِ عزيز جو و عڪس سندس دل ۾ ڇڏو ٿيندو ويو. ڇڏو، ڦڪيرو، ميرانجهڙو، صفا غائب! نيٺ اسلام اچي سندس زندگيءَ جو خال ڀريو. رضيه جو اسلام سان پيار ڪونه هو، صرف ڪشش هئي، ڪشش جا ڪاٺيءَ ۽ پٿر جي گسڻ تي باهم پيدا ڪندي آهي جيتوڻيڪ پٿر خود نه جلندو آهي. رضيه جي عزيز سان محبت هئي، اسلام سان رفاقت ٿي وئي. سماج جي ٻين پنڌن کان آزاد هوندي به هوءَ شاديءَ جي پنڌن ۾ رضا خوشيءَ پنڌجي وئي. عزيز دنيا ڏني هئي، انساني فطرت جا گوناگون پهلو ڄاڇيا هئا انڪري هن کي رضيه تي نه افسوس ٿيو نه عجب آيو.

افسوس ته عزيز کي پاڻ تي ٿيو ۽ عجب نوران تي آيو. نوران رضيه جي شاديءَ جي سخت برخلاف هئي. هوءَ ته نوران ڄڻ عزيز جا پير ڏنپيندي هئي ۽ کيس بيٺو نه سهندي هئي پر اسلام جي اچڻ شرط هن عزيز جي ساراهه جا ڍڪ ڀرڻ شروع ڪيا. ”عزبز نهايت سٻاجهو آهي، نهايت عمدو آهي. جهڙو پڙهڻ لکڻ جو قابل تهڙو اٿڻ ويهڻ جو لائق! منهنجو ته ڄڻ پيٽ ڄاڻو پٽ آهي. مون سان ڏاڍو پيار اٿس. اسي امي پيو ڪندو آهي.“ رضيه ٻئي عزيز جي ڪالهه، لنوائيندي، نوران ٻئي دهرائيندي. رضيه ٿڌو ساهه کڻي گذريل محبت تي قل پڙهي ڇڏيندي، نوران ساهي پتي وري الحمد شروع ڪندي. هوءَ محبت کي لٽي ڇڏيندي، هيءَ پٽي کيس ڏيکاريندي ته ڪوڙي ڪڇ تي ماڻڪ ٻئي مٿين شادي عادت آهي، محبت عادت نه آهي؛ شادي پلڻ، پلي ٿي ٻڌي، محبت روحن کي ڳنڍيون ٿي ڏئي. ڳنڍيون به ريشم جون، ڇڪيندي نه ڇڄن؛ شادي دنيا ۾ ضروري نه آهي محبت ضروري آهي. ”نرس عزيز موٽي ايندو. مون کي پڪ آهي ته هو موٽي ايندو. هن جي روح توسان

لاڏون لڏيون آهن. تون هن کان ڪڏهن به وسري نه ٿي سگهين. چري تو چا ڏٺو هو. مون عزيز جون اکيون ڏٺيون هيون جڏهن هو توکي ڏسندو هو. گویا سندس تارن تي روح نچندو هو، گویا هن جا چپ تنهنجي محبت جون سرڪيون ڀريندا هئا. گویا هن جي زندگي تنهنجي محبت ۾ حل ٿي ويندي هئي. مون کي پڪ آهي ته عزيز موٽي ايندو، توکي ياد آهي ته مون هڪ طوطو ڀاليو هو. تون چوندي هئين ته هن جا پٿر ڪتري ڇڏ ته اڏامي نه وڃي. مون هن جا پٿر نه ڪتريا. هڪ ڏينهن هو سچ پچ اڏامي ويو. تو چيو ته ڏٺم هن جا پٿر ڪترين ها ته اڏامي نه وڃي ها. مون چيو ته پاڻهي موٽي ايندو. تو خار ۾ پڇروڻي پڇي ڇڏيو. طوطو رلي پني موٽي آيو. هن جو پڇري سان پيار ٿي ويو هو. پر تو پڇروڻي پڇي ڇڏيو. ڀٽڪي ڀٽڪي موٽي ويو. هي ڪمرو برابر پڇرو آهي، عزيز سوچيو، هن جا پر ڪتريل نه هئا پر ان پڇري سان هن جي پریت ريجهي وئي هئي. هي پيارو ڪمرو جتي هن زندگي جون پيارون گهڙيون گذاريون آهن! ڪمرو بلڪل ساڳيو هو پر انسان بلڪل بدليجي چڪا هئا، رضيه اها رضيه نه هئي، نوران اها نوران نه هئي. عزيز اهو عزيز نه هو. هن ڪري ڏانهن ڏسي نوران ڏانهن ڏٺو. ”ابا تون ايترا ڏينهن ڪٿي هئين؟“ نوران چيو. نوران جي اکين ۾ گهوڙا هئا. عزيز جي چين تي مرڪ هئي. هو دل ۾ چئي رهيو هو، ”نوران، رضيه تنهنجي زال نه آهي پر تون سس ضرور آهين...“

ڪلڻي

هن جي سادگيءَ ۾ چالاڪي هئي، چالاڪيءَ ۾ سادگي. ڪڏهن ٻار جڻن نچندي ٿيندي ايندي ۽ پٺيان اچي اڪيون ٻوڻيندي. ڪڏهن اوچتو منهنجا وار ٻاهي چوندي، ”ڏس ته ڪيئن ٿي پيو آهين؟“ ۽ پوءِ آرمي ڪٿي هٿ ۾ ڏيندي. ڪڏهن مان پينسل رکي پاڻي پيئڻ اٿندس ته گورو پڇي ڇڏيندي ۽ اڃا ڪٿڻ جي ڪوشش ڪندس ته ڪل ۾ ويڙهجي ويندي. ڪڏهن ٻوٽي پڳ ڪري ٻڌي ايندي ۽ ڪتاب منهنجي هٿ مان ڪسي چوندي ته ”ڇو، هاڻي ڇا ٿو چئين؟“ ڪڏهن ٽاچڻي ڪٿي منهنجي ڪنڊ ۾ چٻاڻيندي، ڪڏهن شربت ۾ لوڻ وجهي ڪٿي ايندي، ڪڏهن ڏينپو ڦاسائي، پٿر کان وٺي منهنجي اڳيان آڻي ڊيچاريندي. هڪ ڏينهن وڃون تريءَ تي ڪٿي آئي. الاجي ڪيئن ڏنگ ڪڍيو هٿائينس! ”ڏس مون هن کي منڊيو آهي،“ هن چيو. مون ڏانهس شرارت ڀريل نظرن سان ڏسندي چيو، ”تون ته ماڻهوءَ کي به منڊي سگهندي آهين.“ هن جي منهن تي لڄ ڄاڻجي وئي ۽ وڃون ڪٿي منهنجي پاند ۾ وڌائين. مان چرڪ ڀري اٿيس ۽ چوڻيءَ کان ڇڪي چيو مانس، ”ڇو، زري ائين ڪندين؟“ ”نه بابا توبه، منهنجي ماءُ جي به توبه!“ هن هٿ وجهي چوڻي ڇڏائيندي چيو. هڪڙي ڏينهن منجهند جو مون کي دير ٿي وئي ۽ هوءُ ماني ڪٿي آئي. مون گهڻوئي کيس چيو ته پاڻ ٿي کائيندس. پر هوءُ ٿي مڙي! زوريءَ گرهه گرهه ٺاهي وات ۾ ڏيندي وئي. ”زالون سڀ بيوقوف آهن،“ مون خار کائيندي چيو، ”نڏهن ته تون به پاس نه ٿي ٿين.“ ”نڪه آهي،“ هن گوشت جو ڪنڊو مانيءَ ۾ لڪائي منهنجي وات ۾ وجهي چيو. مون هڏو ڇڄي اڃا منهن گهنجايو مس

تہ هوءَ کلندي پڇي وئي. مون خار ۾ چيو، بس وري اڳتي هتي نه ايندس؟ ”اڙي، ڏسان تہ گهڻا ڏينهن ٿو انهيءَ گوڙ ۾ پڙهي سگهين.“ هن نڪ کي موڙ ڏيندي چيو، ”گهر ۾ هڪ اکر بہ پڙهي وٺين تہ چئجانء.“ مون سوچيو تہ چوي سچ ٿي. اسان جو گهر ننڍڙو هو ۽ ٻيو تہ ٻار هئا گهڻا. سو مان هن جي گهر اچي پڙهندو هوس. سندس گهر ۾ رڳو ٻہ ڀاتي هئا. ماسي ۽ هوءَ. پر هن بہ تہ منهنجو نڪ ۾ دم ڪيو هو. هر روز نيون شيطانيون سوچيندي هئي. پاڻ تہ مئٽرڪ ۾ ناپاس ٿي پڙهڻ جو خيال ئي لاهي ڇڏيو هيائين، هاڻي لڳي هئي منهنجي پٺيان.

هڪڙي ڏينهن منهنجي هٿ ۾ ڪئميرا ڏسي ضد ڪيائين تہ منهنجو بہ فوٽو ڪڍ. گهڻي رد بدل کان پوءِ جڏهن مون سندس فوٽو ڪڍيو ٿي، تڏهن هن پوتي چڪي پنهنجو منهن ڍڪي ڇڏيو.

هڪ گهمري مان اڃا ڪتاب کڻي آيس تہ ڏٺم تہ ٻہ چار چوڪريون ويٺيون آهن. مان ڪوئيءَ ۾ گهڙيس مس تہ سڀني وٺي کليو ۽ هوءَ ايترو تہ کلي، جو پيٽ کي هٿ وٺي ويهي رهي. مون ڦڪو ٿي کيس چيو، ”آهي تہ خير؟“ ”نوتي ٿوروئي ٿي کليوسين.“ هن کل روڪي چيو، ”نون پاڻ چؤ تہ تنهنجي شڪل اهڙي آهي ڇا؟ تنهنجي شڪل ڏسي تہ مون کي روئڻ ايندو آهي، کل وري ڪيئن ايندي؟“ ”هاڻي بڪ ڇڏ.“ مون کيس چڙهيو، ”اٿن ماڻهو ڏسي مٿو ڇو ڦري ويندو اٿئي؟“ ”مٿو تہ تنهنجو پڙهي پڙهي ڦري ويو آهي“ ائين چئي هوءَ وري کلڻ لڳي. ”سچ ٻڌايان تہ ڇو پئي کليوسين. مون زهره کي ٻڌايو تہ تـو بي. اي ۾ فلاسافي ڪئي آهي، تنهن تي هن هڪڙي فيلسوف جي ڳالهه ٻڌائي تہ، ڪنهن هن ڇيڻو پٽ تي ڏسي چيو هو تہ گهڻو اهو ڇيڻو پٽ تي ڪيئن لاٿو ۽ ان تي مون کي ڏاڍي کل آئي.“

هڪ دفعي مون کيس جمهوريت جا اصول ٿي سمجهايا. ”پر خدا ته اسان کي جمهوريت نه ٿو سيکاري،“ هن سوچيندي چيو. ”خدا ته گهڻائي دوزخ ۾ وجهي ٿو ۽ ٿورائي جن ۾ ملان مولوي، چرياڪريا آهن تن کي بهشت ڏئي ٿو.“ هوءَ تقرير ڪرڻ لڳي، ”پر ٻيلي هي بهشت دوزخ جو معاملو به عجيب آهي. مان ته سوچيندي منجهي پوندي آهيان. مشرڪ ۾ اسان کي ماستر ٻڌايو هو ته صوفي چوندا آهن ته انسانن روح ۾ خدا جو جزو آهي. جي ائين آهي ته پوءِ ته دوزخ ۾ به صرف روح ٿو وڃي ۽ ان جي معنيٰ اها ٿي ته دوزخ ۾ خدا ٿو وڃي.“ هوءَ مذهب جي ٻي معنائِيءَ تي کليل لڳي. مان سوچي رهيو هوس ته هن کي اهي شرارتي خيال اچن ڇو ٿا؟ خدا مان به نه ٿي رهي!

سندس ڪل ۾ زندگي هئي، زنده دلي هئي. کليل مهل سندس گلن ۾ چڻ سفيد ۽ سرخ گلاب گهوٽجي ويندو هو، سندس ننڍڙا چپ ماڪ ۾ آلا ٿي ويندا هئا. مون هن کي مرڪندو ته ڪڏهن به نه ڏٺو هو. هوءَ هميشه ڪلندي هئي ۽ سندس ڪل ۾ چڻ سڄيءَ دنيا جسي سنگيت سمانجسي ايندي هئي، سندس ٽهڪ ۾ چڻ معصوميت ۽ شرارت هت هت ۾ ڏسي نچنديون غائب ٿي وينديون هيون. اڪيلي هوندي ته پئي ڳائيندي، ماڻهو ڏسندي ته کلي ويهندي چڻ سڄي دنيا جي خوشي سندس روح ۾ سمايل هئي. هوءَ ايترو ته ڪلندي هئي جو سندس اکين مان ڳوڙها وهڻ شروع ٿيندا هئا ۽ پتو نه پوندو هو ته هوءَ کلي ٿي يا روئي ٿي! هن جي حياتيءَ ۾ لڙڪ ۽ مرڪڙ گهوٽيل هئا. هوءَ هر ڪنهن کي تنگ ڪندي هئي پر ڪوئي منجهانئس ڪڪ نه ٿيندو هو. مان ته ساڻس نفرت ان ڪري ڪندو هوس جو مون کي هن سان محبت هئي ۽ محبت ان ڪري ڪندو هوس جو مون کي هن کان نفرت هئي. مٺي مٺي نفرت، ڪوڙي ڪوڙي محبت! دور رهي، دور رهڻ نه چاهيندو هوس.

ويجهو رهي ويجهڙائيءَ مان ڪڪ ٿي ويندو هوس. مون کي
 ٻيون به سوڻيون ماساقيون هيون پر ڪا اهڙي عجيب و غريب
 نه هئي. ڪنهن کي ايتري مجال نه ٿيندي هئي جو مون سان ڪٿي
 ڪيچل ڪري. سڀ ڪتابي ڪيڙو سمجهي، منهنجي عزت به ڪنديون
 هيون ۽ مون کان نفرت به ڪنديون هيون. پر هوءَ الاجي چو
 مون کي چيڙيندي هئي. مان ڪتاب جي ڪنهن صفحي تي نشان
 وجهي بند ڪري ويندس ته هوءَ اها نشاني اتان ڪڍي ٻئي
 صفحي تي وجهي ڇڏيندي، مان فائونٽين پين ۾ مس پري رکندس
 ته هوءَ مس ڪڍي پاڻي پري رکندي. مطلب ته عجيب شاست
 هئي. مون ڪيئي ڀيرا خيال ڪيو هو ته وري سندس گهر نه
 ويندس. اڃا به اڏائي ڪلاڪ گهر ۾ ويهندس ته هوءَ ڪوئي
 بهانو ٺاهي ماڻهو موڪليندي. مثلاً چواڻي موڪليندي ته ”امان
 کي مٿي ۾ سور آهي دوا ته ڏي.“ ۽ مان اڃا سور جي دوا
 کڻڻ ويندس ته نياپو ڏيندڙ گم ٿي ويندو ۽ لاچار مون کي ئي
 دوا ڪڍي سندس گهر وڃڻو پوندو. اڃا ويندس مس ته هوءَ ڪلندي
 چوندي، ”ڏس ڪيئن چالاڪي ڪري گهرايو مان، پتو پيو!“
 ۽ پوءِ نوڙيءَ تي ٽپڻ لڳندي.

پر ائين به ناهي ته هوءَ مون کي صرف مسخريءَ لاءِ
 گهرائيندي هئي. مون کي ياد آهي ته تهن اونھاري ۾ مون کي
 پڙهي پڙهي ننڊ اچي ويندي هئي ۽ ڏاڍيءَ گرميءَ ڪري پاسا
 بدلائيندو هوس ته ڪنهن مهل ٿڌي جهلڪي تي اک پئجي
 ويندي هئي ۽ هوءَ وڃڻو هلائيندي نظر ايندي هئي. مون کي
 اڪيون پٽيندو ڏسي ٺڪاءُ ڪرائيندي هئي پئي ۽ تي وڃڻو ۽
 ائين چوندي اٿي ويندي هئي ته ”ننڊ ۾ ڳالهائين ڇو ٿو؟
 اسان جي ننڊ ٿي ڦٽي.“

جڏهن گڏجي ماني کائڻ وٺندا هياسين تڏهن چوندي هئي
 ته ”ڏسجانءِ جي مون اڄ توکي بڪ نه ماريو.“ ۽ پوءِ ٽهڪ
 ڏيندي هئي. پر مون ڏٺو هو ته هوءَ تمام ٿورو کائيندي هئي

۽ سٺي سٺي شيءِ منهنجي لاءِ رکندي هئي. هڪڙي ڏينهن مون کي سخت بخار هيو، سو مون پيڻ کي چيو ته ”مٿي کي ٿورا زور ته ڏينم.“ هن هڏيءَ مان چيو ته ”هه ڪلاڪ سائڻهه ماساڻهن ويهي زور ڏنا اٿيئي. اڃا پيو زور زور ڪرين.“ مون کي خبر نه هئي ته غشيءَ جي حالت ۾ هن مون کي زور ڏنا هئا. اهڙيءَ طرح ڪيئي دفعا مون محسوس ڪيو هو ته هن جي مون سان همدردي هئي.

مون بي. اي جو امتحان پاس ڪيو ۽ هن وٽ ويس. هن چيو ”مٺائي ڪاراءِ!“ ۽ ٽهڪ ڏئي چوڻ لڳي، ”هل سڃا تون ڇا ڪارائيندين!“ منهنجو مڱڻو ٿي ويو ۽ هوءَ آئي ۽ چيائين ”مٺائي ڪاراءِ“ ۽ پوءِ ”هل سڃا تون ڇا ڪارائيندين!“ چئي، ٽهڪ ڏئي کڻ لڳي. منهنجي شادي ٿي وئي ۽ هوءَ آئي ۽ چيائين ”مٺائي ڪاراءِ.“ ۽ پوءِ ساڳيءَ طرح هل سڃا تون ڇا ڪارائيندين، چئي، ٽهڪ ڏئي کڻ لڳي. مون کي ڪڪو ڄاڻو ۽ هوءَ آئي ۽ وري ساڳيا لفظ چيائين، ”مٺائي ڪاراءِ“ ۽ پوءِ ”هل سڃا تون ڇا ڪارائيندين.“ چئي ٽهڪ ڏنائين. هن ۾ اڃا به اها معصوم شرارت هئي، اڃا به زنده دلي هئي، اڃا به کلي کلي، ڳوڙها وهي ايندا هيس.

پر ڪالهه هوءَ منهنجي ڪڪي کي ڪيڏائي رهي هئي. هن جي منهنجي ڪڪي سان ڏاڍي دل هئي. ڪڪو بانڙا پائي ٿورو گهمڻ سکي ويو هو، سو ڪالهه جئن هوءَ ڪڪي کي ڪڍائي رهي هئي. مان آفيس مان موٽيس. ڪڪي مون کي ڏسي ڪيو ”با آبا“ (بابا) مون ٻانهون ڊگهيريون ته کڻانس. پر ڪڪو ڪنڌ ٽوڙي هن جي چاٽيءَ سان چهتي پيو ۽ چيائين، ”ام مان (امان)“ مون چرچي ۾ چيو، ”اڙي امان ته تنهنجي ماني پئي پچائي، هيءَ آئي پئي!“ پر ڪڪي چڻ منهنجي ڳالهه نه مڃي ۽ هن جي چاٽيءَ مان منهن ڪڍي، ڏانهس ڏسي، چيائين

”امان.“ اچانڪ مون ڏٺو ته هن جو منهن ون ون ٿي ويو ۽ گهوڙا سندس اکين مان لهي ڳلن تي اچي ويا. مون تعجب ۾ پڇيو، ”ڇو، آهي ته خير؟“ هن ڪڪي ڪي چيو ۽ سندس چوٽي ۾ منهن لڪائي سڌا ڀرڻ لڳي. مان حيرت ۾ هوس. اڄ شايد پهريون ڀيرو هو، جو ٽهڪ ۽ لڙڪ دوستي چئي جدا ٿيا هئا، زندگي کل جو سهارو نه وٺي سگهي هئي ۽ گهوڙا قابو پائي ويا هئا، خوشيءَ غم کي چميون ڏئي الوداع ڪئي هئي.



Gul Hayat Institute

ڪارو رنگ

هوءَ رنگ جي ڪاري هئي. ڇڻ نئي جي پٺ ڏٺم. جڏهن وهنجي سهنجي منهن کي ڪريم لائي نڪرندي هئي ۽ اها آس ۾ رجي ويندي هئي تڏهن هن جو منهن بهڪندو نظر ايندو هو، هن جو ڪارو ڪارو، خوبصورت رنگ ڇڻ ٿڙي پوندو هو. تون ضرور تعجب ۾ پيو هوندين ته مون هن جي رنگ کي خوبصورت ڪهڻ ڪوٺيو! پر مان توکان پڇان ٿو ته ڪاري ڪاري رات، اٺيهين-اوندهي خاموشيءَ جي سير ۾ لڙهندي خوبصورت نظر نه ايندي آهي ڇا؟ هوءَ خوبصورت هئي ۽ خاموش! کيس پنهنجي خوبصورتيءَ جو احساس نه هو. دنيا کيس بد صورت سمجهندي هئي. هن اهو ڄاتو ٿي ۽ ان ڪري سندس چپن تي خاموشيءَ جي مهر لڳل هوندي هئي. انڌي ڪوه جئن خاموش! پر مان هن کي خوبصورت سمجهندو هوس. اهو چئي نه ٿو سگهان ته هن جي خاموشيءَ ۾ خوبصورتِي هئي يا خوبصورتِي ۾ خاموشي! پر مان ڀانيان ٿو ته پوئين ڳالهه صحيح آهي. هن جي خوبصورتِي دنيا کي وڏي واڪ چئي نه سگهندي هئي ته مان خوبصورت آهيان، منهنجو انگ انگ ڊولائڻو آهي، منهنجي ڇمڙي هميشه بهڪندي آهي، مان سنڀل ڪپڙن ۾ ڇڻ دوزخ جي حور لڳندي آهيان. هن جي ڪنهن سان به محبت نه هئي، نه کاڌ خوراڪ سان، نه ڪپڙي لٽي سان، نه مٺ مائٽ سان، نه سڪي ساهيڙيءَ سان. سندس دنيا صفا اڪيلي هئي، سانتيڪي، سهاجهي، سهڻي دنيا! پر هوءَ هميشه ڳائيندي هئي. ڇڻ ۾ ڪجهه نه ڪجهه پئي جهونگاريندي. دل ۾ ايندس ته، به ٿي سئون ڏاڍيان آلاپيندي. سندس سڃاڻو کيس ڪوٺيندائي هئا ”ڪوئل.“ پر هن جو آءُ لفظ ٻڌي

منهن لهي ويندو هو. هوء سمجهندي هئي ته هي منهنجي رنگ تي کلي رهيا آهن ۽ نه راڳ کي ساراهي رهيا آهن. تون پائيندو هوندين ته مان وقلان پيو. اول تو چوان ته هوء خاموش هوندي هئي ۽ پوء تو چوان ته هوء ڳائيندي هئي. پر دوست خاموشي ڳائيندي نه آهي ڇا؟ تو رات جو منو، جهيٽو ”نرل رل“ جو آواز نه ٻڌو آهي؟ سنائي جو سريلو گيت! ائين مون کي هن جي راڳ ۾ به خاموشي نظر ايندي هئي. ڳائڻي خاموشي! خاموش راڳ.

رات جي وقت هوء بالڪنيءَ ۾ ويهي پيئين جو راڳ ٻڌندي هئي. ٽهرس ۽ چوڏس رات پيٽيا چڻ وجد ۾ اچي ويندا هئا. ڏهه ويهه ڄڻا پنهنجي وجود جو احساس وڃائي، راڳ جي رس ۾ ملي ويندا هئا. سندن راڳ ۾ پرديسي ٻرين جون يادگيريون، باجهريءَ جا سر سبز گيت، ڪنهن رڻ پٺ جي ڇمڪندڙ ريتي، برسات ۾ چنل چير، انتظار جون گهڙيون، اهاڻڪا ستارا، آداس نين وغيره وغيره موضوع اچي ويندا هئا. جهانجهه جي آواز ۾ ڪائنات مليايمت ٿي ويندي هئي، ۽ ان وقت هن سان آداسائي نڪري ويندي هئي، سندس روح جهن جهنا جهن جي آواز تي جهومڻ لڳندو هو، ۽ هوء پائيندي هئي ته هوء هن ديس ۾ هڪ مسافر هئي، هڪ اڻ سونهون، واڙو مسافر، هڪ پياسي، پيادل راهي ۽ هي مٺ مائٺ، هي سڪيون ساهيڙيون سڀ ئي مسافر هئا، هر ڪنهن جي منزل جدا، هر ڪنهن جو رستو الڳ، هر ڪنهن جي رفتار علحدي! آسمان ڏانهن اکيون کڻي، وهائوءَ کي گهوري ڏسندي هئي ته کيس ڪيئي ڪائناتون نظر اينديون هيون، دور دور جون دنياڻون جتي صرف خوبصورتِي هئي، جتي محبت حسن جي محتاج نه هئي، جتي زندگي بي معنيٰ نه هئي، دوستي دلبو نه هئي، جذبات پيوس نه هئي. ان وقت هن جي دل ڪنول تي ماک جي قطري جڻ ٿي ويندي هئي، جو پنهنجي چوڌاري اڻاه پاڻي ڏسي، ڪنهن وقت گهٻرائي ۽ ڪنهن وقت پيار سان ڇاڪڻ لڳهي. هن

ڪيئي ڀيرا موت تي به خيال ڪيو هو. موت! موت کي سمجهڻ اهڙو نه، ڏکيو نه آهي جهڙو حياتيءَ کي! ماڻهو الاجي ڇو منجهي پوندا آهن؟ هي جسو، هي ”مٽيءَ جو منهن“ ڪڏهن به ٻهي ٻوي ۽ مٽي مٽيءَ سان ملي وڃي! موت جو خيال ڪري، هن جي دل وڏي ٿي ويندي هئي. هو سمجهندي هئي ته ڄڻ سندس مٽيءَ جو غبار آڏامي وڃي وهائو سان لڳو هو، ڄڻ هو آسمان ۾ تارن جي ڪٽ تي سمهي پيئي هئي، ڄڻ کيرڌارا ۾ لڙهندي ٿي وئي، سندس هستي ڪنهن نفيس شيءِ ۾ گهولبي ويندي هئي. واڻ جي جهلڪن کان به نفيس، راڳ جي لهرن کان به نفيس شيءِ ۾. راڳ! راڳ ئي سندس بي معنيٰ هستيءَ کي کنيو بيٺو هو، ۽ جهڙي هئي سندس زندگي بي معنيٰ، تهڙو هيو سندس راڳ! بيحد حسين جل ڀرين جي باري ۾، پنيورين جي پرواز تي، سيمٽاڦل جي وڻ تي، نر جي ٻور تي ۽ ٻيو به الاجي ڪهڙين ڪهڙين ڳالهين تي سندس دل ۾ منا منا لفظ ترندا ايندا هئا ۽ هو اهي جهونگاريندي رهندي هئي. بي انداز بي معنيٰ، لپائيندڙ لفظ!

منهنجي بالڪني هن جي بالڪنيءَ جي سامهون هئي. مون جڏهن به هن کي چٽائي ڏٺو هو ته هو ڪنهن ڏوراهين ڏيهه جو فرشتو لڳندي هئي، جنهن جو هن دڪي دنيا سان ڪو تعلق نه هو، جو ڪوئي مهم ڏئي رهيو هو ۽ پيام پوري ٿيڻ تي آڏامي وڃڻو هو. صبح جو اٿي هو ڏڪر جي پاتين ۾ پکين لاءِ ان ۽ پاڻي وجهندي هئي. جئن پکي چوڳو چڳي اڏامندا هئا ۽ صاف نيري آسمان جي گهرائين ۾ گم ٿي ويندا هئا، تئن هن جون اکيون انهن جي پٺيان نامعلوم دنياڻون گولينديون وينديون هيون. هو ڪيترو وقت پئي انهن ڏانهن گهوريندي هئي. منهنجي ڀيڻ چوندي هئي ته هو ڏاڍي سٻاجهي آهي پر ساڳئي وقت ڪجهه سودا به اٿس. مون هن کي ڪڏهن به کلندو نه ڏٺو هو. هو ڪڏهن ڪڏهن مرڪندي هئي، ۽ سندس چپن تان مرڪ اڏڻ غائب ٿي ويندي هئي جئن

شفق جي پوئين رنگيني رات جي ڪاراڻ ۾ مٽجي وڃي. سون هن کي سوچيندو به ڪڏهن نه ڏٺو هو. هوءَ ائين گم سم وائڙي بيٺي جهونگاريندي هئي، ڄڻ سندس مٿي ۾ دماغ ڪونه هو. ان هوندي به هوءَ مون کي ڏاڍو وڻندي هئي. مان جڏهن به هن کي ڏسندو هوس ته ائين محسوس ڪندو هوس ته اسين صديون اڳي ڪٿي مليا هياسين، ڪنهن بڙ جي درخت ۾ جهولا ٽنگيل هيا جن ۾ اسان گڏجي جهوليو هو، ڪنهن نديءَ جي ڪناري تي هڪٻئي جي پٺيان ڊوڙيا هياسين. سندس وار هوا ۾ لهرايا ٿي ۽ پوتي اڏامندي ٿي وئي ۽ گهاٽ وٽ اچي هوءَ ٽڪجي ويهي رهي هئي جتي مون کوس گهاگهر کڻي ڏني هئي. هڪ صدين جي گهري واقفيت، هڪ جهونو شديد احساس، هڪ بي معنيٰ بي چيني منهنجي دل کي تڙپائيندي هئي. هن جو ڪارو رنگ ڇمڪندو نظر ايندو هو ۽ هوءَ مون کي خوبصورت لڳندي هئي. بيحد حسين!

جڏهن مون پهريون ڀيرو هن سان ڳالهائڻو هو ته مون کي هن جو آواز ٻڌي تعجب نه لڳو هو. مون اول ئي ٿي سمجهيو ته سندس آواز ڏاڍو مٺو هوندو. هن پنهنجي بالڪنيءَ مان چيو ته ”منهنجي ڀاءُ ايڏانهن ڪينهون اچليو آهي“ ۽ مون ڪينهون ڪٿي سندس بالڪنيءَ ۾ اچلايو ۽ چڻ ۾ چڻ ”ڪويل!“ چئن پنجن مهينن ۾ هن منهنجي ڀيڻ سان چڱي واقفيت وڌائي پر هوءَ اڃا تمام ٿورو ڳالهائيندي هئي. منهنجي ڀيڻ سندس نس نس مان واقف ٿي وئي هئي ۽ مون کي ٻڌايائين ته هوءَ جيترو سڀاڄي ۽ معصوم هئي اوتري ئي زياده کيس پنهنجي رنگ جو احساس هو. کيس ٻن شين سان رغبت هوندي هئي. هڪڙو آرسِيءَ سان ٻيو پنهنجي ٻليءَ سان. هوءَ سٺو دفعا ڏينهن ۾ آرسِي ڏسندي هئي ۽ سٺو دفعو ٻليءَ کي ڪڇ ۾ کڻندي هئي. هن جي پهرين ڳالهه ۾ نفرت جو احساس هوندو هو ۽ ٻيءَ ۾ محبت جو. ڀيڻ ٻڌايو ته هن شادي ڪرڻ کان قسم کنيو هو. منهنجي ڪراچيءَ مان نوشهري فيروز بدلي ٿي وئي ۽

سال کان پوء جڏهن مان ڪراچيءَ آيس ته هن جي گهر وٽان به
لنگهيس. هوءَ بالڪنيءَ ۾ بيٺي هئي، ۽ ٻيءَ بالڪنيءَ ۾
ساهيڙيءَ سان ڏاڍيان ڳالهائي رهي هئي ۽ ڳالهه ڳالهه تي تهڪ
ڏيئي رهي هئي. کيس ڏسي منهنجي تعجب جي حد نه رهي.
سندس چاٽي گهگهريءَ مان چڻ ڦاٽي ٿي، سندس گل ڀرجي آيا
هئا. کاڌيءَ جي ڪپڙن بدران کيس پٺ جي پنجابي ڊريس
پئي هئي. هن مون کي ڏسي مرڪيو. سندس مرڪ ۾ چالاڪي
۽ شرارت هئي. پهريون دفعو مون کي سندس ڪارو رنگ بد-
صورت لڳو. چڻ هوءَ ڏاڏن ٿي لڳي ڪاري-ڏاڏن. رستي تي
مون کي چوڪيدار ٻڌايو ته هوءَ ڏاڍي ڪري پئي هئي. لڪي لڪي
رات جو ٻئي ڪوئي تي هلي ويندي هئي جتي هڪڙو ايس.
ڊي. او. رهندو هو. سندس ماءُ کي انهيءَ ڳالهه جي خبر پئجي
وئي هئي ۽ انڪري هن مڏائي ڇڏيو هوس. ايندڙ ڇنڊ تي
سندس شادي ٿيڻي هئي. ”ڏس ته سهين يار!“ چوڪيدار ڳالهه
ڪٽائيندي چيو، ”شڪل ڇا ٿي چوي، افعال ڇا ٿا چون.“
مون دل ۾ چيو ته ڪير ٿو چوي ته هن جي شڪل خوبصورت
نه آهي. ڪارو ڪارو چمڪندڙ چهرو، سڀاهو، معصوم! الاڻي
ڇو هن ۾ اهڙو ڦيرو اچي ويو هو. هئي ته اهڙي نه. مان
تصور ڪندو وڃي رهيو هوس ۽ ائين ٿي پانيم ته چڻ ڪائنات
جي شروعات وقت رات ڏينهن کي چئي رهي هئي ته. ”مان
ڪاري آهيان، مون سان پنهنجو رنگ مٽاء.“ ڏينهن کيس چئي
رهيو هو ته ”ڇڱو، جو تون ڪاري آهين. سڀ عيب ثواب
لڪا پيا اٿئي. منهنجي اڇاڻ گهوري! سڀ ڇڱائي مڏائي
ٻڌري ٿيو پوي.“

مهيني کان پوءِ اهو ساڳيو چوڪيدار مون کي رستي تي
مليو. هن ٻڌايو ته هوءَ ڪالهه بيماريءَ ۾ مري وئي کيس ٻين
مرضن سان گڏ ڪوڙهه به ٿي پيو هو ۽ هوءَ نهن کان چوڻي
ٿاڻين اچي ٿي وئي هئي. سندس ڪارو رنگ ميتجي چڪو هو.

رولو

رياض کيس پهريون ڀيرو کلمتن تي ڏٺو هو. سندس وار
 هوا ۾ ٿي لهرايا ۽ هوءَ هڪ جل پري ۽ جمن چولين ۾ اڏامندي
 ٿي وئي. سندس فراق آلو ٿي سندس چاٽيءَ سان چڙهي پيو
 هو ۽ ان مان به چهنج وارا ڪوڏ ڄڻ سمنڊ ۾ ٽپي ڏيڻ لاءِ
 آنا ٿي نظر آيا. سندس ڦڪيري ڪاري رنگ جا تارا ڪڏهن
 ڪڏهن رياض تي ڪپي ٿي ويا ۽ پوءِ سمنڊ جي اٽاه لهرين ۽
 گجڙ ڏانهن ڦري ٿي ويا. هر هر هن پنهنجي سونهري وارن
 تي هٿ ڦيري سيند ٿي ٺاهي. رياض ڏٺو ته هن جا وار ڪجهه
 سونهري، ڪجهه اڇا هئا. پر پريان غضب جي ڪشش ٿي
 ڪيائون. هن کي سمنڊ تي پوئين پهر جي ڦڪي چانڊوڪي
 ياد آئي ۽ جا ڪيفيت هن جي دل تي ان وقت چانڊوڪي وئي
 هئي، سا هينئر به پنهنجو رنگ ڄماڻي رهي هئي. ”هوءَ ڪير،
 مان ڪير!“ رياض دل ۾ چيو، ”ڪو ته سبب آهي جو به
 اجنبي هڪهڙي کي ڏسي ڄڻ صدين جي گهري واقفيت محسوس
 ڪن ٿا! ايتريون چوڪريون ڇڏي، جو مان هن جي پٺيان
 آيو آهيان، آخر ڇو؟ ڪو ته سبب آهي. هن جو نمائو، اداس
 حسن ايتري ڪشش ٿو ڪري!“

جهڙن مهيني کان پوءِ هن کيس روهڙيءَ ۾ هڪڙي سنت
 جي آستان تي ڏٺو. وقت جو سمنڊ چوليون ماريندو ٿو رهي.
 ڪيئي لهريون سطح تي اچي، به ٿي پل لهرائي، چانڊوڪيءَ
 کي چميون ڏئي، وڃي ترو وٺن ٿيون. ته مٿان ته آهن انساني
 ذهن جا، بي نشان، بي انداز، بي انت. رياض جي دل ۾ به هڪ
 هڪي هڪي ياد جي لهر آئي. ”مون هن کي ڪٿي ڏٺو ته
 آهي! هي سونهري وار، هي ڦڪا ڪارا تارا، هي ابوجه، اداس

چهره! هن ڏاڍي ڪوشش ڪئي پر کيس ياد نه آيو. پريان گيٽورتي چولي ۾ جوگي سلفي چڪي رهيو هو. دونهون هوا ۾ ائين وٽ کائيندو ٿي ويو جئن رياض جي دماغ ۾ خيال. هو هڪ سيلاني هو. هڪ ادبي رولو. ڪڏهن ڏس نه ساهه جي پٽ تي ڪلام ڳائيندو، جهوليندو نظر ايندو، ڪڏهن گنجي ٽڪر تي ڪنهن خيال ۾ سونجهيندو نظر ايندو، ڇڻ ڪنهن پارس جي ڳولا ۾ نڪتو آهي، ڪڏهن ٿاڻي ٻولا خان ۾ ڪنهن ماهيڙيائيءَ کان مڪن وٺندو ڏسو ۽ آڏين اکين سان سندس حسن، پريل ڇاتي، گلابي گلن جو نظارو به ڏسندو رهندو، ڪڏهن عمرڪوٽ ۾ مومل جي ماڙيءَ تي ويهي، لهندي سچ جي گهري گهري شفق کي رات جي انڌيري ۾ گم ٿيندو ڏسندو نظر ايندو هو، ڪڏهن پراڻي سوت ۾ منگهي پير کان لاهوت. لامڪان پيو ويندو، گهنڊيدار وار بنا ڍنگ جي سندس منهن تي پيا پوندا ۽ هو اهي هٿ سان هٽائي هلندو رهندو ۽ ڪڏهن فريئر هال ۾ راڻي وڪٽوريا جي بوتي وٽ ڪنهن پارسيائيءَ سان مٺيون مٺيون ڳالهيون ڪندو، کيس مغربي موسيقيءَ تي ٽيڪا ٽپي، ري پينلائيندو نظر ايندو. هو چوندو هو زندگي هڪ سفر آهي، هڪ بي منزل، لاڳتي سفر. ۽ هو هڪ ان ٿڪ لا مقصد مسافر!

اڄ هو سٺ جي درشن لاءِ آيو هو، ان لاءِ نه ته هن جو درويشن ۾ اعتقاد هو، پر ان لاءِ جو هن کي سنڌ جي شهر شهر، ڳوٺ ڳوٺ، جاءِ جاءِ، دڙي دڙي، چونڪ چونڪ، ڪنڊ ڪڙڇ سان محبت هئي. اڌورائي پئمٽ سان هو ٿڌي تي لپتو، پتي جي ٻيڙي پي رهيو هو ۽ سوچي رهيو هو ته مون هين اداس اکين کي ڪٿي ته ڏٺو آهي! به ٿي موالِي پنگ گهوٽي رهيا هئا. گهرڙ گهوٽ گهرڙ گهوٽ جو آواز سندس خيال کي تيز ڪري رهيو هو. اوچتو آواز بيهجي ويو ۽ هڪ موالِيءَ اٿي مٿ مان لوٽي پري. رياض جو خيال پنگ جي ڪونڊي

ڏانهن ڇڪجي ويو. ٻه ڄڻا صافو جهلي ويندا هئا ۽ هڪ مٿان ڀنگ وجهندو ٿي ويو. هن جي ذهن ۾ به ائين ڇهن مهينن جا خيال ڇڻي رهيا هئا، پر هڪ جهوني ياد نه ٿي لڏي. دونهين ۾ ڪاري ٿيل ڇت، ڀتين جي جهوني ڪهڙل جنهن مان بهر جا ڪڪ ڇڻي رهيا هئا، پيرانجهڙا ٿڌا، ڀتين تي سنت جون به ميريون تصويرون، دروازن مٿان لوهي شيخن تي ڪوريٽرن جا گهاٽا چار، سڀ هڪ خاص تصوير ڪڍي رهيا هئا. سنڌ جي جهوني، پٽي، وهمي تهذيب جي تصوير! ايتري ۾ ڪوئي ڀنگ جي جملي ڪٿي آيو ۽ چوڻ لڳس، ”بابو، بابا جي آستان جي امرت-رس توهان به پيو.“ هن پهريون ته خيال ڪيو ته وٺي پيمانس پر پوءِ ارادو ڦيرائي ڪنڌ ڌوڻي چيائينس ته ”مان نه پيشندو آهيان.“

”بابا، اٿيو آهي.“ ڪنهن اچي چيو ۽ پوءِ سڀ اٿي ٻئي ڪمري ۾ وڃڻ لڳا. رياض به ٻيڙي ڦٽي ڪري، پهرين اگهاڙو اچي قطار ۾ بيٺو. اتفاقاً سندس سامهون اهي اداس اڪيون هيون. ناسي فراڪ، سونهري وار، اداس اڪيون. هن کان سامهڙيءَ ٿي پڇيو ته ”تو کي ڪهڙو ڪم آهي.“ هن آهستي جواب ڏنو، ”بس ڪوئي نه آهي.“ ۽ هن جون غمگين اڪيون وڌيڪ غمگين ٿي ويون. رياض سمجهي ويو ته هو انگريزي پڙهيل هئي. هن نظر ڊوڙائي ته چوڌاري سڀ نٿ يا پڙي واريون نظر آيس. رڳو هيءَ ۽ ٻي چوڪري جنهن کانئس سوال پڇيو تنهن کي فراڪ پيو هو. پر ٻين جڻن هيءَ به هٿ جوڙي بيٺي هئي. سندس منهن تي بي انت اداسائي هئي. هن جا شفق رنگ وار چن ان اداسائي کي وڌيڪ گهرو ۽ گنڀير بڻائي رهيا هئا. سنت هن قطارن جي وچ ۾ ڦري رهيو هو ۽ الاڻي ڇا جو ڇا چئي رهيو هئو. شردالو وائيٽيون سندس پير چمي رهيون هيون. گهٽيءَ مان گهٽيل پاسي هوا ٿي آئي. پر رياض صرف انهن اکين جي گهرائيءَ ۾ گم هو. بي انت گهرائي-قطبي

ساگر جي تھ، مٿان لهرين جئڻ گھري! ساڌ ٻيلي جي مور جي آواز جئڻ اداس! روھڙيءَ جي ڪچورين مٿان چانڊوڪيءَ جئڻ اداس! نمن جي چونڪ ۾ ٻوئين ٻور جي بوءِ جئڻ اداس! هن اهڙيون اداس، خوبصورت اکيون، اهڙا اداس، خوبصورت وار ڪٿي نه ڏٺا هئا. رياض خودبخود جهونگارڻ لڳو. ”گھرا گھرا ڪارا نيم، جادو لائي ويا جيءَ ۾.“ هن ڪنڌ ورائي ڏٺو ته ٻه ٽي چوڪرا ٻيا به، انهن اداس اکين کي ٽڪي رهيا هئا. هڪڙي کيءَ اچي پتلون، اچي قميص، سونا بٽل ۽ هٿ ۾ ٻينچي پيئي هئي. هي کيس ائين ڏسي رهيو هو جئن ٻلي ڏسي شيشي جي برنيءَ ۾ مڇيءَ کي. پٺي کي زين جو سوت، قتل رنگ جي ٿاءَ ۽ خاڪي قميص پيئي هئي ۽ کيس آڏين اکين سان ڏسي رهيو هو. جڏهن هن سان اکيون ٽپي مليس تڏهن پاڻ ڪري ٿي ڪنڌ جهڪايائين.

رياض مرڪي وري انهن اداس اکين ڏانهن ڏٺو. جئن سرءُ جي چاندنيءَ جو ٻوٽن ٻهر ۾ سوجهرو اداس ٿيندو آهي، جئن سيارِي ۾ شام جو اس جا ٻويان تڙڪا اداس لڳندا آهن، جئن ماڻي درياه ۾ سکر براج جي پتون جو ٻاڇو اداس لڳندو آهي، جئن منچر تي ساڻيءَ کان وچڙيل پکي اداس لڳندو آهي ۽ بندوقن جي آواز کان خوف ۽ هراس ۾ ان کي گولهندو آهي، تنهن رياض کي لڳي ٿي انهن اکين جي اداسائي!

رياض ڪيئي ڇهڪندا ڇهرا ڏٺا هئا. ڪيئي ڪٺا مک کيس ياد آيا. ٿر ۾ ٽرائيءَ تي هن هڪ نوجوان چوڪريءَ کي گهاگهر کڻائي هئي. جڏهن هن ڇيلهه تي گهاگهر رکي هئي، ته سندس ڇاتي ڇڻ گھگھريءَ مان ڦٽل لڳي هئي. هن جو انگ انگ ڊولائتو هو. رنگ اڇو نه هوس ته پوءِ ڇا! چينيءَ جي ڪوپ کي پنهنجي سونهن آهي پر جڏهن ڪنير لسا لسا پيالا ڇڪي تي چاڙهندو آهي تڏهن انهن جي پني بوءِ ۽ سانوري رنگ مان اهو لطف ايندو آهي جو شايد ئي جهنيءَ جي ڪوپ مان اچي ڪجهه

ٻنڌ هلي هن ساهيڙين سان ٽهڪ ڏنو هو، بي پرواه آزاد، ابوجهه ٽهڪ، چن سڃيءَ ڪائنات هڪ ٻل لاءِ جل ترنگ هلايو ۽ چوڌاري واريءَ جون ٻي انداز پتون جهومي اٿيون، ڪانڊيرا پنهنجا پيلا گل لهرائڻ لڳا، صاف ٺيلي آسمان مرڪي ڏنو.

پراڻي سکر ۾ يارهينءَ جي مهلي تي هن شاه خيرالدين جي آستان جي پنهنون دروازي وٽ هڪ عورت کي ڌارئي مرد سان ڳالهائيندو ڏٺو هو. لکي لکي محبت ڪرڻ ۾ مڙو آهي، سوکڻي ڪلائي پيار ۾ اصل ڪونهي. بدناميءَ جو خوف ملاقات جي لطف کي چن چار چنڊ ٿو لڳائي ڇڏي. ڪهڙو نه منو هو ان عورت جو آواز! جئن وايولن جو آواز! چيندڙ، منو، سيسرات اڀاريندڙ! چن خوشي سندس آواز سان لڪ-چپ ڪيڏي رهي هئي. هر هر هيڏانهن هوڏانهن ڏسي، پنهنجي دوست جي قميص جو بٽڻ ڦيرائيندي، هن ڪهڙيون نه مٺيون مٺيون ڳالهائون ٿي ڪيون.

لکي لکي محبت ڪرڻ جي کيس هڪ ٻي به ڳالهه ياد آئي. هن کان هڪ ٻڪرار درخواست لکائي هئي. ڳالهائون ڪندي، هن ڪائناتس پڇيو هو ته، ”ڪڏهن عشقڙو به ڪيو اٿئي.“ ٻڪرار، جو سندس ڪلاڪ کن ۾ گهرو واقف ٿي ويو هو تنهن چيو ته، ”سائين اهڙو ڏيکارين ۽ جو عمر پڙ نه وسرئي،“ ۽ پوءِ رات جو رياض کي ڪپڙ جي وڻ پٺيان بيهاري، ٻڪرار ڏڙي تي بيهي ٻين هلائي هئي. ٻين جو آواز رات جي سنائي کي چيريندو ڪوهين دور نڪري ويو. چوطرف اوندهه هئي، پوري اماس. تارا هڪٻئي سان اشارا ڪري رهيا هئا ۽ انسان جي اڙهنگائيءَ تي مرڪي رهيا هئا. ٿڌي ٿڌي هوا بدن ۾ سياڻو وجهي رهي هئي. ڏم پندرهن منٽ مس گذريا ته هن پريان هڪ چوڪري ڏٺي، جا وڏيون وکون کڻندي، سهڪندي ٿي آئي ۽ هن چئن قدمن تان ڊڪ ڀري اچي ٻڪرار جي چاٽيءَ سان لڳي. ڪيتري نه جاذباز هئي محبت هن جي! ڪوئي

ڇٽ کين ڏسي ها ته منت ۾ ڪارو ڪاري ڪري پنهني جون
سسپون ڪهاڙيءَ جي هڪ ڌڪ سان اڏائي ڇڏي ها. رياض
ڪراچي ڪاليج جي لئبرري ۾ لکي لکي محبت ٿيندي
هزار بار ڏٺي هئي. پر هيءَ محبت بي مثال هئي. هڪ ان-
پڙهيل چٽيءَ جي محبت! ڪو سر جو سانگو نه ڪيائين، ٻين
جي مٿر آواز تي بيتاب ٿي هرڻيءَ جيان چالون ماريندي آئي.
سر جي ست هئي. نه رڳو مت مائٽ، پاڙي اوڙي، ڏيٺ ويٺ
جي ڳلا جو گهاٽڪهو پاڻڻو هو پر ساه تان آه کڻي هئي. ڪهاڙيءَ
جي چمڪندڙ ڌار جو خيال نه ڪري، هوءَ پرينءَ جي ٻين
جي آواز تي پنيوريءَ جڻ اڏري آئي. موت ۽ محبت تارازيءَ
جي پڙ ۾ هئا ۽ هن سودو قبوليو هو.

اچڻ سان هن پرينءَ کي ٻڌايو ته سندس سوٽ کيس
ڌري گهٽ ڏنو هو ۽ پوءِ تهڪ ڏيئي چڻ ٻن ڪهاڙين جي
ڌارن ٽڪري آواز ڪيو، چڻ سانوڻي بادل گجيا. ڪهاڙي نه
بي خوف محبت، جاعل خوشي!

رياض ڪيئي ڪلئيمون، چلوليون چوڪريون ڏنيون هيون،
ڪيئي ڪاليجي چوڪريون جن محبوب جي تقرير ٻڌي يا
کيس ٿينس ۾ راند کڻندو ڏسي، خوشيءَ سان ناڙيون وڇايون
هيون، پر انهن سڀني جي خوشيءَ ۾ ايتري ڪشش نه هئي
جيتري هن جي غم ۾، انهن جي تهڪ ۾ ايتري سنگيت
سمائل نه هئي جيتري هن جي ڦڪيءَ غمگين مرڪ ۾، انهن
جي چلولائيءَ ۾ ايترو حسن نه هو جيترو هن جي گنپيرتا ۾.
رياض سوچيو ته غم کي پنهنجي ليکي سونهن آهي. غم خوشيءَ
کان وڌيڪ سهڻو آهي، لڙڪ مرڪ کان وڌيڪ پيارو آهي.
هو شاعر نه هو جو ان تي ٻه ٽي شعر لکي وڃي، هو ڪلاڪار
نه هو جو ان تي ٻه ٽي تصويرون ڇڏي يا بيت جوڙي. پر هن
جي دل هڪ شاعر يا ڪلاڪار جي دل کان زياده گهري ۽
وسيع هئي. هن جي جذبات ۾ شعر جو درياهه ٻيٽيل هو، هن

جي خيالات ۾ ڪيئي تصويرون چٽجي چڪيون هيون، ڪيئي بت گهٽجي چڪا هئا. پر هن جهڙو منو شعر، هن جهڙي سهڻي تصوير، هن جهڙو من-موهڻو بت رياض اڳي ڪڏهن نه ڏٺو هو. اي حسن جا غم، توتي ساري دنيا جي خوشي قربان آهي، اي غم جي ديوي تنهنجي سڌڪي اڳيان اندر ديوتا جي محفل جي سڄي سنگيت ٽپجي آهي.

رياض ڏٺو ته هو بوت پاڻي وڃي رهيا هئا. هو به ٽي منٽ ترسي هن جي پٺيان هلڻ لڳو ۽ تڪڙا تڪڙا قدم کڻي، درياه جي ڪناري تي پهتو. هو ٻيڙيءَ تي پهچي چڪا هئا، ۽ جيستائين هي پهچي ٿي پهچي تيستائين ٻيڙي هلي چڪي هئي. ڪناري تي پهچي هن ٻيڙيءَ ڏانهن حسرت ڀري نگاهه اڇلي. شام ٿي چڪي هئي. سج جو سونهري گولو آهستي آهستي پٺاڻي ۾ ڍرڪندو ٿي ويو. سونهري لهرون ڪناري کان مٿيون وٺي غائب ٿي ويون. رياض محسوس ڪيو ته ڇن هڪ پچڙ تارو آسمان تان ٽپي ٻئي تاري جي پاسي ۾ شعاع ڪندو غائب ٿي ويو، ڇن بهار جي هير ۾ هڪ شاخ نمي آئي ۽ ٻيءَ شاخ سان گڏي ملي جدا ٿي ويئي، ڇن زنده پير تان هڪ لهر هلي ۽ ساڌ ٻيلي جي ڏاڪڻ جا پير ڇهي هلي وئي. به غير واقف اکيون مليون ۽ هڪهڻي ڪي مبهم پيام پهچائي جدا ٿي ويون. هو ٻيڙيءَ تي وڃي رهي هئي، هڪ جل ڀريءَ جڻن. اوچتو رياض کي ياد آيو ته هن کيس ڪلفتن تي ڏٺو هو!

شراڊي

هو پيئندو هو ته جيئندو هو نه ته سندس زندگي موت
جنم خاموش هوندي هئي. زندگي! هن ڪيئي ڀيرا خيال ڪيو
هو ته آدمي ڇاڻو ڇو؟ صرف انهيءَ لاءِ ته مصيبت، مرض،
۽ موت جو شڪار ٿئي؟ آدمي ته ڇڏ پر هيءَ ڪائنات وجود ۾
ڇو آئي؟ هي گل صرف انهيءَ لاءِ پيدا ٿيا ته شاخ تي چمي،
قشي ڦاٽي، مرجھائجي وڃن؟ هي ڏينهن رات، هي وڃ مينهن،
هي چنڊ تارا، هي سڄو ماڻپاڻ، هي سڄو ڪٽراڳ ڇا لاءِ؟ ان
لاءِ ته ڏينهن جي روشني رات جي اوند ۾ گم ٿي وڃي، چنڊ
تي گرھن چانئجي وڃي، تارا ٽٽي لڏون ڪندا ڪنهن گمنام
انڌيري ۾ غائب ٿي وڃن؟ خيال ڪندي ڪندي هو شراب
جو پيالو پريندو هو ۽ هٿ مٿي ڪري چوندو هو، ”جنهن
ڏيٺ هيءَ دنيا پيدا ڪئي تنهن جي نالي“ ۽ پوءِ گيت ڏيئي
بي ويندو هو. شراب خاني خراب! پر شراب کان وڌيڪ هيءَ
سڄي دنيا خراب هئي. هيءَ بي انصافي، بد صورت ۽ بد انتظامي
جي دنيا! شراب سندس جان ۾ عجيب جوش پيدا ڪندو هو.
هو آڻي جهومندو هو، گائيندو هو، سمجهون وڃائيندو هو. هوش
۾ کيس شاعرن کان نفرت هئي. جي لفظن جي بازگريءَ ۾
عمر وڃائي ڪڍيون هئن، تن سان محبت ڪيئن هوندي! شاعر،
اهي خود فريب مداري! پر جڏهن هو پيئندو هو تڏهن کيس
راڳ مان بيحد لطف ايندو هو. سندس روم روم ۾ راڳ جي
لهر ڊوڙي ويندي هئي، سندس انگ انگ بحر وزن تي هلندو هو.
هوش ۾ هن کي مصورن لاءِ ٽڪار هئي. ڀلا ڇا رکيو
آهي شفق جي رنگ ۾! اسپتال ۾ نرس نمونيا جي مريضن
جي ڇاڻيءَ تي پلستر رکندي آهي، سونهري پلستر! شفق جو

رنگ ان پلستر جي رنگ کان ڇا ۾ بهتر آهي! چالاء آهي
بيوقوف ڪلاڪار ڪلاڪن جا ڪلاڪ آسمان جي گهراڻن کي
تڪي، ڪاغذ تي رنگ ٽڙي، پنهنجا احساس پيا ڇڏين! پر جڏهن
شراب جي چڱي چاڙهيندو هو تڏهن سندس دل ٿيندي هئي
تہ وڃي سمنڊ جي ڪناري تي ڊوڙون پايان، سچ جي پوئين
رنگ جي جهلڪ چني وٺان، چولين جي جواني ۽ مستي کسي
وٺان، جهوليان، لهرائين، ۽ ناچ ڪريان.

هو چونڊو هو تہ دنيا جا وڏا ماڻهو سڀ بيوقوف آهن.
عام ماڻهو کانئن محنت ڪرائي سندن سارا ٿا ڪن. ڪهڙا نہ
سياڻا آهن اهي عام ماڻهو! پاڻ اصل محنت نہ ٿا ڪن پر ٻئي
کي سندس محنت لاء ساراهن ٿا تہ جڻن هو سڄي عمر سندن
خدمت ۾ گهڻو رهيو. اهي سياستدان، شاعر، فنڪار سڀ
احمق آهن. سڀني کي عام ماڻهن ساراهي ڪان جو آلو بڻايو
آهي. هو سياڻو هو ۽ ان ڪري هن بہ وڏي ماڻهو ٿيڻ جي
تمنا نہ ڪئي هئي. ڪري بہ ڇو؟ ڀلا خواب ۽ حقيقت ۾
تفاوت ٿي ڪهڙو آهي! شراب جي مدهوشيءَ ۾ هو پاڻ کي
دنيا جو وڏي ۾ وڏو ماڻهو سمجهندو هو. بنا محنت جي وڏو
ماڻهو، دنيا جو پهريون سياڻو وڏو ماڻهو! جڏهن خمار لهي
ويندو هوس تڏهن کيس سڄيءَ حالت تي ڪوبه افسوس نہ ٿيندو
هو. زندگي بہ نہ هڪ خمار آهي، اها وڏو ماڻهپ بہ تہ هڪ
خمار جي لهر آهي، موت کان پوءِ ڇڻ نہ ڪوئي وڏو ماڻهو
ٿيو ٿي نہ هو. انساني بدن مادري جو ٺهيل آهي ۽ مادري سان
ملي ويندو. پوءِ ڪيئن پتو پوندو تہ هيءَ مادي جو جزو
منهنجي بدن جي جوڙجڪ ۾ ڪم آندو ويو ۽ هي ڪنهن
وڏي ماڻهوءَ جي.

هو پيئندو هو ۽ جيئندو هو. هوش ۾ کيس عورتن کان
نفرت هوندي هئي. ڀلا ڇا رکيو آهي عورت جي ڇاتيءَ ۾؟
بہ چرٻيءَ جا گولڙا ڏسي، ماڻهو آلو بڻجي وڃي! عورتون،

اھي بيوقوفيءَ، بڪوات، بيهودگيءَ جا نمونا گهڙيءَ ۾ سڃاڻي
۾ سڃاڻي ماڻهوءَ جو سر جهڪائي ڇڏن! هن حياتيءَ ۾ هڪ
ڀيرو عشق ڪيو هو. اونهاري جا ڏينهن هئا، سندس محبوبڙيءَ
کي ڏينهن جو ننڊ اچي وئي هئي. هوءَ نه هوءَ کيس ڏاڍي
سهڻي لڳندي هئي. سندس سنهڙا چپ، باداسي ۽ جهڙيون اکيون
۽ انهن تي ڪجھل جون ليڪون هن کي آهستي آهستي مان ڪڍي
ڇڏينديون هيون. پر اڄ هوءَ بي خبر ستي پئي هئي. سندس وات
کليو پيو هو جنهن تي مڪيون ويٺيون هيون، سندس اکين ۾
پيليون ڇپيون هيون، گرميءَ ۾ سندس ڪچن مان پگهر وهي
سندس گهگهريءَ کي خراب ڪري رهيو هو. هن جي سونهن
جي احساس کي اهڙو ته ڌڪ آيو، جو وري ڪڏهن به هن
ڪنهن عورت سان محبت نه ڪئي. پر جڏهن هو نشي ۾
هوندو هو تڏهن سڌو ڪنهن طوائف جي گهر ويندو هو جنهن
جا ناز نخرا، هار سينگار هن کي ايترو ته وڻندا هئا، جو کيسي
۾ جيڪي به رپيا پيا هوندا هئس سي هو انهيءَ کسي ڏيئي
ڇڏيندو هو.

هو چوندو هو ته زندگي مون کي فريب ڏيئي رهي آهي
۽ مان زندگيءَ کي فريب ڏيئي رهيو آهيان. مان ”هاڻي“ مان
ڄاڻان! ”ڪالهه“ پورو ٿي چڪو، ”سڃاڻي“ اڃا آيو ناهي. پر جي
شراب پي مان انهيءَ ”هاڻي“ جي وجود کي مٽائي سگهيس، ته
ڇڻ مون زندگيءَ جي سڄي ڍونگ کي ڊاهي وڌو، قدرت جي
سڄي ڪارسازيءَ کي شڪست ڏيئي ڇڏي. هو چوندو هو ته
اهو شريف آدمي نه آهي جنهن حياتيءَ ۾ آپگهات جو خيال
نه ڪيو آهي. هو خود شراب پي روز ”اڄ“ جي زندگيءَ جو
خاتمو ڪندو هو.

هو چوندو هو.... وڌيڪ ڇا ٻڌايان، مطلب ته هو گهڻو
ڪي چوندو هو ۽ جيڪي چوندو هو ان تي هلندو هو. کيس
ڪوبه ڪم ڪار نه هوندو هو. ٿوري گهڻي پيدائش، جا سندس

پيءُ جي ڇڏيل ملڪيت مان ٿيندي هيس، اها شراب جي خريديءَ ۾ وڃائيندو هو. ماڻهو سندس گلا ڪندا هئا، هو ماڻهن جي گلا ڪندو هو. پاڙي وارا کيس گاريون ڏيندا هئا، هو پاڙي وارن کي گاريون ڏيندو هو. حياتي کيس ڌڪو ڏيندي هئي، هو حياتيءَ کي ڌڪو ڏيندو هو.

هر هڪ انسان پنهنجي محدود دنيا جو مرڪز آهي. ڪهڙو به ڪاڻو ڪوجهو، ٿنڀو منڊو هجي ته به پنهنجي زندگيءَ جي ناٽڪ جو هيرو آهي. پر هن جي ننڍڙيءَ دنيا ۾ ڪجهه به نه هو سواءِ شراب جي بوتل جي. شراب سندس جگر، جان، جيري ۾ وسي چڪو هو. سندس حياتيءَ ۾ جو خال هوندو هو ان کي هو شراب سان ڀريندو هو. ٽپائيءَ تي لتون رکي سگريٽ ڊڪائيندو هو ۽ سگريٽ جي دونهن جڻن سڄيءَ دنيا کي ور وڪڙ ڪائيندو ڏسندو هو. هڪ ڏينهن هو ائين سگريٽ چڪي رهيو هو ۽ پنهنجي بي معنيٰ حياتيءَ تي سوچي رهيو هو. سوچڻ کان کيس نفرت هئي پر جيترو وڌيڪ هو سوچ کان نٽائيندو هو اوتروئي وڌيڪ سوچيندو هو. هن جو خيال هو ته انسان هڪ وڏو ڪمبخت سامهوارو آهي. حيوان، جنهن کي ڪابه سوچ سمجهه ناهي، انهيءَ کان بهتر آهي.

”مياڻو“ ”مياڻو“ هن هڪ ننڍڙو ٻلي جو پونگڙو ٽپائيءَ هيٺان ڏٺو. هن هٿ وڌائي ان کي کنيو ۽ ٽپائيءَ تي رکيائينس. اهو جڏهن به شراب پي گوشت ۽ ڊبل روٽي کائيندو هو تڏهن اهو ٻلڙو ٽپائيءَ هيٺان اچي ”مياڻو“ ”مياڻو“ ڪندو هو، پر هن ڪڏهن به ڏانهس ڌيان نه ڏنو هو. جيئن هو گهڙيال جي ٿڪ ٿڪ تي هري ويو هو تنهن اها ”مياڻو“ ”مياڻو“ به سندس خيالات ۾ دخل نه ڏيندي هئي. پر اڄ هن جو ڌيان ان ڏانهن اوچتو ڇڪجي ويو ۽ هو ان کي ٽپائيءَ تي رکي، هٿ گهمائڻ لڳو ۽ ڊبل روٽي گوشت ۾ پوڙي کيس ڪارائڻ لڳو. هن کي انهيءَ ننڍڙي جانور کي هٿ گهمائڻ مان جا خوشي ٿي

رهي هئي، سا شايد هن کي هن مهل تائين ڪڏهن به نه ٿي هئي. روز هو انهيءَ ٻليءَ جي ٻچي کي گوشت ڪارائڻ لڳو، ان جي کير لاءِ هڪ تسري به جدا ڪري رکيائون. جڏهن به کيس هوش هوندو هو تڏهن ان ٻليءَ جي ٻچي سان راند ڪندو هو. هن به ٿي کينهون آڻايا هئا، جي ان جي اڳيان ڦٽي ڪندو هو ۽ ان کي کينهون تي پنهنجا ننڍڙا، نرم گدين وارا پير رکندو ڏسي خوش ٿيندو هو. کانئس دنيا جو ٻي معنيٰ وجود، سماج جي بيهودگي، انسان ذات جي ڪميٽائي وسري ويندي هئي. هينئر سندس دل ۾ نفرت جي ڪڙي جذبي بجاءِ مٺو مٺو لطف هوندو هو. هن ٻليءَ جي ٻچي جي ڳچيءَ ۾ گھنگهرو ٻڌا ۽ انهن جي ڇم ڇم مان ايترو مزو ايندو هوس جو سندس روح نچڻ لڳندو هو.

هاڻي هو جيئندو هو ۽ پيئندو هو. هن جي جيئڻ جو دارومدار شراب تي نه هو. سندس زندگيءَ جي خال کي به شيون ڀري رهيون هيون. شراب جي بوتل ۽ ٻليءَ جو ٻچو. اهو ننڍڙو خوبصورت جانور سندس زندگيءَ ۾ معنيٰ پيدا ڪري رهيو هو. هو اڳي کان گھڻو وقت هوش ۾ رهڻ لڳو ۽ اهو سمورو وقت هو انهيءَ بي سمجهه حيوان کي پيار ڪرڻ ۾ گذاريندو هو. آهستي آهستي هو شراب جو واهڻو گھٽائيندو ويو. هڪ بوتل، چار پيگ، ٻه پيگ، هڪ پيگ.... ان ريت هن پنهنجي عادت کي ڪيتري قدر مٽائي ڇڏيو. هاڻي کيس شعر، فن، حسن، محبت، دوستيءَ سان به دلچسپي ٿيڻ لڳي هئي. هن پهرين دوستي مون سان رکي. هڪ رات سندس ڪنڊ ڪپي وئي هئي، سو خيال ڪيائين ته ٻليءَ جي ٻچي کي ڦڪوڪير ڪيئن پياريان. اچي منهنجو در کڙڪيائين. منهنجي زال در وڃي لاٿو ته، الاجي ڪير ههڙو ڪمهلو آيو آهي! هن کي ڏسي واٽڙي ٿي وئي ۽ اچي مون کي چيائين ته، هي چنڊال هن مهل ڇو آيو آهي؟ جيستائين مان وڃان ٿي وڃان تيستائين هو اندر گهڙي آيو ۽ چيائين، ”معاف ڪجو، مون کي ٿوري ڪنڊ ڪپي.“ مون کي هن

جي حال تي تعجب آيو ٿي ۽ ڪل به ۰ پر هن جون ڳالهائون
 ٻڌي مون کي هن سان همدردِي هوندي هئي. سو هن کي ڪنڊ
 ڏيندي مون چيو، ”ٻيو به ڪجهه ڪپي؟“ ”نه، مهرباني. مون کي
 پنهنجو ته خيال ڪونهي، مان ته ڦڪو پي سگهندو آهيان، پر
 هن معصوم حيوان کي ڦڪي کير پيارڻ تي دل نه ٿي، سو
 توهان وٽ لنگهي آيس. تڪليف معاف ڪجو،“ هن چيو. مون کي
 اها ڳالهه اهڙي ته عجيب لڳي، جو مان هن جو دوست ٿي
 ويس. هو هاڻي سڌري رهيو هو. شراب گهڻو ڇڏي ڏنو هئائين.
 زندگي ٺاهڻ جا ويچار ڪندو هو. ماڻهن کان نفرت نه ڪندو
 هو. پر مون کي هن جي انهيءَ ٻليءَ جي ٻچي سان ايتري محبت
 نه وڻندي هئي. مون چاهيو ٿي ته هو ماڻهن جهڙو ٿئي ۽ اهي
 چريائيءَ جون ڳالهائون ڇڏي ڏئي.

ڪلهه هو مون وٽ آيو ۽ چيائين ته، ”اياز! بوتل
 ٽپائيءَ تي رکي آيو آهيان. منجهس پويون پيگ بچيو آهي. اڄ
 مان اهو پويون پيگ ٻي ان بوتل کي پيڇي ڦٽي ڪندس ۽
 وري شراب نه پيئندس. تون مون سان هل ته مان تنهنجي
 منهن تي انجام ڪريان.“ مان ڪدم هن سان گڏجي آيس ۽
 اڃا اندر گهڙياسين مس ته هن رڙ ڪئي. هو زمين تي ڏسي
 رهيو هو. بوتل فرش تي لڪريون ٿي پئي هئي ۽
 ٻليءَ جو ٻچو رت ورت ڦٽڪي رهيو هو. ان شايد ٽپائيءَ کي
 ڏوڏيو هو جنهن تان بوتل ڪري پئي هئي ۽ ان کي شيشيون
 لڳيون هيون. هن ٻليءَ جي ٻچي کي کنيو ۽ کيسي سان رومال
 ڪڍي رت اگهيائينس. ٻه ٽي ڏينهن هن ان جي دوا ڪئي پر
 زخم روز بروز وڌندا ويا ۽ ڪوڙا ٿيندا ويا ۽ ٽن ڏينهن کان پوءِ
 اهو ٻچو مري ويو. سندس بدن تي زخم هئا، ڳاڙها انگوري
 شراب جهڙا.

نظير ان

دريء جي پڳل شيشي مان ٿڌي هوا ٿي آئي، رکي رکي عبدالغفور جي بدن ۾ سڙو پئجي ٿي ويو. لوئي، جا واري سان ڪهيءَ ٻانهن تان لهي ٿي ويس تنهن جو پلٽ ڪلهي تان اڇلائي، ۽ عينڪ جا نڪ تان واري سان ڪسڪي ٿي ويس، سا هٿ سان مٿي ڪري، اکين تي ڪپائي، هو لڪڻ ۾ محو ٿي ٿي ويو. ”اڄ جهڙو سڀيءَ نه سڄيءَ عمر ۾ نه پيو آهي،“ هن مس ڪپڙيءَ ۾ ڏسندي چيو، جنهن مان مس ڪپي چڪي هئي. وڪيل جي منشيگيري ڪئي، کيس باڊيماليهه سال ٿيا هئا. اهڙيون هن ڪهڙي درخواستون لکيون هيون. قلم رکي، هن ٽڪل آڱريون ڊگهيرون. عريضيون لکي لکي، کيس ڪاپي ڪري ڪري، سندس هٿن جون رڳون به نيريون ٿي ويون هيون. نيري نيري رڳ، ڄڻ فائونٽين پين جي رڳ ۾ ڪنهن مس پري هئي، سندس هٿ جي سڌين هڏين تي وراڪا کائيندي ٿي وئي. ڪنهن وقت انهن هٿن تي ماس چڙهيل هو، ڊولائٽا، گورا هٿ!

هن کي ياد آيو ته ڪئن نظيران کي ڇپاڻ هڻي هڻائين، جا ڪجهه وقت نه رسي ويئي هئي ۽ پوءِ روئي چيو هئائين ته ”نڌڪي ڏسي ٿو مارين، رضا الله جي!“ اڄ ڪيترو نه کيس نظيران تي رحم ٿي آيو. ويڇاريءَ پيءُ جيي ته سانڀر ۾ شڪل ٿي نه ڏئي هئي. ماءُ به سندس شاديءَ کان سال پوءِ مري وئي. انسان جي دل ۾ ڪيڏي نه محبت ٿي ٿئي! پيءُ ماءُ سان، مٿ مائٽ سان، ڏيٺ ويٺ سان، پاڙي اوڙي سان! پر نظيران جي محبت ايتري ئي محدود هئي جيتري گهري. هن جو دنيا ۾ غفور کان سواءِ ڪوبه نه هو. هو سندس سوٽ

ٻه هو گهوت به هو. محبت، ايتري انڌي محبت، جو هو غفور
 کان اڳ کائيندي نه هئي توڙي به به رات جا وڃي وڃن، ۽
 هي وري به بي بجهن نائين پنگ جي جمني پي، وڏيري ڪري
 بخش جي اوطاق ۾ ناس کيڏندو هو. هڪڙي پيري پڳت تي
 ٽي وڃي ويس. پڳت به ڪو ڳاتو ٿي! ڪات هو ڪات!
 پويون سهڻيءَ جو بيت ته اهڙو هيائين! ابوءَ! چي، ”هڪها جي
 بيتن جا، ڪلها تن ڏناس!“ سڀ زارو زار ٿي رئا، ڇڻ ڪنهن
 جگري دوست جو جنازو سامهون ٿي وين. غفور به قميص جي
 پانڊ سان ڳوڙها اڳهندو گهر آيو، پر گهر جي چائنٺ ٽپيو ته
 ڇڻ ورق وري ويا. ”نظيران، اد نظيران،“ هن ڪڙڪي سان
 سڏيو. جواب ايندو نه ڏسي، هو چڪي ڏانهن ويو. ڏٺائين ته
 کير جو لوڻو اونڌو پيو هو ۽ زمين تي کير هاريو پيو هو.
 سمجهائين ته اهي هلي جا ڪم هوندا. پوءِ ته سندس غصي
 جي حد نه رهي. پر ڪري چپاٽ هيائين نظيران کي، جا ڪٽ
 جي هڪ پاسي تي مٺي ننڊ ۾ ستي پيئي هئي. ويچاري ڏک
 کائي چرڪ پري آئي، ويتر جو هن رڙ ڪيس ”چنڊي اڃان
 رات مس ٿي آهي ته ڦوڪون ٿي ڏئي،“ ته اڳو پوءِ حوصلا
 خطا ٿي ويس. اها رات کيس اڃ به ياد ٿي آئي. ڪهڙي نه
 غريب هئي نظيران! ويچاري به سال به جواني نه ماڻي. ڏس
 ته سهين پنهنجي شيءِ جو ڪو قدر نه ٿو ڪري! مفت ۾
 ملي هئي سو مارون سهي سهي، چپ پيڪوڙي، اڪيون اگهي
 اگهي هري ويئي. پڇاڙيءَ جو ٻار به مٿو ڇاڻس. مٿي مٽيءَ
 جي نشاني به نه رهي.

عبدالغفور پاڻي ڪپڙي ۾ وجهي، ان کي هٿ ۾ ڦيرايو
 جئن پاسن لڳل مس پاڻيءَ سان ملي وڃي. نب کي نهن تي
 سڌو ڪري وري هو لڪل وينو. اڃا اڌ پنو مس ڪيو هئائين
 ته ڏيئي مان وٽ جون پويون چپيون نڪرڻ لڳيون. هن ڪاغذ
 رکي تيل جي شيشي ڳولي. ايتري ۾ ڏيئو به ڀڙڪا ڏيئي،

وسامي ويو. عبدالغفور ڪٽ سان ٿاڀو کائي، گوڏي کي هٿ وٺي
 بيهي رهيو. ”جيئن سٺيءَ جو ڏاڳو وڏو ٿيڻ وڌيڪ گهڻيون،
 جيئن عمر وڌي ٿيڻ وڌيڪ مونجهارو“ هن سوچيو. خير، مان
 ايڏو وڏو ته نه آهيان. ته به ڀريا پئجي ويا آهن، سڄي عمر نه
 ماڻيو نه چوڙيو. ويچاريءَ نظيران ڪيئي ڀيرا ته چيو هو ته
 سونين چوڙيون گهڙائي ڏينم. پر ان وقت بچت ڪتي هئي.
 عاج جي ٻانهينءَ ۾ ته چڻ اک ٿي نه ٻڏيس. چي ”اڃ نوان
 فيشن آهن، اڃ عاج عيب آهي.“ هن مٿيءَ نظيران تي خار
 کاڌي. سندس خار ۾ آها غضب ناڪي نه هئي، تنهنڪري چڙ
 چئجي. هن کي ياد آيو ته ڪئن اطلس جي سٿ ۾ ته چڻ پري
 لڳي رهي هئي. مٿان وري زريءَ سان گچيءَ ڀريل چولو. هن
 ائين محسوس ڪيو چڻ نظيران سان شب برات جو پينگهي ۾
 ٿي لڏيو. جهرمر جهرمر ڏيئا هوا ۾ پري رهيا هئا ۽ اڇوڪي
 ڏيئي جڻ وسامي نه ٿي ويا. اڃ رات ڪنهن نه ڪنهن وقت
 هي دلن جو سڀ پاڻي کير ٿي ويندو، هنن ٻنهي سوچيو هو ۽
 دلو پاسي ۾ رکي، هڪٻئي سان رهائون ڪرڻ ويٺا هئا ته،
 اتي ئي ننڊ اچي ويئي هين. کيس ياد آيو ته ڪئن آسمان ۾
 پچڙ نارا ڏسي کيس نظيران ٿي چيو ته انهن کي شيطان ڊيڪائي
 پيو آهي. ۽ هن انهيءَ رات خواب لڌو هو، هڪ پيانڪ،
 ڪنٽائيندڙ خواب، جنهن ۾ هڪ چمڪندڙ ڌڙهيءَ وارو پوٽ
 کيس ڊيڪائي پيو هو. هڪ پيري وري هنن ڪٿائيندي ۾ ڪاري
 ٻلي ڏئي هئي. چوندا آهن ته ڏاڻڻ ڪڏهن ڪاري ٻلي ٿئي
 ايندي ۽ کير جهڙي اچي شيءَ ڏسي ماڻهو ٿي پوندي آهي.
 هن پريان ماڻهو ڏٺو جو هيڏانهن چڙيو ڀريو ٿي. پوءِ
 ۾ اڪيون ڦاڙي وري ڏٺائين. منٿ کان پوءِ کيس ڪپڙو هٿو
 ۾ اڏامندو نظر آيو. ”سٿ آ،“ هن جي ڦڪيءَ ڪل سرد فضا ۾
 ڪنجهي جو آواز پيدا ڪيو، ۽ کيس وري اطلس جي سٿ ياد
 آئي، نظيران جي لسي لسي، نرم نرم، ملايم اطلس جي سٿ!

سندس بدن ۾ وري جواني ائين ڊوڙڻ لڳي جيئن مٿان ڇت ۾
 ڪوئا ڊوڙي رهيا هئا. هن کي پاڻ تي خار آيا ته ڇو نظيران
 کي ماريندو هو. هن ائين محسوس ڪيو ڇڻ نظيران جي
 وارن تي هٿ ڦيري رهيو هو ۽ کيس پرڇاڻاين ٿي. کيس ياد
 آيو ته نظيران جا وار، جي ڇيلهه کان به هيٺ هوندا هئس، سي
 ڪئن وڊم ۾ ڪمزوريءَ سبب ڇڻي ويا هئا. سونهن به ڪنهن
 ڇٽڪو آهي. هن جي بدن ۾ ٽرڙي اڀري ويئي. سونهن! نظيران
 بيشڪ سهڻي هئي. سندس سڄي ڇپ جي ڀرسان ڪارو تر
 ڪهڙو نه سهڻو لڳندو هو! گلن تي به ٿي ماتا جا سيٿرا هيس
 پر ماس ڀرجڻ ڪري اهي ان لکا داغ غضب جي ڪشش پيدا
 ڪندا هئس. نظيران ڪهڙي نه ڇڻي هئي. هڪ ڀيري نظيران
 ميت ۾ ڏهي وجهي، وارن جي ڇيڙهه لاهڻ لاءِ اهو سڄو مٿي
 کي ٽٽيو هو. هن کيس ڏٺو هو ته ڇڻ ڪراحت وٺي وئي هيس.
 پر جڏهن وهنجي سهنجي هو ۽ گلاب جو گل ٿي آئي هئي ته
 ڪهڙي نه ٿي وئي! سندس گلن جو زيتوني رنگ ڇڻ ٽري پيو
 هو. نظيران جي سونهن ته ٺهي، پر سپاهه نه ڏس! ويڇاري به
 سڌڪا ڀري، نڪ سڙڪي، ڪم ڪار ۾ لڳي ويندي هئي. اڄ
 جون زالون اهڙيون ڪٿي آهن؟ زبان ائين ڪلهن تي. شڪل
 وري ڪهڙي ائين. نظيران جي جتيءَ برابر نه نه ٿينديون. هن
 جهڙي ڀري ڀري، چهنج دار چاني اڄ تر ۾ ئي نظر نه ٿي
 اچي. غفور جي رت ۾ ماڪوڙيون ڊوڙڻ لڳيون. هن خيال
 ڪيو ته جي اڄ نظيران هجي ها ته وڪيل صاحب جي به -
 گهوڙيءَ گاڏيءَ تي وٺي، لڪڇپ ۾ سٺيما ڏيکاري اچانس
 ها. ڪنهن کي خبر ٿورو ٿي پوي ها. هن کي ٽيون ڏينهن وارو
 ڪيل ياد آيو جنهن ۾ هيرو پنهنجي محبوب کي گهوڙي تي کڻي
 ٿي ويو. کيس اوچتو ياد آيو ته ڪئن ننڍي هوندي هو گهوڙو
 ٿيندو هو ۽ سندس سوت نظيران ڇمڪي کڻي، کيس هڪليندي
 هئي. ننڍي هوندي جون عجيب ڳالهيون آهن. غفور من ٿي من

۾ جهونگارڊو، ”جهونا ٿيا جهاز، ست نه جهلن سڙه جي.“
کيس ياد آيو ته ڪنهن نه ڪاغذ جي ٻيڙي ٺاهي، هو ۽ نظيران
گندي پاڻيءَ جي موريءَ ۾ هلائيندا هئا.

هڪڙي پيري مک ماري، ڏاڳي ۾ ٻڌي، ڏينپوءِ جي
اڳيان رکي هٿائون ۽ ڏينپو ان کي جهٽي ڏاڳي سوڌو اڏايو
پئي، چئن ننڍڙو هوائي جهاز ٿي لڳو. اوچتو کيس مورت ياد
آئي جا هن نرو حجم جي دڪان ۾ ڏني هئي جنهن ۾ هوائي
جهاز کي هيٺان هڪ سپاهي بندوق هڻي رهيو هو.

اهي سپاهي وڙهن چوٿا، هن خيال ڪيو. جنگ ۾ وڏي
چريائي آهي. هن اخبار ۾ پڙهيو هو ته چينائي پاڻ ۾ وڙهي
رهيا آهن. هڪ گهر ۾ رهي، ڀاتي پاڻ ۾ وڙهن، ان کان وڌيڪ
نه چريائي بي دنيا ۾ گولي لڳي. پر ساڳي وقت هو به ته
هڪ گهر ۾ رهي نظيران سان وڙهندو هو، غفور لڳي ٿي
سوچيو، هاڻي جيڪڏهن نظيران هجي ته جيڪر اصل نه ماريانس-
اصل نه. هاڻي ته مان هزار رهيا ميڙيا آهن جيڪر سونپون
چوڙيون گهڙائي ڏيانس، راضي نه ٿئي ته جهومڪيون به گهڙائي
ڏيانس. ست روپيا وڌيڪ لڳندا. ڪا وڏي ڪالهه نه آهي. هن
ڏٺو ته نظيران آئيني اڳيان جهومڪيون پاڻي رهي هئي. ”ڏس
ته سهين،“ نظيران چيو، ”ڪنن جا سوراخ ئي چئن پورجي ويا
آهن.“ سونپون جهومڪيون سندس اکين اڳيان ائين تجلادڻ
لڳيون چئن انداري رات جو اوچتو جهڙ لهي وڃي ۽ تارا
ٽمڪندا نظر اچن. هن اٿي اڳت مان ڇاپيون چوڙي پنهنجي
پيٽيءَ مان سو سو جا ڏم نوٽ ڪڍيا. اونده ۾ به هو انهن تي
بادشاه جي تصوير چڱيءَ طرح ڏسي رهيو هو. هن سوچيو ته
ٻيو ڀلا ڇا وٺان. هن خيال ڪيو. سو چوڙين تي، ست
جهومڪين تي، اهڙا ڪي ٽين سوين جا ڪپڙا. اڻس جي نرم
ستڻ چئن سندس بدن سان گيسرائيندي هڪ مٺي خارش پيدا
ڪندي وئي. برقعو به ريشمي سبائيندومانس، هن ڪاري ملائي

جو برقعو ڪيئي ڀيرا نوجوان عورتن کي پائيندو ڏٺو هو. ڪيتري نه ڪشش هئي ان ۾. لئي جو برقعو ته چڻ بدلين جو تنبو ٿي لڳو. ”نظيران“ هن ڪجهه ڏاڍيان چيو. ”ماما، مان آهيان عذرا، سندس پاڙيسريءَ صابو ڪاسائيءَ جي ڌيءَ عذرا چيو، جا دروازو ٻئي اندر آئي هئي ۽ غفور جي ات ويهه کي حيرت ۾ ڏسي رهي هئي. هن چيو ”ماما، ابا کي ڏاڍو بخار ٿي پيو آهي. امان سڏي ٿي.“ چانڊوڪيءَ جي روشني، جا پٽيل دروازي مان اندر ٿي آئي تنهن ۾ عذرا جي ملائي، اطلس جي سٿڻ ۽ نوڙي چمڪي رهي هئي. ”اطلس جي سٿڻ، نوڙيءَ جي چمڪيءَ، غفور دروازو ڏيندي وحشين جنهن جهونگارو ۽ عذرا جي وارن تي هٿ گهمائڻ لڳو. چار پنج منٽ هو ائين بيٺو هٿ گهمائي رهيو هو. اچي جوان ٿي آهي، هن سوچيو. يارهين ورهين جي ٿي آهي، باقي ڪو سال ڏيڍ. هاڻي ٿو پئس کان سڱ گهران. وٺندو چار پنج سو. هن وارن تان هٿ لاهي، عذرا جي نوڙيءَ تي آندو. نوڙيءَ جي چمڪيءَ تان هٿ ڪري، عذرا جي اطلس جي سٿڻ تان گيسرنڊو اچي پنهنجي ستر تي لڳس. اطلس جي سٿڻ، نرم نرم، لسي لسي، ملايم اطلس جي سٿڻ!

Gul Hayat Institute

سفید وحشی

آس ۾ واري چمڪي رهي هئي. ڀريان ساحل تي چڻ
 چانديءَ جو پڙچ وڇاڍو پيو هو. چوليون ڪناري تي اچي
 واريءَ سان ملي ٿي ويون ۽ سندن رنگ چڻ پگهريل سوني
 جي جهلڪ ڏئي رهيو هو. دور آسمان ۽ سمنڊ ٺيري افق ۾
 ملي ٿي ويا، صديق ڪناري تي پيڙي جهلي. سنهي چار ۾
 سفيد مڇيون ڦٽڪي رهيون هيون ۽ سڄ جي روشنيءَ ۾
 چمڪيون ٿي. ٻن چڻ کڳن يا سرمائن ۾ ساهه هيو باقي ٻيون
 سڀ آڏيون ٿي ويون هيون. وڏيون، وڪري جهڙيون مڇيون
 چونڊي صديق کاريءَ ۾ رکندو ويو ۽ باقي ننڍڙيون، ڪڇيون
 مڇيون ڪناري تي ڦٽي ڪندو هو. کاري ڪپڙي سان ڍڪي
 هن سگريٽ ڊڪايو. سندس نگاهه ڀريان جهاز جي چمڪيءَ تي
 هئي جنهن مان دونهون نڪري رهيو هو. ڪلفٽن تان ڪياماڙيءَ
 جا جهاز چڱيءَ طرح ڏيکاربا آهن. هن کي جهاز ۾ خلاعيءَ جي
 حياتي نه. وڻندي هئي، جيتوڻيڪ هن جا ٻئي پائڻ اتي ڪم
 ڪندا هئا. سندس طبيعت آزاد ۽ تنهنائي پسند هئي. ڪيئي
 ڀيرا هن چاهيو هو ته روشن منار ۾ ٻئي ڏيکارڻ جي نوڪري
 ڪريان. شام جو جڏهن سڄ ڏيري ڏيري سمنڊ ۾ غائب ٿي
 ويندو هو ۽ شفق جي سونهري رنگ پاڻيءَ جي ٺيري چٽ
 سان ملي هڪ عجيب مسمو پيدا ڪندو هو، تڏهن هن جي دل
 ۾ ڪيئي امنگ اٿندا هئا. سمنڊ جي گهراڻيءَ جڻ، بي انت، اڏه،
 اونها! ان وقت هو پنهنجي دل ۾ هڪ خال محسوس ڪندو
 هو. سندس احساسن کي هڪ بي معنيٰ ڪٽڪٽائي بيتاب ڪري
 ڇڏيندي هئي.

اڄ به هو ائين پيڙيءَ تي لت لکي، ڀريان پاڻيءَ ۾

ڏکريون ڏسي رهيو هو. هن سگريٽ جو دونهون نڪ مان ڪڍندي چرڪ ڀريو. خيالات جي رو ۾ هن کي پتو ئي نه پيو هو ته سامهون گلان مڇيون، جي هن ڦٽي ڪيون هيون، سي ميڙي رهي هئي ۽ گهاٽي رهي هئي. جنهن نه لنگر پيڙي مان اچايو آهي ۽ وڃي راريءَ ۾ ڪپندو آهي تنهن اڃ گلان سندس دل ۾ ڪپي وئي. هن اک ۾ به ڪيئي ڀيرا کيس ڏٺو هو پر اڃ الاجي ڇو هن جو چهرو ائين غير معمولي طرح چمڪي رهيو هو. هن جا وار هوا ۾ لهرائي، غضب جي ڪشش ڪري رهيا هئا. هو هڪ ننڍڙيءَ سرمائيءَ جئن ٿي لڳي. سهڻي، سنهڙي، لچڪڻي، چلڪڻي! گلان هڪ وارو آڏيءَ اک سان هن کي ڏٺو ۽ پوءِ مڇين ميڙن ۾ مخو ٿي وئي. هن جو پيءُ ڪلفٽن تي ريسارنٽ ڀرسان ڪوڏ وڪندو هو ۽ هو رهندا به ميربحرن جي ويڙهي ۾ هئا. روز هو ڪناري تان مڇيون ميڙن ايندي هئي، جي هو ڏينهن رات تري چانورن سان کائيندا. هميشه وانگر هو اڃ به اُتي هئي ۽ پنهنجي لپ ۾ جهونگارياڻين به ٿي ۽ مڇيون به ميڙياڻين ٿي. صديق پيڙيءَ مان چار ڪڍي گلان کي چيو، ”گلان هي چار نه پٿارا.“ گلان کاري رکي، چار کي پن ڪنڊن کان جهليو ۽ پوءِ ٻنهي آهستي نوڙي ڌرتي تي چار پٿاريو. ۽ پوءِ هو کاري ڪڍي وڃڻ لڳي. صديق کيس ٻانهن کان جهلي چيو، ”گلان ڪيڏانهن؟“ گلان پهريون ته هڪي هڪي ٿي وئي پر پوءِ جهٽڪي سان ٻانهن ڇڏائي وڃڻ لڳي.

ٻئي ڏينهن هن سٺيون سٺيون مڇيون گلان لاءِ رکيون. گلان کي ايندو ڏسي هن اهي مڇيون ڪناري تي ڦٽيون ڪري ڇڏيون. گلان اينديون وڏيون مڇيون ڏسي پهريون ته عجب ۾ پئجي وئي پر پوءِ صديق ڏانهن ڏسي مرڪي. اڃ صديق کيس ڪجهه نه چيو. چوي به ڇو؟ مڇي خود بخود چار جي ويجهو اچي رهي هئي.

روز بروز صديق جي ڪلڻ سان دوستي وڌندي وڌي. پهريون مرڪ پوء چرچو پوء ڪل ڌرتي هڪڙي ٿڌ، پوء ڪتڪڻائي، پوء.... هاڻي هو پنهنجي زندگيءَ ۾ خال محسوس نه ڪندو هو، منجهس اڳين آباڻڪائي ۽ اڪيلائي نه رهي هئي. هو ڪناري تي چار لاءِ نوڙي وڻندي خيال ڪندو هو ته ڪلڻ سان شادي ڪندس، ٻار ٿيندا، انهن کي وڻجھ، هلائڻ، چار ڪهڻ، ترڻ ٽڙڳڻ سيکاري ڏيندس، انهن لاءِ ٽڪريءَ تان ڪيئي ڪوڏ، سڀون، ناءِ ميڙي ايندس ۽ ائين هيءَ زندگيءَ هيءَ ٻيڙيءَ جو پور، سڪ سائت سان گذري ويندو. ڪلڻ هينئر سندس روح ۾ رمي چڪي هئي.

ڪڏهن ڪڏهن هو شام جو ڪلڻ کي ٻيڙيءَ تي سير ڪرائيندو هو. سڙه چاڙهي، پوءِ ٻيڙيءَ کي هوا جي رخ تي ڇڏيندو هو ۽ پاڻ ڪلڻ جي سامهون ويهي ڪاٺيندو هو.

”پرڻ ويا پرڏيهه، اسان جا پرڻ ويا پرڏيهه!“ منهنجو

پرڻ ته منهنجي سامهون ويٺو آهي، هو دل ۾ ويچاريندو هو، پر الاڻي ڇو، ڪلڻ جي ويجهڙائيءَ ۾ به کيس دوري نظر ايندي هئي. سڄ ٽڪريءَ پٺيان ڇپي ويندو هو ۽ سون رنگ آڪاس ۾ ٽڪريءَ جي چوٽي هڪ بخشيل روح جئن ڏيکاري ڏيندي هئي. سامونڊي ٻگهن جا وار پر ڦڙڪائيندا دور ٽڪري ويندا هئا. دور، آفتاب جي هن پار، جتي صديون انسان جي بوءِ به نه آئي هئي، جتي نه ميلاپ هيو نه وڇوڙو، نه ويجهڙائي نه دوري، نه صديق نه ڪلڻ، جتي صرف وحدت هئي، نيري نيري پڪرنگي! اوندهه آس پاس چائنجي ويندي هئي، پاڻي گهاٽو نورو ٿي ويندو هو ۽ شفق جي ٻوٽن سرخ ليڪ ڪارنھ جي تنهن ۾ گم ٿي ويندي هئي. هو سڙه ڦيرائي ڪناري جو رخ ڪندو هو. ڪلڻ ٻيڙيءَ جي هڪ پاسي ٻانهن هيٺ ورائي لپ ۾ پاڻي ڪشي هئي. لپ! لپ! پاڻي هن جي ٻانهن سان لڳي چلڪو ڪاٺيندو هو ۽ هوءَ ٽهڪ ڏيئي ٿينگن کان منهن پوري ڪندي هئي.

صديق سڪان کي هٿ کان وٺي، ٻيڙيءَ جي مهاڙيءَ تي پير رکي، اوندهه جي بي انت گهرائيءَ ۾ گهوري ڏسندو هو. سمنڊ جو منو، ٿڌو شور سندس بدن ۾ سببرات اپاريندو هو، سڄي ڪائنات طلسماتي ٿي ويندي هئي. آسمان ۾ ستارن جي جهڳم-مڳ، پريان منهوڙي وٽ ٻتين جي جهرمر، ماحول تي چڻ جادوءَ جو چار وچائي ڇڏيندي هئي. پاڻيءَ ۾ تارن جو عڪس لهرائيندو هو ۽ هـو پائڻيندو هو تـہ چڻ آسمان سمنڊ ۾ ٻڏي ويو آهي، چڻ سندس ٻيڙي عرش تي هلي رهي آهي، گلان هڪ فرشتو آهي ڪنهن ڏورانهين ڏيه، جو، ڪنهن فردوس جي ٻارنهن دريءَ جي حور!

صديق هميشه جڻن مڇي ڦاسائي ڪناري تي چار پتاري رهيو هو. تہ هن وڏا ڌڌڪا ٻڌا چڻ تـہ پريان ٽڪريءَ کي ڪنهن ٻم سان اڏائي ڇڏيو. هن زندگيءَ ۾ اڳي ڪڏهن بہ اعزاز دهشت انگيز ڌڪاءَ نہ ٻڌا هئا. هو اڃان انهن تي غور ڪري رهيو هو، تہ پريان ريسٽارنٽ جي طرف شور ٻڌائين چڻ تہ ڪو وڏو فساد ٿيو هو. تعجب وچان هـو چار اتي ڦٽو ڪري ريسٽارنٽ طرف ويو. اٺ ڏهه گورا سولجر هندستانين کي گاريون ڏئي رهيا هئا، ۽ هندستاني گونگا، گرم سـم ٿي، هنن ڏانهن ڏسي رهيا هئا. هن ريسٽارنٽ جي نوڪرڪان پڇيو تـہ ”ڇا آهي؟“ جنهن کيس ٻڌايو تہ گورا سولجر هندستاني خلاصين سان وڙهيا هئا ۽ ”هندستان“ جهاز کي باءِ لڳائي هئاڻون. صديق جون واپون بتال ٿي ويون. هـن جا ٻـم پائر ”هندستان“ تي نوڪري ڪندا هئا. ”پوءِ ڇا ٿيو“ ڪندو، هو نوڪر کي ٻانهن کان وٺي تونڌاڙڻ لڳو. پر نوڪر گوڙ سمجهڻ جي ڪوشش ڪري رهيو هو ۽ هن ڏانهن ڪن نہ ڏنائين. صديق تڪڙو تڪڙو موٽي آيو ۽ مڇيءَ جي ڪاري کڻي وڃي گهر رکيائين ۽ پنهنجي اڏورائي سائيڪل تي چڙهي شهر ڏانهن هليو. ڪچهري روڊ تي ڪيترا ڪاليجي ڇوڪرا ڏٺائين، جي جهنڊا کڻي ”انقلاب

زنده باد، ”هندستان آزاد“ جا نعرا هڻي رهيا هئا. هن سائيڪل تان لهي هڪ چوڪري کان اڀري آواز ۾ پڇيو، ”هندستان جهاز جو ڇا ٿيو؟ منهنجو ڀاءُ به اتي خلاصي هو.“ چوڪرا سندس چوڌاري مڙي ويا ۽ هڪڙو چوڻ لڳو ته ”اهي گورا، اهي سفيد وحشي اسان جي زندگيءَ کي بچ پيا سمجهن. هو سمجهن ٿا ته اسان ذليل آهيون، غلام آهيون، ڪارا آهيون....“ جوش ۾ سندس گل ڦوڪجي ويا ۽ هو وڌيڪ ڪجهه چئي نه سگهيو. صديق ڪجهه سمجهي نه سگهيو، هن کي ته پنهنجي ڀاءُ جي خبر رکڻي هئي. هو سائيڪل تي چڙهيو ۽ بولٽن مارڪيٽ ۾ آيو جتان کيس خبر ملي ته ڪيماڙيءَ ڏانهن ڊڪ بند هو. هن کي اتي سڄو احوال معلوم ٿيو ته ڪئن بحري پيڙي وارن پنهنجون گهرجون پيش ڪيون هيون ۽ اضافي جي بدران کين گولين جو شڪار ڪيو ويو هو. هو سائيڪل تي چڙهي موٽي رهيو هو، ته صالح کي منڱ ڦلي وڻندو ڏٺائين ۽ هٿن ۾ ڦيرائي آيو انهيءَ وت. صالح هن کي ڏسي اچي ڦٽو. چي ”هي انگريز ڏاڍا ظالم آهن، ڪو انسان تي ڪهڪاءُ نه ٿو اچين.“ ۽ پوءِ رٿ هارڪي جوش ۾ اچي کيس ٻڌايائين ته سندس ڀاءُ به زخمي ٿي پيو هو. صالح صديق جي ڀاءُ جو سالو هو ۽ ان ڪري بٻان نهرن جي صبح جو ٺٺي ڀڳو هو ته خبر رکي اچان. هن صديق کي ٻڌايو ته عيدگاه ميدان تي انهيءَ انڌير جي برخلاف ميٽنگ هئي. صديق کيس سائيڪل جي پٺيان کنيو ۽ پوءِ ٻئي آيا عيدگاه ميدان تي. ميدان تي گوڙگهمسان لڳو پيو هو. هو اڳتي وڌيا ته سندن اکين ۾ خود بخود ٿاهه ٿاهه ڳوڙها اچڻ لڳا. پوليس ٽيئر گئس ٿي هلائي. پر ماڻهو ڇڻ انجام ڪري آيا هئا ته مرڻو آهي پر ورڻو ناهي. جڏهن گئس هلق بند ٿي ٿي، تڏهن ڪنهن تقرير ٿي شروع ڪئي، ۽ سڀ ماڻهو ان کي ٻڌڻ لاءِ ٿي ڀڳا. ڪجهه وقت کان پوءِ صديق سمجهيو ته معاملو ڇا هو. ليڊر وچ ۾ ٻيهر تقرير ڪري رهيو هو،

”اسين هندستاني پنهنجا جائز حق گهرون ته اسان کي گولي ۽ سان اڏايو وڃي، اسين، جي ظلم ۽ بي انصافيءَ خلاف آواز اٿاريون ته اسان کي ٿيئر گئس هلائي ڇڏو ڇڏو ڪيو وڃي! آخر هي انگريز، هي سفيد وحشي، ڪيسين هندستاني عوام جو خون وهائيندا. ڪيسين...“ وري ٿيئر گئس هلي ۽ ماڻهو تڙن پڪڙن لڳا. ”سفيد وحشي!“ اهو لفظ صديق جي منجهيل دماغ ۾ گونجڻ لڳو. ”هي انگريز هي گورا صاحب! هي وڏا آفيسر! سڀ سفيد وحشي!“ شام تائين هو انهيءَ ڪشمڪش ۾ بيٺو رهيو. هن اهڙو بغاوتي نظارو ڪڏهن به نه ڏٺو هو. هندو مسلمان سڀ جوش ۾ هئا. سڀ پنهنجي پاڻن جو خون ٽيندو ڏسي انقلاب لاءِ کڙا ٿي ويا هئا. گهڙو پرڃي نيٺ وهي!

ڏئي پرڻي مهل هو سائيڪل تي چڙهي گهر وريو. هر ڪنهن چونڌ تي گورا سولجر بندوق ڪلهي تي کڻي بيٺا هئا. هو جيئن پوءِ ٿيئڙ پٽل تي وڌيڪ زور ٿي ڏيندو ويو. فريئر هال، پل، ڪلفٽن.... ڏهن منٽن ۾ هو گهر پهچي ويو. کيس اڄ خيال آيو ته گلان اڄ مڇي کڻي اڃي نه کڻي! هن اڄ چڱي وڏي سرمائي ڦاسائي هئي، سو کيسي مان چاقو ڪڍي انهيءَ جو اڌ ڪيائين ۽ سڌو آيو گلان جي در وٽ. اندر گاسليٽ جي بتي ٻري رهي هئي. ڪجهه گوڙ آيو ۽ هو چرڪ ڀري پوئتي هٽيو. در جي ڀرسان سيخن سان دري هئي ۽ هن ان مان اندر نظر ڊوڙائي. هن جي دماغ کي چڪر آيو. اندر ٻه گورا سولجر بيٺا هئا. هڪڙي گلان کي ٻانهن ۾ جهليو هو ۽ سندس منهن چمي رهيو هو. ”ٽائيمو رپيز، نات مور“ (يعني پنج رپيا وڌيڪ نه). گلان جو پسيءَ ٿڌل قتل اردوءَ ۾ چٽي رهيو هو. ”نهن صاحب! پانچ نهن دس- سڀ دس دي جاتي هين.“ (نه صاحب! پنج نه ڏهه. سڀ ڏهه ڏئي ويندا آهن.)

”سفيد وحشي! اسان جي زندگيءَ، غيرت، محبت جا خوني!

سفيد وحشي!! سفيد وحشي!!

سفید سفید“ صدیق جو مغز ڦري ويو. هن صدريءَ جي کيسي مان چاقو کڻي کوليو، ۽ درکي لت هڻي، اندر ڌوڪي آيو. هڪ، ٻيو، ٽيون! ٽئين ڌڪ سان سولجر ڌرتيءَ تي ڪري، آدم خور مڇيءَ جيان ڦٽڪڻ لڳو.

ڪالهه صدیق کي خون جي جرم هيٺ جنم ٽپ جي سزا ملي هئي. هن کي جهاز جي حياتيءَ کان نفرت هئي، پر هو اڄ مجبور ٿي پنج ڇهه ڏينهن ان تي سفر ڪري رهيو هو، دور هڪ قيد جي ڪوٺڙيءَ ڏانهن، جتي هن کي زندگيءَ جا باقي ڏينهن محنت ۽ اڪيلائيءَ ۾ ڪاٽڻا هئا. هو تنهائي پسند هو ۽ هينئر سڄي عمر کيس تن-تنها ڪاٽڻي هئي، هن انسانيت، انصاف جي خوني دنيا کان دور! دور جتي نه گلان هئي نه ان جو پيار نه ان جي بيوفائي! ”ڇا گلان سچ پچ بيوفا آهي؟“ هن ڪيئي ڀيرا جيل ۾ ان تي خيال ڪيو هو. جڏهن هو ڪيس پوئينءَ مهل جهاز تي ملڻ آئي، تڏهن هن جي دل ۾ آيو ته جيڪر هٿڪڙيون هئي گلان جو مغز ڦاڙي وجهي. پر گلان جي اکين مان ڳوڙها وهندا ڏسي، هن جي دل رحم سان پرڄي آئي، غيرت جو ڪوڙو جذبو هار کائي ويو. سچ به گلان جو ان ۾ ڪهڙو ڏوهه هو. سندس پيءُ ڪوڏ وڪڻندو هو جنهن مان چار پنج آنا مس ڪمائي ٿيندي هيس. پوه ڇهين پنجين آني مان ٽي پاتي ڪيئن پلندا! هن ضرور گلان کي انهيءَ پيشي لاءِ مجبور ڪيو هوندو.

رات جا ڪارا پاڇولا پائيءَ تي حڪومت ڄمائي ويا هئا. ڪڏهن ڪڏهن لائيت هائوس مان روشني پائيءَ تي ائين پئجي رهي هئي جيئن هن جي دل ۾ پئجي وڃڻ جو ناممڪن خيال مصنوعي جوت جڳائي ڪم ٿي ويو ۽ پوه اونهي اندازي پائيءَ جهڙي اٿاهه پيمانڪ مايوسي ڇڏي ٿي ويو. ڊيڪ تان ڪل جو آواز آيو. ۽ پوه ڪجهه انگريزي لفظ. ”سفيد وحشي!“ صدیق ڏند پڪوڙيندي چيو ۽ ٿڌ کان بدن لڪائڻ لڳو!

واچ جا ڪانڌا

سگريٽ جي دونهين مان ڇلا بڻائيندي نظير سوچي رهو هو ته آخر هن زندگيءَ جو مقصد ڇا آهي؟ صبح کان شام تائين محنت ٿو ڪريان، نه فرصت آهي نه فرحت، سارو ڏينهن ٽائيمپ جي ٽڪ ٽڪ ۾ گذري ٿو وڃي. صرف منجهند جو ڪلاڪ کن ريسٽارنٽ ۾ چانهه جو ڪوپ پسي، سنگتي ساڻي سان ڳالهائي ٻولهائي، وري وڃين ٿو ڪرسيءَ تي ويهان ۽ دفتر جا ڪاغذ اٽلايان. هر روز هو ائين سوچيندو هو ۽ سندس خيال سگريٽ جي دونهين وانگر وٽ کائيندو، سندس دل کي جلائيندو غائب ٿي ويندو هو. سندس خوش خلقي ۽ رلڻي ملڻي سپاءَ ڪري سيڪريٽريٽ جا سڀ ڪلارڪ ساڻس چڱيءَ طرح پيش ايندا هئا. هي هو به فراخدل، دوستن کي چانهه پائيءَ جي صلاح ڪندي ڪڏهن به نه ڪيڀائيندو هو. سندس پگهار ڪٿي ۹۰ رپيا هئي تڏهن به ڏيک ويڪ اميراڻو هوس. ماءُ پيءُ جو تنگ حال به ڪڏهن ڪڏهن کيس ستائيندو هو. پر هو ڪري ٿي ڇا ٿي سگهيو! بچت ڪري به ته ڪيئن! سگريٽ نه چڪي، هفتي ۾ ٻه ڀيرا سئنيما ٽسي نه وڃي، چانهه نه پيئي، بس جو پاڙو نه ڏئي، ڪڏهن ڪڏهن ايمليءَ لاءِ سوکڙي نه وٺي اچي! نوي روپيا آخر ڪٿي پورا ٿي، ڪٿي پورا ٿيندا. دنيا ۾ ٻه شيون هيون جن سان سندس بيحد محبت هئي ۽ ٻئي سندس اندر کي جلائينديون هيون. هڪ سگريٽ ۽ ٻي ايملي- ايملي ڪرستان هئي ۽ سيڪريٽريٽ ۾ ڪلارڪ هئي. ٻنهي جي تيل پراسان هئي. هر آرتوار تي هو ايمليءَ سان ڪلفٽن تي ويندو هو ۽ شام جو انگريزي پڪچر تي. اڄ هو سگريٽ چڪيندي سوچي رهيو هو ته آخر هيءَ

زندگي ڪٿي پهچائيندي. زندگي! هو زندگي جو تصور ڪندو هو ته سندس اکين اڳيان هڪ ريل هلي ايندي هئي، جا ويرانِي ۾ هلندي هجي. نه ڊرائيور، نه اسٽيشن، صرف به مسافر. هو ۽ ايملي. نه آئنده ۾ اميد ۽ نه ماضيءَ لاءِ محبت. هو حال جي چال تي هلندو هو، ”ڪيڏانهن“، يا ”ڇا لاءِ“ ان جو ڪيس نه پتو هو نه پرواه. انهيءَ سوچ ۾ هو ته پريان ايملي مرڪندي آئي ۽ هن بهري ڪي چانهه ۽ پيسٽري اٺل لاءِ چيو. ”سڀاڻي آرتوار آهي“، ايمليءَ چيو ۽ اڃان جملوئي پورو نه ڪيائين ته نظير چيس ته ”منهنجي سائيڪل کي پنجر ٿي پيو آهي سو تون پاڻ کان سائيڪل وٺجان ته پئي ان تي چڙهي هلنداسين.“

ڇهين بجي صبح جو نظير ۽ ايملي ڪلفٽن تي وڃي رهيا هئا. ايملي سائيڪل تي اڳيان نظير جي ٻانهن ۾ ويٺي هئي. سندس وار هوا ۾ ڦڙڪندي، سندس سانوري چهري کي زيب ڏيئي رهيا هئا. پريان افق تي نيري آسمان ۾ ڦڪي روشنيءَ جي لهر ڇانئجي ويئي. نظير ايمليءَ جي منهن ڏانهن ڏٺو. هن کي ساڳي معصوميت، ساڳي تازگي، ساڳيو سانورو رنگ نظر آيو. ڪلفٽن تي پهچي، نظير واچ ۾ وقت ڏٺو. ساڍا ڇهه لڳا هئا. ايمليءَ پنهنجي واچ نظير کي سوکڙي ڏني هئي، جئن هو جڏهن به وقت ڏسي ته ڪيس حياتيءَ جي منٽ منٽ ۾ ياد ڪري.

آسمان جي نوري گهراڻي پاڻيءَ جي نيري لس لپٽ سان ملي، هڪ عجيب سمو پيدا ڪري رهي هئي. هوا جي گهم منهن کي پينو ڪري رهي هئي. ايمليءَ جو فراڪ تيز هوا ۾ سندس بدن سان ڇهتي پيو ۽ هو هڪ جل پري ٿي لڳي. سائيڪل رکي، نظير جيسي پاڻي ۽ ايمليءَ مٿيون فراڪ لاهي ڇڏيو. ٻيئي هٿ هٿ ۾ ڏيئي، لهرن ۾ اڏامندا ويا، ٻه فطرت جا جزا، ٻه سميون، دنيا جي دڪ درد کان پري، پورهئي ۽

پگهار جي مسئلي کان دور، ٻـ روح اسم جسم کان آزاد، ٺاهـ
 ٺوهـ کان آجا، رسم رواج کان بي نمازا ڪڏهن ڪڏهن ٻـ
 جي مٿان چولي ٿي اچي ويئي ته ايملي نظير کي چنبڙي ٿي
 ٻيئي ۽ هو محسوس ڪري رهيو هو تـ هو سندس سامهه ۾
 سماڏجي رهي هئي. ٻنهي جي هستي گڏ گهولبي ٿي ويئي، ڄڻ
 هو رت ماس جا انسان نه هئا، پر ٻه فرشتا ٻي موت، معصوم،
 آزاد.

”ايملي“ نظير کيس جذبات سان ڊپل آواز ۾ چيو:
 ”اسان کي زندگي شايد اڄوڪي ڏينهن لاءِ عطا ٿي هئي.“
 امنگن ايمليءَ جو آواز سندس گلي ۾ روڪي ڇڏيو ۽ هن نظير
 جي ڪلهي تي پنهنجو ڪنڌ کڻي رکيو.

جڏهن موٽي رهيا هئا تڏهن نظير واچ ۾ وقت ڏٺو.
 پورن ٻارهن ٽي ٻيئي سيون هڪٻئي جي مٿان اچي ويون
 هيون. نظير واچ ايمليءَ کي ڏيکاري چيو: ”ڪيتري نه ڪانئن
 ۾ سڪ آهي! سڄو ڏينهن هڪٻئي جي پٺيان ڦرندا ٿا رهن ۽
 نيٺ اچي ملن ٿا!“ سندن شرارت پريءَ نظر ۾ محبت جا سوين
 پيغام هئا. ٻنهي رستي تي فيصلو ڪيو تـ هفتي کن ۾ سول
 مٽريج ڪنداسين. محبت جو مذهب الڳ آهي، ان ۾ ڪرستان
 يا مسلمان جو ڪو تفاوت نه آهي. نظير پنهنجي منڍي لاهي
 ايمليءَ جي ڇيڇ ۾ پائي.

صبح جو نظير ڪلب ۾ چانهه ٻـ ٻـي رهيو هو ۽
 مستقبل لاءِ هوائي قلعا به اڏي رهيو هو. ايملي به سو کن
 رهيا ڪمائيندي ۽ هو به. ٻنهي جي حياتي سڪي گذرندي.
 سندس دل ۾ خيال آيو ته ايمليءَ کي نوڪري نه ڪرايان،
 پر پوءِ ٻنهي جي نوي روپي ۾ پورٽ ڪيئن پوندي! پردي
 وغيره کي ته هو اڳيئي سورھين صديءَ جي به وقوفي سمجهندو
 هو. سو هن ايمليءَ جي نوڪري نه ڪرڻ جو خيال لاهي ڇڏيو.
 رستي ۾ به هو پنهنجي تصور ۾ گم هو. ايمليءَ لاءِ ويدنگ

کيک ڪهڙيءَ بيڪريءَ تان وٺان؟ ڪلب به ته ڇڏڻي پوندي.
ڪراچيءَ ۾ جوءِ کان اول ته جاءِ جو خيال ضروري آهي.
سعيد منزل ۾ شايد ڪمرو ملي وڃي.

آفيس ۾ به ڪلارڪ سندس منهن ڏانهن ڏسي مرڪي
رهيا هئا ۽ هڪٻئي ۾ سس پس ڪري رهيا هئا. ”اڄ ڪنهن
جي آسري ۾ آهي.“ نظير هونءَ ته ٻاهران اڳي کان به چست
ٿي لڳو پر جڏهن آئينده لاءِ ٿي پهم پڇاڻاين تڏهن ڪجهه
واٽڙو ٿي لڳو. ايملي اڄ نه آئي آهي. هو واري سان سندس
ٽيمبل ڏانهن ڏسي رهيو. ڪالھوڪي ٿڪ ڪري بخار نه نه
ٿي پيس! تڏهن ڇو نه آئي؟ اچي ويندي. هو واري سان واڄ
ڏسي رهيو هو ۽ کيس ياد ڪري رهيو هو. ساڍا ٽي، ڏهه،
ڏهه. پنڌرهن، ڏهه. ويهه. جيئن پوه ٿيڻ هو ٿوري وقت کان
پوه واڄ ٽڪي رهيو هو. سندس خوشيءَ تي چٽ پڇاڻون
پئجي ويو. هو وهمي ته نه هو پر اڄ الاجي اهڙي بي چيني
ڇو! ”نظير بابو ادھر هيءَ!“ آفيس جي در تان ٽپاليءَ پڇيو.
نظير اٿي در وٽ ويو ۽ هن کيس تار ڏني. جئن نه رستي تي
ڪوئي خيال ۾ هجي ۽ اوچتو بجليءَ جو ٽنپو ٽڪاءُ ٿي وڃيس،
اهڙي حالت تي نظير جي. سندس پيءُ وفات ڪري ويو هو.
نظير جو پيءُ غريب درزي هو ۽ سارو ڏينهن پورهيو ڪري
ٻار ٻچا پاليندو هو. سندن گهر ۾ ٻيو ڪو مرد ماڻهو ڪونه
هو. ماءُ، پيءُ، ننڍو ڀاءُ. انهن کي ڪير پاليندو؟ کيس پيءُ جي
موت جو ته افسوس ڪونه ٿيو پر پنهنجي ڀاتين جي آئيندي
سندس اکين اڳيان اندازو آئي ڇڏيو. هن يڪدم چار ڏينهن
موڪل ورتي ۽ آفيس مان نڪتو ته سامان ٺاهي سکر وڃان،
رستي تي ايمليءَ جو خيال آيس. هڪ دل چيس ته کيس وڃڻ
جو اطلاع نه ڏئي. پيءُ دل چيس ته متان انتظار ٿي پويس،
متان هڪ جو ٻيو سمجهي، متان..... ان ”متان“ جي خاتمي
لاءِ هن فيصلو ڪيو ته ايمليءَ کي تار ڏيکاري ٿو اچان. فريئر

روڊ تان هو بس ۾ چڙهيو. ڪنڊيڪٽر ٻڃي رهيو هوس ته ڪٿان جي ٽڪيٽ گهرجيئي ته هو چئي رهيو هو سکر جي! پر ڪنڊيڪٽر سمجهيو ته هو چئي ٿو صدر جي سو کيس اها ٽڪيٽ ڏنائين.

سوين خيال سندس دماغ ۾ آيا ويا ٿي. جيئن ڏينپوءِ جي ڏنگ مهل ڪڏهن ڪڏهن ساري بدن تي ڇاپاڪو ٿي پوندو آهي ۽ هڪ جاءِ تان ڪنهي ٻي جاءِ تي ڪنهبو آهي، تنهن ان تار سندس خيالات ۾ اٿل پتل پيدا ڪري ڇڏي هئي. هڪ خيال آيس ٿي ۽ ان جو حل ٿي نه ٿي ڳوليائين ته ٻيو خيال ٿي آيس. ڪڏهن قسمت تي افسوس ٿي ڪيائين، ڪڏهن خدا کي گاريون ٿي ڏنائين، ڪڏهن سوچيائين ٿي ته ڳوٺ وڃان ٿي نه. منهنجو ڇا، جو ماءُ پيءُ جي ڪري سڄي زندگي عذاب ۾ وجهان، ڪڏهن اشتراڪين سان وڃي ٿي شامل ٿيو ۽ مفلسي نڙي ڪيڻ لاءِ انقلاب زنده آباد جا نعرا ٿي هنيائين. صدر ۾ لهي، هن واچ ۾ وقت ڏٺو. ٻارهن ۾ هڪ منٽ پيو هو. اڃان ڪانٽا هڪٻئي مٿان ڪين آيا هئا. ڏرام جي پٽيءَ تان رستي جي ٻئي پاسي وڃي رهيو هو ته نا! 'سولجر بازار' جي ڏرام اچي ساڻس ٽڪرائي. هو ڪري پيو، سندس مغز مان رت وهي رهيو هو، سندس واچ ٻڃي پيئي ۽ ان مان هڪ ڪانٽو گم هو. ان وقت ڏاور ٻارنهن گهٽڻا هنياء.

مسافر مڪراني

چوڌاري ڪپھ، جون پوڻيون هيون ۽ عورتون انهن کي هٿن سان پڇي رهيون هيون. مزدور مڪراني عورتون- سڻيون ۽ سوٽ! وڻيل سٽيل ويهيون، ڏٺا مٿا منهن! پڪي چمڙي. ڪڪا وارا! چڻ ٿاسي جون مشينون ٿي لڳيون. ڪپھ جهڙي نرم شيءِ سندن سخت هٿن ۾ نه ٿي سونهين! پريان ڪپھ جون گوڻيون پيون هيون ۽ انهن جي پريان سندن ٻار ڪيڏي رهيا هئا. ”مسافر! ابا مسافر! هيڏي ته آءُ“ هڪڙيءَ عورت پوڻي اڏائيندي چيو. سندس پٽ، مسافر، لاٿون ڦيرائي رهيو هو ۽ جڻ ماءُ ڏانهن منهن وراڻين ٿين مون تي نظر پيس. منهنجو سوٽ ۽ ٿاء ڏسي شايد کيس رونشو آيو ۽ هو لاٿون ڇڏي مون ڏانهن وڌي آيو. ٿوري دير مون ڏانهن ڏک ٻڌي ڏٺائين ۽ پوءِ نچڻ لڳو. ”سالي بابو جي. او سالي بابو جي!“ هن سر سان گاتو ۽ ڦيري پاتي. مون کي ڏاڍي ڪل آئي. هو نچي رهيو هو يا ڪينهون ٿي ٽپ کاڌا! ڀريل بت، ڦنڊيل ناسون، ڪنڊريل چڱون! سندس ناسي وار ته گويا ان جون پوڻيون هئا. ”او سالي بابو جي! او سالي بابو جي!“ هن لاني لاتي ۽ جهمر هڻڻ لڳو. سڀني جو تيان مون ڏانهن ڇڪجي ويو ۽ عورتون رڻي جو پلمن منهن کي ڏئي کڻ لڳيون. هو ”سالي بابو جي“ چئي، تڙي هڻي، چيلهر، موڙي، ڦيري پائي رهيو هو. مون کي غصي بجاءِ ڪل اچي رهي هئي. جڏهن هن جهمر هڻي پوري ڪئي، تڏهن وري مون ڏانهن ڏک ٻڌي ڏسڻ لڳو. هن سمجهيو ته مان چڙي ويندس، پر مون کي سائنٽ ۾ ڏسي هو هڪڙي بيهي رهيو. مون کيسي مان آڻو ڪڍي کيس ڏنو. هو ڪڪو وکو ٿي ويو. مون کيس سلام ڪيو. هو واٽڙو ٿي ويو. مون

ڏانهس هٿ وڌايو. هو سن ۾ اچي ويو. مون کلي ڏٺو، هن به کلي ڏٺو. ”سلام سالي بابو جي“ چئي، هو ڪجهه جي ڳوٺ پٺيان پڇي ويو.

انهي کان پوءِ ننڍڙي مسافر سان منهنجي سنگت ٿي وئي. هر آچر تي مان ڪلفتن تي ويندو هوس. ڪجهه جو گدام بس اسٽان جي سامهون هو. جيسين بس اچي تيسين مان مسافر جو ناچ ڏسندو هوس ۽ وڃڻ مهل کيس آڻو ڏئي ويندو هوس. مسافر جي عمر چار پنج سال هئي. منهن ماسيرو، چپ ٿلهيرا، رنگ سانورو، وار ڪڪوريا! انهن سان گڏ مون کي هن جي منهن تي هڪ عجيب مرڪ نظر ايندي هئي. گویا سندس انگ انگ مرڪندو هو. سندس اکيون ڇمڪي، ڀرون تائجي، ناسون قولارجي، چپ وسڪي ويندا هئا ۽ هو سراپا مرڪ ٿي ويندو هو. اها مرڪ هن جي ماحول تي فتح هئي. گدام جي هانو-بوساٽ، پيٽ ۾ چٽي بک، بت ۾ بچان، پگهر جي هلڪي بو ۽ ڇڪٽي مٽي، ماءُ جو داپ ڌڙڪو، ڇڪيون چڙهون! انهن سڀني جي شڪست هئي اهو ناچ! انهن سڀني تي فتح هئي اها مرڪ! سڀ ٻار سندس چوڌاري مڙي ويندا هئا ۽ هو پنهنجي طوطيلي زبان ۾ ڳائيندو هو:

رڻو وڏو امان جو
 Gul Hayat Institute

طرو وڏو ابا جو

تڻو وڏو امان جو

چرو وڏو ابا جو

پيٽ وڏو سوٺ جو

پيٽ وڏو سوٺ جو

خبر نه آهي ته هن اهو راڳ ڪٿان سڳيو. هو نڪتڪ

کان پوءِ هو تازي وڃائيندو هو، ۽ سڀ ٻار سندس پٺيان تازي وڃائيندا هئا.

تڻو وڏو امان جو۔ تڙاپ، تڙاپ، تڙاپ!

چرو وڏو ابا جو۔ تڙاپ، تڙاپ، تڙاپ!

پيٽ وڏو سيٺ جو۔ تڙاپ، تڙاپ، تڙاپ!

پوئين تڪ چئي، هو ٺينگ ڏيندو هو ۽ سندس منهن
 نسي مرڪ ڦهلجي ويندي هئي۔ مٺي مٺي مرڪ مبهم مبهم۔
 جهونجهڪڙي جي پهرين رپڪ، روحانيت جو چڊو رنگ! ڄڻ
 خوشيءَ ليمو پاڻو، ڄڻ معصوميت گهونگهٽ هٽايو! مٺي مٺي
 مرڪ، بي غم بي غم، آٺسي، اڻ ڄاڻ! نه ڏڪن بکن جو خيال،
 نه ڏمر ڏاڍ تي خوض! هن جي زندگي ناچ هئي، راڳ هئي،
 مرڪ هئي۔ ننڍڙو ننڍڙو قد، ننڍڙا ننڍڙا ٺينگ۔ ننڍڙا ننڍڙا
 گيت! روز نمون ناچ ڪندو هو، روز نوان گيت چونڊو هو۔
 مون کي سندس وار نهايت وڻندا هئا۔ گهنڊي گهنڊي، گهاٽا گهاٽا!
 جڏهن هن جي وارن تي جهڪي هٿ ڦيريندو هوس تڏهن
 مون کي ساريءَ انسان ذات جا انهن نظر ايندا هئا، پيارا پيارا
 ٻار، قدرت جا مڙا مڙا ميا! سندس دل درد سان ڀرجي ويندي
 هئي۔ نه هنن لاءِ پورو ڪاڌو پيئو هو، نه لٽو ڪپڙو، نه تعليم
 تربيت! هي مسافر۔ هي مڪرائي ٻار۔ هيءَ عملي شيءِ، هي
 ماس جو ڪيڊوٿو! هونءَ ته هي بهترين رفاص ٿئي ها پر هاڻي
 وڏي هوندي دادا گير ٿيندو! خوني ٿيندو!! جي نه ته اڌ بکيو
 مزدور ٿيندو!!!

منهنجي دل بغاوت سان ڀرجي ويندي هئي۔ هي ٻار
 جنهن جي ماءُ صبح کان سانجهيءَ تائين ڪجهه پڇي رهي آهي،
 تنهن جي انگ تي لٽو نه آهي! دل ۾ ايندو هو ته پوئي پوئي
 اڏايان، ڳوٺي ڳوٺي جلايان۔ گدام ڦهلندو نظر ايندو هو، سندس
 حدون ساريءَ دنيا سان ملي وينديون هيون۔ هيءَ ساري دنيا
 هڪ گدام آهي جنهن تي ڪجهه جون پوٽيون پڪڙيل آهن۔
 بس هڪڙي چٽنگ، هڪڙي تيليءَ جي ضرورت آهي ۽ پوءِ
 ڇييون چرڪنديون نظر اينديون، دنيا جرڪندي نظر ايندي،

انسانيت مرڪندي نظر ايندي. هڪڙي چٽنگ، فقط هڪڙي تيلي! اي انگ-اگهاڙو! اٿو، هيءَ دنيا. هي ڪجهه جو گدام توهان جو آهي! اي پيٽ بکيو اٿو! هي دنيا، هي ڪمڪ جو گدام توهان جو آهي! ان تي صرف ان جو حق آهي جو پڇي ٿو، جو پوکي ٿو، جو پورهيو ڪري ٿو.

مسافر سان منهنجي سنگت سال کن هلي. اڪٿين هفتي مان بس-استان تي اڌ ڪلاڪ کن بيٺو هوس پر مسافر نه آيو. مون گدام ۾ وڃي هن جي پڇا ڪئي. سندس ماءُ اڪين مان لڙڪ اگهندي چيو، بابو، مسافر کي ته نمونيا ٿي پئي آهي- توهان جي آني آني مان هن ٿي رهيا ميٽريا هئا سي ڊاڪٽر جي في ۾ ڏناسين ۽ باقي جو رهيو ڏيڍ هو سو دوا ٿي لڳي ويو. پنجن ڏينهن کان مسافر بنا دوا جي هنڌ تي پيو آهي. اسان وٽ پيسو هجي ته دوا دارون ڪريون! ويٺا الله جا رنگ ڏسون. مان هن کي وٺي سڌو سندس گهر ويس. مسافر جا گل ٻيهي ويا هئا ڄڻ رڙ جي ڪينهونءَ مان هوا نڪري وئي هئي. سندس منهن ٻيلو ٿي ويو هو.

هو مون کي ڏسي مرڪيو- ساڳي غيرفاني مرڪ-مرض کي شڪست، موت تي فتح! نه بيوسيءَ جو ڏيان، نه بيماريءَ جو خيال، نه دوا دارونءَ جي پرواه! مون سندس گل کي ٽڪائيندي چيو، ”مسافر، مان آيو آهيان، مون کي راڳ نه ٻڌائيندين؟“ مسافر مرڪي رهيو هو- هن نهل هٿن سان نازي وڄائي ۽ جهيٺي آواز ۾ ڪايو:

تڻو وڏو امان جو

چرو وڏو ابا جو

پيٽ وڏو سيٺ جو

پيٽ وڏو..... ڪئون، ڪئون، ڪئون، ڪه.... ٿون.... دم

ٻيهجي ويو- مسافر ويندو رهيو.

هي شاعر

هن سڪل ڊبل روٽيءَ ڏانهن گهوري نهاريو. سنئينءَ سخت ميز تي سڪي ٺوٺ ڳويا کيس چيڙائي رهي هئي. نه ”بکيا شاعر! ڏسين ڇا ٿو؟“ ختم ڪر هي رهيل ڪنهيلا سلائيئون! رڪيون سڪيون ٿي ڳڙڪائي وڃ! نڙيءَ مان نه لنگهن ته پاڻيءَ ڍڪ سان ڪاءُ! چانهه جي ڪوپ لاءِ توکي ڇهه پئسا نه آهن ڪونه!“ هو روٽيءَ ڏڪري کي چٽائي ڏسي رهيو هو. ڳويا کيس اکين سان ٿي کائي ويندو! هيءَ روٽي، هيءَ ڪڪڙ، هي منع ٿيل ميوو جنهن سندس وڏي ڏاڏي کي بهشت مان تڙايو هو، سو اڃا تائين سندس اولاد کي پنهلائيندو، پٽڪائيندو ٿو رهي! هن کي بڪ هئي. سندس آندو ”ميائو، ميائو“ ڪري رهيا هئا. سندس اکين مان خالي ڪڪيون نظر اچي رهيون هيون. هو هن وقت نه شاعر هو، نه اديب، نه انسان! هو فقط بڪيو هو. اڄ کيس ڪجهه به ياد نه هو. نه اهي اڄليون اڄليون باڪون جڏهن هو سائيڪل ڊوڙائيندو ڪلفٽن تي ويندو هو، تازيءَ هوا ۾ سندس ڦڦڙ ڦولجي ويندا هئا، دورافتح ۾ آسمان جي نيري نيري رنگ تي ڳاڙهيون رڳيون ترڪنديون وينديون هيون ۽ پٺل هوا ۾ سندس منهن جو رنگ ٿڙي پوندو هو! ان وقت هو فطرت جي گود ۾ جهوليندو ويندو هو، ڇو ته کيس پڪ هوندي هئي ته نيرن تيار رکي هوندي. اڄ کيس ڪجهه به ياد نه هو. نه ٿي اهي جهڙا ڏينهن جڏهن ڪڪريون سڙهه ڦهلائينديون هيون، جهڙ جي جهاڳ ۾ لڏندو پڏندو سڄ ڪڏهن ڪڏهن ڪٽمي ڪيندو هو ته سڄي دنيا مرڪي اٿندي هئي ۽ هو ملير ۾ رهندو وتندو هو، ۽ ان وقت کيس پنهنجو وجود وسري ويندو هو، سندس زندگي شعر ٿي ويندي هئي، ۽ ٻه ٽي گيت

سندس روح مان ٽپڪي نڪرندا هئا ڇو ته کيس بڪ جو خيال نه هوندو هو. سندس کيسي ۾ ايترا پئسا هوندا هئا جو بڪ لڳڻ تي هو باغ ۾ ٻيڙها وٺي کائي سگهي.

اڄ کيس ڪجهه به ياد نه هو. نه اهي سهاوڻيون شامون، نه دونهون دونهون دنياڻون، نه نيريون نيريون، مٽايون ميرانجهڙيون فضاڻون، نه ڇوهيون ڇوليون، نه گاج، نه گجي، نه گهر، نه گهٽا! اڄ کيس ڪجهه به نه ياد هو. نه مرڪنڊڙ ڇپ نه ڀرڪنڊڙ پٺيڙيون، نه نپائيندڙ ڳالهائون نه لچار ڳل، نه لڪ-ڇپ جون ملاقاتيون نه سس پس جون باتيون، نه تهڪڙا نه ٽونڪون، نه سڌڙا نه سڌڪا! هونءِ هن انهن جا گيت ڳايا هئا. لفظ لفظ سويو هو. سٺ سٺ پوڻي هئي. اڄ اهي موتي، اهي مالهاڻون، اهي گيت هن لاءِ ڪڇيون ڪوڏيون هئا. نڪما، نجس آواز جن سندس وهي وهه ڪئي هئي. هن سريلا راڳ لکيا هئا ته ڀل هن لهسيل لڇيل دنيا، هن ڏڪن-ڏڏي انسان، هن ڌڻي-ڌنور جي هانوَ تي ٿڌو ڇنڊو پوي. پر ان جي بدلي ۾ کيس ڇا مليو هو؟ بڪ! ڇتي بڪ، آندا ڇيريندڙ بڪ! اڄ کيس صرف پنهنجي بڪ ياد هئي.

هن روڻي ميز تي رکي الماريءَ مان پنهنجو نازو شعر جو ڪتاب ڪڍيو. هن ان ڪتاب جو انتساب پنهنجي محبوبه جي نالي ڪيو هو. اهو نالو سندس روح ۾ رمي چڪو هو، هو ڪٿي به اهو نالو ٻڌندو هو ته چرڪ نڪري ويندو هوس. سندس دل جي ساز تي ضرب لڳي ويندي هئي ۽ سوين گيت ڇڙي پوندا هئا.

”آءُ! منهنجي پري

گهٽائون پنهنجي بي نشان رفتار سان اچي رهيون آهن!

هي رم جهم جو عالم، ٿڌي ٿڌي، پٺي پٺي دنيا!

هي ڄميل ڄميل ستارا، آپريل آپريل بادل!

آءُ، منهنجي ننڍڙي پري!

اڄ رات منهنجي دل چاهي ٿي ته تون به مون سان گڏ هجي.

پر اڄ پنهنجي محبوب جو نالو پڙهي بس، هو ماضيءَ ۾ ملياميت ٿي نه ويو. هن جي منهن تي نفرت هئي. ”ڪيئن نه مون کي دم دلاسا ڏيندي رهي،“ هن سوچيو، چوندي هئي ته ”تنهنجي ذات نسي دل ڏسي اٿم. پر چاندي چاندي آهي شعر شعر آهي! سڪي کي سو سلام، صفحي تي لک لعنت! هوءَ ٻئي ڪنهن سان شادي ڪري وئي، ڇو ته هو زياده پئسي وارو هو. خبر وٺي نه گهورِي! هينئر گهڻي اهڙيون ملي پونديون.“ هن انتساب وارو پنو ڦاڙي ٽڪريون ٽڪريون ڪيون ۽ روئيءَ جي ٽڪر کي چڪ هنيو.

هن ٻيو صفحو ڦاڙيو. ان صفحي تي جو شعر هو سو هن روح جي رت سان لکيو هو. هو نيٽي چيٽيءَ تي ٽرڻ ويو هو. شام جا پاڇاوان پاڻيءَ کي گهاٽو نيرو بڻائي رهيا هئا. هوا جا جهلڪا لهرين جي روانيءَ ۾ نيزي آڻي رهيا هئا. وهڪ ۾ هڪ عجيب بيگانگي هئي. چولي چولي ڌاري هئي، پر ڌارا ۾ هڪٻئي سان لڙهندي ٿي وئي. هو ڇو اچي مليون هيون، ڪيڏانهن وڃي رهيون هيون، ڇالاءِ وڃي رهيون، ان جو پتو نه هو. صرف وهڪ نظر اچي رهي هئي، ٻيو اونهو، اٿاه پاڻي. هو تري ٻيٽ تي ويو. ٻگهن جو جوڙو هوا ۾ ٻر ڦڙڪائيندو لنگهيو. هن جي دل ۾ هڪ سڀسرات آڀريو، لفظ اکين اڳيان قطارون ڪري آيا، لڙڪڳلن تان گڙي، پٺيءَ جي بي معنيٰ، بي مقصد وهڪ ۾ ملي ويا. اڄ هن انهيءَ شعر تي ٽهڪ ڏنو. ڪڙو، ڪجسو ٽهڪ، ۽ پنو ڦاڙي ڦٽي ڪيو. روئيءَ ۾ چڪ هڻي، هن پاڻيءَ ڍڪ پيتو.

ٽيون، چوٿون، پنجون، ڇهون.... غرض ته سڄو ڪتاب ڦاڙي ويو. هو ڊبل روئيءَ کي چڪ هڻي رڙڪيندو ڪتاب ڦاڙيندو ويو. سندس محبت نفرت، ڏک سک، پيار پڇتاو جا شعر، سندس زندگيءَ جو ساز سامان، سندس روح جو ساٿ سهارو

ناس ٿيندو رهيو. هو ڊبل روٽيءَ ۽ ڪي زور سان ڇهڙي رهيو هو. گويا جڪ ٿي کاڌائين! پويون روٽيءَ ٽڪر ختم ٿي ويو ۽ هن جي ڪتاب جو آخري صفحو ڦاٽي ويو. ”بس وري شعر نه لکندس.“ هن قسم ڪنيو. ”آه! هيءَ بڪ! پر مون جئن پيا به ته ڪيترائي بڪيا آهن! ڇا، انهن جي بڪ جو سبب به شاعري آهي! هڪ بڪيو ٻيو ٻيٽ ڀريو، هڪ سڪو سڙيو، ٻيو سڪيو ستابو، هڪ مزدور ٻيو مالڪ! آخر ڪيسين سهيو؟ هي ظلم ستم، هي بڪ ڏک!“ هن جذبات جي رو ۾ اچي قلم ڪنيو ۽ لکڻ لڳو.

”اي انسان! تون هن ڌرتيءَ تي ڪيسين ستم سهندين! سوين سچ نڪتا، سوين ڇنڊ آڀريا، پر انسانيت جو ستارو نه ڇمڪيو! اي نادان! ڪيسين اوندهه ۾ ٿاڦوڙا هڻندين؟ آءُ ته هن سماج کي بدلايون! آءُ ته مان توکي ان نئين دنيا جا گيت ٻڌايان جڏهن انسان بڪيو ڏکيو نه رهندو، آءُ ته مان توکي ان نئين دنيا جا گيت ٻڌايان جڏهن محبت دولت تي نه وڪامندي، آءُ ته مان توکي ان دنيا جا گيت ٻڌايان جڏهن انسان جو دشمن انسان نه پر قدرت هوندي....“

Gul Hayat Institute

پاڙيسري

خانوَ حجم سٺون ۾ وار ڪٿي رهيو هو تہ سامهون
نئشنل گارڊ پريڊ ڪندا لنگهيا. ڇپ راست، ڇپ راست، ڇپ
ڇپ، ڇپ راست ڇپ راست .. خاڪي وردين ۾ سگهڙ
نوجوان، پگهر ۾ شل، بي پرواه، خنڪيءَ پريا، مضبوط! ڪرسيءَ
تي ويٺل سينٽ شامڊاس منهن ڦيرائي رستي ڏانهن ڏٺو. سندس
منهن تي هراس، بيوسيءَ ۽ نفرت جا احساس نهاري رهيا هئا.
”خانوَ، اهو اڳ ۾ ڇنڊناري جي جهنڊي سان ڪير آهي،“
هن همسيل آواز ۾ پڇيو. ”اهو سالار خان محمد آهي. لوهارڪو
ڪم ڪندو آهي.“

”خانوَ“ سينٽ منجهس اعتبار رکندي پڇيو، ”اهي سالار
ڇا ٿا چون. ڦڻشاد (فساد) پڻشاد تہ نه ڪندا؟“

خانوَ هو تہ مسلم ليگي ۽ دل ۾ اسلام جي عروج جا
جذبا هئس، پر گراهڪن سان هميشه خوش خلقيءَ ۽ لحاظ مان
هلندو هو. سو چيائين تہ ”سينٽ فساد ڇو ڪندا؟ هي تہ
صرف ورزش ڪري رهيا آهن.“ ”پر پيلي ورزش (ورزش) تہ
راما مورتي يا واحد بخش جي آکاڙي ۾ ڪن نه؟ هتي رستي
تي ڇو اها ڇپ راش (راست) ڇپ راش لڳائي اٿائون. مان
تہ سپاڻي جوڌپور وڃي رهيو آهيان. ٻار ٻچا ۽ جال (زال) ٻال
سڀ وٺي ٿو وڃان.“

خانوَ ٻن چئن ڏينهن کان اها ساڳي ڳالهه ٻڌي رهيو هو.
هن ڪيئي گهمرا الوحيڊ ۽ سنسار سماچار ۾ بنگال ۽ بهار
جي دردناڪ واقعن جا دل ڌاريندڙ احوال پڙهيا هئا، جتي
انسانيت کي ڪچليو ويو هو، ڀاءُ ڀاءُ جي خون سان هولي
ڪيڏي هئي، زالن جي عصمت لٽي ويئي هئي ۽ ٻارن جي

• مصوميت کي موت جي گود ۾ لپتايو ويو هو. هن سرحد، لاهور، بمبئي ۾ فساد جا روح کڙا ڪندڙ فوتا ڏٺا هئا. سندس دل ۾ ڪيئي گهرا خيال آيو هو ته هندن بهار جي مسلمانن سان نسورو ظلم ڪيو آهي، اسان جي هم مذهب ڀائرن جي رت سان راند ڪئي آهي، پرده نشين زالن جي بي حرمتي ڪئي اٿائون.

”پر ڇا، بيءَ جون کان پوءِ سچ پچ فساد ٿيندو؟“ خانوءَ پاڪي هلائيندي سوچيو، ”ڇا اسان بهاري مسلمانن جي خون جو بدلو وٺنداسين؟ مثال طور مان هن سيٺ جو پاڪيءَ سان گلو لاهي ڇڏيندس؟“ اهو خيال ايندي ئي خانوءَ جي بدن ۾ ڌڙڙي اُڀري ويئي.

خانو هو ته حجم، پر شام جو جڏهن پامپيچ جي پئمٽ پائي اچي لڪيدر تي بيهندو هو ته کيس ڪوئي حجم نه سمجهندو هو. شڪارپور جا ڪيترائي ڪاليجي چوڪرا ان سان دوستيءَ جا خواهان هوندا هئا، چو ته خانوءَ جي دوڪان ۾ هميشه سنڌ جي سيني ڪاليجن جون مسيلنيون، اردو ۽ هنديءَ جا ٻه چار رسالا، اشوڪ ڪمار ۽ پرثوي راج جا فوتا رکيا هوندا هئا ۽ خانو انهن تي ائين بحث ڪندو هو ڇڻ ته سئنيما ۽ ساهتيه جي ڳالهين تي هو سندس هو. خانوءَ جي دوڪان تي ڪيترائي فئشنسي ٻائونڊر ۽ نيل به رکيا هوندا هئا، جن تي هر ڪجي ڪيئي اسڪولي چوڪرا خانوءَ سان واقفيت رکندا هئا. خانوءَ جي دوستي پڙهيل ڳڙهيل ڪاليجين سان هئي يا ته انهن ان پڙهيل مسلمانن ۽ هندو سينيٽن جي ٻارن سان جي پئمٽ پائيندا هئا، سئنيما جي اداڪارن تي به بحث ڪندا هئا ۽ شيل شڪار جا شوقين هئا. ٻه ئي ساميواڊي به سندس سٺيون تي ايندا هئا پر اهي هميشه پاڻ ۾ بحث ڪندا هئا ۽ خانوءَ ڏانهن گهڻو ڌيان نه ڏيندا هئا. ڪالھ به هو ڏاڙهي ڪوڙائڻ آيا هئا ۽ پاڻ ۾ بحث تي ڪيائون ته ”سنڌ سنڌين جي آهي. اڄ اسان سنڌين

جي قوميت ۽ علحدي شخصيت خطري ۾ آهي. هي پنجابي، بهاري، گجراتي اسان جي تهذيب، ٻولي، واپار، زمين کسي گڙڪاڻ ٿا چاهين. اسان جو فرض آهي ته ان وڌندڙ وبا کي اتي نهوڙيون. سنڌ جي ساري ڪانگريس تي گجراتين جو قبضو آهي ۽ سنڌ جا مسلم ليگي ليڊر ته بهارين ۽ پنجابين لاءِ ننگر کولي ويٺا آهن، پوءِ ڀلي ته سنڌي عوام بک مري ته مري. انهن مان هڪ، جو هندو ٿي ڏٺو، تنهن چيو ته ”مان آديپور ۽ جئپور جي هندن سان گڏ رهڻ بدران سنڌي مسلمان پاڻ جي هٿان مرڻ وڌيڪ ٿو پسند ڪريان. منهنجون هن ديس سان روح جون گنديون آهن. هتي جي ڪنڊ ڪڙڇ، رستو رستو، آس گس، بٺ باغيچا منهنجي روح ۾ رمي ويا آهن. منهنجي هستي سنڌ کان سواءِ موت برابر آهي.“

خانوءَ هن کان اڳ ۾ اهڙو ٻيو فراخدل هندو نه ڏٺو هو ۽ هو کيس ڏاڍي دلچسپي سان ٻڌي رهيو هو. هن جوش ۾ اچي هڪ عجيب لفظ چيو، ”جڻم سنڌ.“ خانوءَ ”جڻم هند“ جو نعرو نه ٻڌو هو پر ان مان کيس هندو ٻڌي جي بوءِ ايندي هئي ۽ محسوس ڪندو هو چڻ کيس ڪنهن پاڪي ۽ جوڻڪو ڏنو. پر ”جڻم سنڌ“ لفظ ۾ چڻ پاڻيءَ جي قوهاري ۽ خوشبودار تيل جو اثر هو، جنهن سندس دماغ کي معطر ڪري ڇڏيو. اڄ هن کي خيال آيو ته جي سنڌ ۾ فساد لڳي ته مان جيڪر ڇا ڪريان؟ ڇا، هن سيٺ جو گلو ڪڍي ڇڏيان؟ سيٺ جو پٽ ٻهڙئين سال ۾ شڪارپور ڪاليج ۾ پڙهندو هو ۽ خانوءَ وٽ وار ڪٽائڻ ايندو هو. هڪ ڀيري نوروزي جي ميلي تي هو سنڌ واه تي مليا هئا ۽ خانوءَ کي پاڻ سان ويهاريو هئائون. چوڌاري ڇهل ٻهل لڳي پيئي هئي. واه ڏني ڪني ٿي وهيو. ٻل وٽ پاڻي آچلون کائي دل ۾ امنگ پيدا ڪري رهيو هو. خانوءَ ڪن تي هٿ رکي ڏوهيڙا چيا. ”چولي واري نينگر...“ فضا ۾ ڇڻ مستي ۽ محبت ٿلهجي ويئي هئي،

هندو مسلم جو تفاوت نه رهيو هو ۽ سڀ گڏجي راڳ جي متر مٿي پي رهيا هئا. ڪڏهن توريون، جي ٽرڻ لاءِ ڪنڀون هٽائون، تن تي ڪنهن آگرين سان سريلو آواز ٿي ڪيو ته دل ۾ عجيب ڪٽڪتاڻيون ٿي ٿيون. پوءِ هو پاڻيءَ ۾ لات پيا هئا ۽ گڏجي انب ٿي چوسيائون. ”درياه جو وهي رهيو هو سو نه اسان ٻنهي لاءِ ساڳيو هو.“ خانوءَ سوچيو، ”ائين ته نه هو ته پاڻيءَ هندوءَ کي ٻوڙيو ٿي ۽ مسلمان کي تاريو ٿي. مٿان اونھاري جو سڄ ٻنهي تي ٽاءُ ڪري رهيو هو ۽ ٻنهي تي مٿي کي ٺارڻ لاءِ پاڻيءَ ۾ ٽپيون ٿي هنيون. ائين ته نه هو ته سڄ مسلمان مٿان ڇانو ٿي ڪئي ۽ هندوءَ کي پنهنجي ٽڪيءَ آس ۾ جلايائين ٿي؟ جڏهن اهي قدرت جا عنصر اسان ۾ مت-پيد نه ٿا رکن ته انهن جو خلقيندڙ ڪن رکنڊو هوندو ۽ خلقيندڙ نه رکنڊو هوندو ته خلقت ڪيئن رکي؟“ خانوءَ جو دماغ ڄڻ ڪنهن اردو رسالي جو پٺو ٿي پيو. هن جيڪي ڪتاب پڙهيا هئا، اهي ڄڻ سندس سوچ تي زور ڄمائڻي پنهنجو ادبي رنگ ڏيکاري رهيا هئا ۽ هو سوچي رهيو هو ته ڪيئن مون جن سان ڪاڌو پيتو آهي ۽ اٿيو ويٺو آهيان تن جو يا تن جي پيءُ ماءُ جو گلو ڪپهندس؟“

خانو شاهي باغ ۾ پنهنجن هندو دوستن سان ڀڳت تي ويندو هو. جڏهن ڀڳت ڪن تي هٿ رکي شاع جو ڪلام ڳائيندو هو ته ”ٿڌي وسائج ٿر جي، مٿي مٿيءَ مٿان، جي پويون ٿئي پساه، ته به نجا مڙه ملير ۾.“ تڏهن اها عجيب فضا پيدا ٿي ويندي هئي جو سندس دل چاهيندي هئي ته اتي مران، انهي ڊگهي، ٿڌي ٻڙ جي درخت هيٺان! ٻڙ جا پتا منهنجي قبر تي ڦڙڦڙ ڪندا ڪن ۽ ٻڙ جا ڏينو ڪري منهنجي قبر کي گل گل ڪري ڇڏين. شاهي باغ جي ٿڌي ٿڌي هوا منهنجي قبر کي بهاري ڏيئي، منهنجي قبر کي صفا ڪري، ۽ جڏهن ڀڳت ڳائي تڏهن ان جي ڏوهيڙي جون لهرون ۽ رابيل جي خوشبوءِ

ملي منهنجي روح کي گدگد ڪن ۽ مان قبر ۾ به سر توڻيان، گڳيان، لهرايان. جي مون کي ملائڪ بهشت ۾ وٺي وڃن ته اتان به جنم ڇڏائي پڇي اچان ۽ پڳت جي آواز ۾ رانديون رمان، رابيل جي خوشبوءِ سان هٿ چراند ڪريان.... نه رڳو خانوءَ ۾ سڀني هندو مسلمان ٻڌنڌڙن جي دل ۾ اها خواهش، اهو جذبو قابو پائي ويندو هو. ”هي هندو سنڌ ڇڏي ويندا؟ ڪيئن اهو مارئي جو ملڪ ڇڏيندي دل ٽيندن؟ ڪير اتي ڪين شاه جو ڪلام ٻڌائيندو؟“ خانوءَ ريڊئي ۾ گيت ٻڌا هئا ته کيس اهڙي ڪراحت آئي هئي، جو يڪدم اسٽيشن ڦيرائي هٽائين. ڇڻ ته جنن جي ٻولي هئي! ڀلا مارواڙي يا مرهٽي ٻوليون ڪيئن اسان کي رس ڏينديون، جن مان صرف باجهري ۽ سڪي ساڳ جي بوءِ پئي اچي. اسين سنڌي، ڪڻڪ جا هريل، شاه جي ڪلام جا مشتاق، سنڌ واه تي شيل ڪندڙ ڪيئن سنڌ کان ٻاهر سڄي عمر بسر ڪنداسين؟

خانوءَ کي ڪيئي اهڙا روزمره جا واقعا ياد آيا، جڏهن هندو مسلم عوام جو روح ملي جلي ويو هو، ۽ جن سنڌ جي هڪ تهذيب، هڪ قوميت جي گواهي ڏني هئي.

سڄو ڏينهن خانوءَ جي دل ۾ جهيڙي، فساد، لڏپلاڻ جا خيال اچي رهيا هئا، سندس دماغ ڪتر جي اليڪٽرڪ مشين وانگر ڪم ڪري رهيو هو.

شام جو خانو دڪان بند ڪري گهر وڃي رهيو هو ته اسٽيشن ڏانهن ويندڙ بگين تي نظر پيس. شايد انهن مان هڪ ۾ هندو ڪٽنب اهڙا به هئا جي پنهنجي ڄمڻ مرڻ جي ديس کي الوداع ڪري وڃي رهيا هئا.... دور جتي نه شاه هو، نه سامي، نه ساڌ پيلو نه زنده پير نه پڳت نه ملاڪڙو، نه يارهينءَ جو ميلو، نه چوڏس جو راڳ! دور هڪ اجنبي ديس ڏانهن، جتان جي زندگي، ريتيون رسمون، اٺ ويهه، خوراڪ پوشاڪ سڀ جدا هئا.

”پر.....“ خانوءَ سوچيو، ”هتان لڏڻ جو خيال به ته صرف به ٿي سڀنيون ڪري سگهندا، جن کي اڏيپور ۽ جڻپور ۾ ڪوٺيون آهن، جي مسافريءَ جو خرچ سهي سگهندا. پر هيءُ غريب منشي، هو ڪلارڪ، سنڌي اسڪولن جا ماستر جي سندس دڪان ۾ ايندا هئا ۽ وارن جا چار آنا ڏيڻ ۾ ڪسڪندا هئا، سي ڪيئن اهي پاڙا پتا، خرچ پکا برداشت ڪندا؟ سيٺ ته وڃي واپار ڪندو پر منشي ڪيئن سنڌيءَ ۾ درخواست لکندو، سنڌي اسڪول جو ماستر ڪيئن سنڌي پڙهائيندو؟“

ٻئي ڏينهن صبح جو خانو نم جو ڏنڊن ڏيئي رهيو هو ته سندس گهر وٽ هوڪو آيو، ”پلو اٿو پلو!“ خانوءَ جي زال مهاڻيءَ کي سڏ ڪري بيهاريو ۽ کانئس پلو چڪاڻڻ لڳي، ”مون کي اڌ پلو گهرجي.“ خانوءَ جي زال چيو، ايتري ۾ ڀر واري گهر مان پيسوءَ ماءُ به نڪري آئي ۽ چيائين ته ”پيڻ، اڌ توکي ڪپي ته اڌ مان ٿي وٺانس. سڄو کڻي چڪانئس.“ جڏهن ٻنهي پلو اڌو اڌ ڪري کنهيو ته ڏهن پيسوءَ مٿس چيس، ”پيڻ جيپل (زيبيل)، چون ٿا ته جد (ضد) وڌي ويا آهن ۽ مشلمان فساد ڪندا. مان ته توهان وٽ اچي رهنديس.“ خانو، جو ڀرسان ڏنڊن ڏيئي رهيو هو تنهن کيس چرچي ۾ چيو ته ”مان ته مسلم ليگي آهيان. جناح ٽوڻي پائيندو آهيان. توکي ته پوءِ ئي مون مان ڪرڻ ڪپي.“

”نه ڀائو، ڇا ٿا چئو.“ پيسوءَ ماءُ ڪنڌ ڪسي ٽوڻي، نت ڪي لوڏيندي چيو، ”لک کڻي مسلم ليگي ٿيو ته به اسان لاءِ اهي ئي کانو (خانو) ڀائو آهيو. اسان کي ڪيئن ماريونڊو؟ توهان ته چوندا آهيو پاڙو ابو امڙ آهي. اسان کي عيد تي ڦرڻيون ڏيندا آهيو، ٽڙڙيءَ جا لولا کائيندا آهيو، ڄڻ اهو به لحاج (لحاظ) نه پوندو؟ پر جي ميس ته گهوريس. توهان جي هتان مرنديس نه!“ ۽ پوءِ هن جهوني زماني جي هڪ سٺ چئي، جا ماءُ، ڀاءُ پيڻ کي وڙهڻ وقت چوندي هئي.

”مر مارن ننڍا ڀائڙا، سسيءَ ڏيندا لت.“

جانوءَ جا چڻ ڪپاٽ کلي ويا، ڇا هيءَ عورت، جا سندس اجهو طلبي رهي هئي، تنهن کي هو ماري ٻندو؟ هرگز نه! هرگز نه! اهڙو سنگدل ڪيئن ٿيندو؟ بهار ۾ هندن کڻي مسلمانن کي ماريو هو ته به ان ۾ پيسوءَ ماءُ جو ڇا؟ هو ته ننڍي هوندي کان سندس پاڙي ۾ پلي، نپني هئي، پنهي ننڍي هوندي ساڳيءَ پير ۾ پٿر هڻي پير ڪيرايا هئا ۽ جهوليون ڀريون هيون، پنهي ساڳي پمپ تان پاڻي ڀريو هو ۽ هن ڪيئي گهمرا ڪيس گهاگر ڪڍائي هئي، ڪيئي پيرا خانوءَ جو لغڙ ڪاٽا ٿي هن جي ڪوٺي تي وڃي ڪريو هو ته هن اهو ڪيس کڻي ڏنو هو. نه رڳو ايترو پر جڏهن سندس زال زيبيل کي پيٽ ٿيو هو، تڏهن پيسوءَ ماءُ کيس سڳڙا ۽ پاڻي پڙهائي آڻي ڏنو هو. بهار ۾ مسلمان ڀائر ته ماري ويا پر ان ۾ پيسوءَ ماءُ جو ڪهڙو ڏوهه؟ ان کي ڇو ماريو وڃي؟ بيشڪ، بيشڪ هن صوفين جي سنڌڙيءَ ۾ فساد ڪڏهن نه ٿيندا. ڪير اهڙو ظالم، سنگدل ٿيندو، جو پاڙي جو بچاءُ نه ڪندو ۽ بيواهن جو گلو ڪاٽيندو؟ سندس ڪنن ۾ ڪنهن ساڳيو لفظ ڀڙڪيو، ”جشم منڌ!“ سندس من جو مونجهارو لهي ويو ۽ سندس دماغ جڻ ڪلڻ ٿيو (Clean Shave) ٿي ويو.

پنهل کان پوءِ

منهنجي روشني!

تو شراب جو ڪوزو منهنجي ڇهن تائين آندو، مون
تو ڏانهن ڏٺو. تنهنجي اڪڙين ۾ ڪيپ هـ، الوت اربايمون
اڪڙيون! منهنجا هٿ ڏکڻ لڳا. ڪوزو لڏيو لميو، چلڪيو،
ڇيهون ٿي ويو. شراب تنهنجي جهوليءَ ۾ هارجي ويو، مان
هيٺر تنهنجو ٻاند ٺپوڙي بوند بوند ڪري پسي رهيو آهيان.
پياس ٿي نٿي بچهي! تون ڪهڙو نه دور ٿي وئي آهين. تنهنجي
دنيا ڪهڙي نه اجنبِي ٿي وئي آهي. ڪڏهن ڪڏهن تنهنجي
خير ملندي آهي ته مون کي ماضيءَ جي وجود تي يقين نه.
ايندو آهي. تنهنجون يادگيريون اينديون آهن جن مان منهنجو
من سرڪيون ڀريندو آهي. پر اهي يادگيريون ته ننڍڙيون
بوندون آهن ۽ اسان پراڻا پياڪ. گيت ۾ ڪيئي ڪوڙا پسي
وڃون. فقط يادگيريون ڇا ڪنديون!

تو کي ياد آهي ته تو هڪڙي دفعي چيو هو ته ”اسان
جا جسم جدا ٿي سگهندا. روح جدا نه ٿيندا.“ پر مون کي
خطرو آهي ته هيٺر تنهنجو روح به مون کان جدا ٿي رهيو
آهي. تون دور ٿي وئي آهين. جسماني طرح به، روحاني طرح
به. اسان جون دليون هن ڪنارن وانگر آهن جن جي وچ ۾
رقت جو درياه چوليون ماري رهيو آهي! اٿا، اونهو، بيانت!
جنهن ۾ زندگيءَ جون ڪيئي پياريون گهڙيون لڙهي ويون.
الاجي وري ملون يا نه ملون! توکي ياد آهي اها منهوڙي
جي شام! شفق جا پاڇاوان چولين کي گراڙيون پائي رهيا هئا.
تنهنجون چڱيون تيز هـوا ۾ ائين اڏامي رهيون هيون، گويا
دور ٿي پڇنديون ويون، ڪنهن دوهين دار ڪريءَ جي تلاش

۾. ۽ پورا پڪيٽڙا دور افق ڏانهن اڏامندا ٿي ويا. ڪنهن نامعلوم، نارس هسٽيءَ جي جستجو ۾! هوا جي ڪنهن تيز جهونڪي انهن کي جدا ڪري ڇڏيو. پوءِ هو هڪٻئي جي تلاش ڪرڻ لڳا. پرڙا پتوڙيندا پتوڙيندا گم ٿي ويا. وري نه مليا. تو چيو ”اي ڪاش! هي ٻئي جدا نه ٿين ها ۽ ان نامعلوم نارس هسٽيءَ جي ڳولا ۾ محو هجن ها! هاڻي ته هڪٻئي جي جستجو مان ئي فارغ نه ٿيندا.“

اڄ تون دور نڪري وئي آهين، نهايت دور. منهنجو روح ڀٽڪي ڀٽڪي ٿڪجي پيو آهي. خاموش ۽ اداس آهيان. نه لوچان ٿو نه لهان ٿو.

تنهنجو اياز

Gul Hayat Institute

منهنجي روشني!

آخر تو مون کي ياد ڪيو. تون رڃ آهين، مان اڃ
آهيان. مون عمر ڀر تنهنجي جستجو ڪئي آهي، هر آخر تو کي
احساس ٿيو ته تنهنجو وجود منهنجي هستيءَ سان منسلڪ آهي.
تنهنجو خط پهتو. مون کي يقين هو ته تون مون کي
وساري نه سگهنديش. منهنجي محبت تنهنجي ذهن جي ڪنهن
ڪنڊ ڪڙڇ ۾ چٽي ڳاڙهي رهي آهي. تون تعجب ۾ هئين ته اهو
منو منو نغمو ڪٿان اچي رهيو آهي. تو انهيءَ کسي وهر
سمجهي لنواڻي ڇڏيو. مگر اهو پيارو پيارو آواز تنهنجي نماڻن
۾ ڪٽڪٽايون ڪندو رهيو. نيٺ تو ڪهولا ڪئي، پنهنجي
روح جي چنڊ ڇاڻ ڪئي ۽ تو ڏٺو ته اهو نغمو بلڪل جهونو
هو. ان جا سُر هزارين دفعا تنهنجي سماعت سان لائون لهي
چڪا هئا. فقط زندگيءَ جي شور و غل ۾ اهو ڪجهه وقت
تو کي ٻڌڻ ۾ نه آيو هو.

تنهنجي ۽ منهنجي وچ ۾ چار سال آهن. تون اهو وقت
مون سان نه ملي آهين. اي ڪاش مان وقت جي وجود کي
مٽائي سگهان! اي ڪاش مان هڪڙيءَ ساعت کي سَو سال
بڻائي سگهان ۽ سَو سالن کي هڪڙيءَ ساعت ۾ سمائي سگهان!
چڱو، اءُ ته ڪائنات جي نظام کي شڪست ڏيون. تون منهنجي
گذريل زندگي جيءَ ۽ ملن تنهنجي گذريل زندگي جڙان. جا
جان وٺن تي واردات گذري آهي سا هڪهڻي کي لکون. مون
کي يقين آهي ته تون خطن جو سلسلو بند نه ڪندي.

تنهنجو اياز

منهنجي روشني!

اسان جي زندگي نم جي درخت وانگر هئي، جنهن جي چانو ته نهايت پياري هئي پر قل ڪوڙو هو. اسان ان جي تڏي ڇايا ۾ ويٺاسي پر قل نه چڪيوسي. چئي سگهنديون ته اسان سياڻا هياسا يا اياڻا؟

چار سال اڳ جڏهن مان توکي آخري الوداع ڪئي ته منهنجا چپ مرڪي رهيا هئا. مان اهو بد قسمت بيڪاري هوس جنهن پھڻيون چونڊيندي هيرو لڏو هو ۽ جيتوڻيڪ ان جي ڇمڪ سنڊم دل موھي ڇڏي هئي، ته به مون ان کي هار ۾ ان ڪري پوئي نه ڀاتو ته مٿان اهو سنڊم گلي ۾ بار ٿئي. هاءِ، مون ائين چو ڪيو! مان رلي رلي ڪناري تي پهتو هوس. هيٺان ٿڌو منو پائي وهي رهيو هو. پر مون ڪجهه سوچي گھڙو پڇي ڇڏيو. مون چيو ته بهتر ائين آهي ته پاڻي جا ٻه ٻڪ پي في الحال پياس بجھايان. گھڙي جو بار ڪلهن تي ڪير ڪڍندو! مان پاڻي پي رهندو رهيس. راه ۾ ڪيئي نهرون آيون پر پاڻي ڪارو نڪتو. پياس وڌندي رهي. جيئن پوءِ تيمڻ وڌيڪ پياسو، وڌيڪ ماندو! هاءِ مون گھڙو چو پڳو!

جڏهن مان توکي آخري بار الوداع ڪري ڪراچي ۾ وڃي رهيو هوس ته رستي تي سارو وقت اهو سوال منهنجي ذهن کي وڃون ۽ وانگر ڏنگي رهيو هو، ”مون ائين چو ڪيو!“ گذري زندگيءَ جا واقعات سڻيما جي تصويرن مثال منهنجي ذهن ۾ ڦري رهيا هئا ۽ مان سوچي رهيو هوس ته اسان جي دوستي ائين ختم ٿي وئي جيئن وچ مان ريل ڪٽجي وڃي! مون کي ياد آيو ته توهان پھريون غائبانه دوستي ڪيئن ٿي هئي. شڪارپور ڪاليج جي لائبريريءَ ۾ مون ٽئگور جو ”گيتانجلي“ موٽايو ۽ انگريزي اخبار ”ننٿري سڀليمنٽ“ ٿي پڙهي. اوچتو چوڪرن ۾ ڪجهه سس بس ٿي. مون نگاه

ڦيرائي ڏٺو ته تون ڪتاب وٺي رهي هئين. تنهنجا ناسي مائل ڪارا وار تنهنجي ڪمر تائين لڙڪي رهيا هئا. ڪاليج ڪلئي به ٿي مهينا ٿيا هئا جڏهن کان مان توکي ڏسندو رهندو هوس. نه ڄاڻان ڇو جڏهن مون توکي پهريون ڀيرو ڏٺو هو ته منهنجي دل ۾ عجيب و غريب خيال آيا هئا. مون پانچو هو ته تون مان صديون اڳي مليا آهيون. ماضيءَ جي ڪنهن مههم ميرانجهڙيءَ دنيا ۾، جا ذهن جي تري ۾ لٽجي وئي آهي ۽ جنهن کي منهنجو حافظو هزار ٿڀيون هڻي به هٿ نه ڪري سگهيو آهي. مان اڃان تائين محسوس ڪندو آهيان ته گذريءَ زندگيءَ ۾ تون مان هرڻ ۽ هرڻي هيٺ ۽ رڇ ۾ پاڻيءَ لاءِ رلندا رهياسين ۽ نيٺ پٽڪي پٽڪي ڪنهن درخت جي سائي ۾ ويهي هڪٻئي جي ڇن مان پيٽس بجهائيسين. عقلي طرح مان تماشو جو قائل نه آهيان پر جذباتي طور مون کي تنهنجي محبت مجبور ڪيو ته مان اها ڳالهه مڃان ته تون مان زندگيءَ جي دور دراز سفر ۾ ڪيئي منزلون اڳي ملي چڪا آهيون. جا روح جي چڪ مون توکي پهريون ڀيرو ڏسڻ سان محسوس ڪئي سا محض اتفاقي نه هئي.

لائبرريءَ مان تون ڪتاب وٺي مس وئين ته لئبررين سون کي سڏ ڪيو ۽ معنيٰ خيز نگاهن سان چيائين ته ”هن ڇوڪريءَ مون کان پڇيو پئي ته ا- جيڪي ڪتاب پڙهندو آهي، مون کي به اهي پڙهڻ لاءِ ڏيندو ڪر.“

مون کي تعجب آهي ته تو مون ۾ ايتري دلچسپي ڇو ٿي ورتي. شايد تو مون کي ڪاليج ۾ تقرير ڪندي ٻڌو هو. شايد ڪاليج جي پارليامينٽ ۾ بهرو وٺندو ڏٺو هو. شايد ٽرمينل امتحان ۾ مان اول آيو هوس. يا شايد جميل، جو تنهنجو همسايو هو ۽ منهنجو دوست هو ۽ جو مون سان تنهنجي ذهانت، خلوص ۽ شرافت جون ڳالهائون ڪندو هو، تنهنجو منهنجو غائبانه تعارف ڪرايو هجي. پوءِ جڏهن اسان

گهايل مائل ٿي وياسي تڏهن تو ٻڌايو هو ته تو پهريون دفعو جڏهن مون کي غ-ور سان ڏٺو هو تڏهن ڪلاس ۾ پروفيسر برطانوي شاعر ڪيٽس جي حسن جي نظر ٿي تي تقرير ڪري رهيو هو. هن مرد ۽ عورت جي جنسي تعلقات جي متعلق ڳالهائون ڪيون جن ۾ چوڪرڻ ۽ چوڪرڻ جي دٻين ۾ ڪتڪتايون ڪيون ۽ هو کليل لڳا، تو چيو ٿي ته ان وقت مان سنڌه بينچ جي پٺيان ويٺو هوس ۽ بلڪل خاموش هوس. گويا نه مون پروفيسر جا شوخ جملا ٻڌا هئا ۽ نه سڄي ڪلاس جا قهقا! پنهنجي خيالات ۾ منجھو هوس، پنهنجي دنيا ۾ گم هوس، گويا منهنجو بدن بينچ تي هو باقي منهنجو سيلاني روح ڪائنات جي ٻئي ڪوني ۾ وڃي نڪتو هو. اڃا تائين مون کي اها عادت آهي. يار دوست ويٺا هوندا آهن. ڇهڇا ۽ قهقها لڳا پيا هوندا آهن. محفل رنگ ۾ هوندي آهي. رڪي رڪي شمع جي دونهن وانگر منهنجو روح اڏامندو آهي. منهنجو بدن هتي هوندو آهي ليڪن منهنجي ”مان“ گم هوندي آهي ڪنهن پراسرار اڻ ڄاتل عالم ۾، گرد و نواح کان بيخبر. گويا زندگي جي شاهراه تي گڏ هلندي هلندي اهڙو وراڪو ايندو آهي، جتي منهنجي جان منهنجي تن کي لنوائِي ڪسڪي ويندي آهي. ڪهڙا آهن؟ ڪنهن جي جستجو ۾؟ ڇا معلوم! نو منهنجي انهي ۽ ڪينيت جو صحيح اندازو لڳايو ۽ منهنجي چهري ۾ معصوميت ڏسي تنهنجي دل چڪي ڏني. ان وقت تنهنجي عمر سورنهن ورهيه هئي ۽ منهنجي عمر سترهن. تون عورت هتي ۽ انهي ڪري تنهنجي نشو و نما مون کان وڌيڪ ٿي چڪي هئي.

مان توڏانهن تنهنجي ڪهاڻي لکي رهيو آهيان. شايد تو ان کي وساري ڇڏيو هجي. هر انسان پنهنجي ماضيءَ جو جنازو ڪلهن تي کنيو ٿو گهمي. پر مون کي انديشو آهي ته تو ماضيءَ کي بلڪل دفنائِي ڇڏيو آهي. مان گهڙيءَ پل لاءِ ان ماضيءَ کي زنده ٿيو ڪريان. منهنجا خط تنهنجي ماضيءَ جي

رنگين تصوير آهن، جا مون لڙڪن ۽ لھو سان کينجي آھي. انھن ۾ منھنجي مصوريءَ جون آرائشون بہ شامل آهن، پر مون ڪوشش ڪئي آھي تہ تنھنجا خط و خال برقرار رکان.

ھن وقت بادل ڀرجي آيا آهن. اولھ کان گھٽاڻون جھومنديون اچن ٿيون. ساري ڪائنات سرمستيءَ ۽ خميار ۾ آھي. منھنجون اکيون بہ ڀرجي آيون آهن. ھي تنھنجي ديس جا بادل، ھي تنھنجي پار جون گھٽاڻون، ڪراچيءَ کان تنھنجي پني پني ياد ڪئي آيون آهن. برسات پئي رھي آھي، مان ڀاڻ ٿو تہ ڪوئي ڪڪر ۽ ڪڪري ورھين کان وڇڙيل ھئا، اڄ انھن جي اتفاقي ملاقات ٿي آھي ۽ ٻئي ھم آغوش ٿي رنا آهن. اي سائين، تون ڪھترو نہ دور آھين! ايترو دور جيترو چنڊ! اي ڪاش، تون منھنجي اداس جھوپڙيءَ جو ڏيئو ٿي سگھين ها! اي ڪاش، تنھنجي ڌيمي جوت منھنجي مستقبل جي اونده ۾ ئمٽائي ها ۽ منھنجي حال جي رھنمائي ڪري ها! مون کي اھو ڏينھن ياد اچي رھيو آھي جڏھن تون ۽ مان تنھنجي گھر جي ڇت تي ويٺا ھياسين ۽ ڪالڇ جي چوڪرين، چوڪرن ۽ پروفيسرن متعلق ڳالھ ٻولھ، ٿي ڪئي سون. ڪجهه وقت کان پوءِ موضوع بدلجي ويو ۽ شعر و ادب جي باري ۾ روح رھاڻ ڪئي سين. توکي خبر ھئي تہ مان شعر چونڊو آھيان. شايد مون سان تو ايترا تعلقات وڌاياڻي ان ڪري ھئا، جو مان شاعر ھوس. تو فرمائش ڪئي تہ مان توکي ڪوئي شعر ٻڌايان. مون کي فطري گھبراھٽ محسوس ٿي، ڇو تہ ان کان اڳي تو ڪڏھن بہ اھڙي فرمائش نہ ڪئي ھئي. ان وقت بہ جھڙ ھو ۽ سنھڙيون سنھڙيون ڪڪريون ڪپھ جي پوئين وانگر آسمان تي پکڙيل ھيون. شفق جي سنھريءَ نيراڻ ۾ برساتي شام جو نہايت دلڪش منظر ھو. گویا ساري ڪائنات ڪنواري ٿي لڳي. مون تو ڏانھن ڏسي گھبراڻو ۽ چيو تہ مون کي ڪوئي پنھنجو شعر نہ ياد ڪونہ آھي باقي شاھ عبداللطيف جي

هڪڙي ست دل تي تري آئي آهي:

”اڄ پڻ منهنجي يار وسڻ جا ويس ڪيا“

اها ست چئي، مون توڏانهن ڏٺو، تنهنجا نرم گل آسمان جي سفيد ڪڪرين وانگر ٿي لڳا ۽ تنهنجي هلڪي پيلي پوتيءَ مان شفق جا ٿڌيرا شعاع نڪري رهيا هئا. گویا تو به وسڻ جا ويس ڪيا هئا. ڪائنات جو ازلي حسن تنهنجي هستيءَ ۾ سماجي ويو هو. مون پهريون دفعو محسوس ڪيو ته تون منهنجي شاعريءَ جو روح آهين. منهنجا لفظ بهنوا فقير هئا، جي جهولي جهلي پنڊا رهيا هئا ۽ اي حسن جي ملڪ تو انهن کي تاثير جي بي حساب دولت ڏئي ڇڏي! ان وقت برسات زور سان پوڻ لڳي، ساوڻ جا وسڪارا هئا ۽ سارا ڪپڙا پڇي ويا. تو ڳاڙهڻ شروع ڪيو، بادل برسڻ آيا. تنهنجو سريلو آواز گویا ڪائنات جي دل ۾ ڇپي ويو. اونده ساري عالم تي ڀر ڦهلائڻ لڳي. فطرت گهريءَ خاموشيءَ ۾ ٽپي هئي. تون ۽ مان هڪٻئي کي ساڪت ۽ خاموش ٿي ڏسي رهيا هئاسين. تنهنجين اکڙين ۾ اسرار هئا، نيري آسمان کان به گهرا! منهنجي دل چوليون ماري رهي هئي. مون محسوس ڪيو ته تنهنجي ۽ منهنجي هستي رلندي ملندي ٿي ويئي. گویا تون ۽ مان هم برساتي بوندون هيئاسين ۽ هزارها ميل سفر طي ڪري رات جو ڪنهن گلاب جي پتي تي ڪريا هئاسين ۽ ان وقت زندگي فقط رنگ و بو جو طلسم هئي. ها! ڪنهن کي معلوم هو ته انهن مان هڪڙي بوند ڇاڪي ڌرتيءَ ۾ جذب ٿي ويندي ۽ هڪڙي آفتاب جي تپش ۾ بادلن سان وڃي ملندي! به اجنبي، جن کي پنهنجي پنهنجي منزل معلوم نه هئي، ڀٽڪندا ڀٽڪندا ڪنهن ڪڙيءَ تي ملي ويا ۽ ناگاهه محسوس ڪيائون ته اسين هڪٻئي جي منزل آهيون.

ڪافي دير ٿي وئي هئي، سو مون توکي چيو، هاڻي مان هلاڻ ٿو. تون هٿ بتي ڏاکڻ وٽ جهلي بيٺين ته جيئن

مان آسانيءَ سان لهي وچان. اڃا مان هڪ به ڏاڪو لٿو هوس ته، تو چيو ”ٻڌو ته“ ۽ پوءِ مان ٻڌندو رهيس... تون ڳالهائيندي رهنء. وقت اڏامندو ويو. محبت وقت تي فاتح آهي، وقت محبت تي فاتح آهي، وارا يارا آهن. ان وقت محبت وقت تي فاتح هئي. خبر نه ٿي پئي ته، ٻل ٻهر ڪيئن اڏامندا ٿي ويا. تون اونڌاهيءَ رات ۾ هٿ ٻڌي ۽ سان ڪنهن ديو ملا جي حسين جادوگريائي ٿي لڳينءَ ۽ ڪجهه وقت کان پوءِ جڏهن مان پنهنجي ڪافي ”گهرا گهرا ڪارا نيڻ جادو لائي ويا جيءَ ۾“ چئي رهيو هوس ته اهو مينهوگيءَ جو منظر اکين اڳيان ٿي ڦريو.

هينئر شام ٿي وئي آهي. برسات بيهجي وئي آهي. هر چيز پرسڪوت آهي، هر شيءِ اداس اداس آهي. مون چيها پاليا آهن. سندن ڀر مينهن ۾ پئجي ويا آهن ۽ هو جهولائي تي لٽڪي رهيا آهن. انهن ننڍڙين ملڙين جانين ۾ قربت ۽ محبت جو گهرو احساس آهي، نه کين ڪنهن کلي ڪم ۾ کيل ڪوڏ جي پرواهه آهي نه پرواز جي حسرت! هو ائين ڏسي رهيا آهن گویا پجيري جون لوهي شيخون انهن ۽ آسمان جي وچ ۾ حائل نه آهن. اي ڪاش! تون مان به به پکيڙڙا هجڻ ها ۽ پنهنجو ننڍڙو پيرو جوڙي ويهون ها. اي منهنجي حسين روشني، توسان گڏ پابندي هزار آزاديءَ کان بهتر آهي. ها، مون ڇڙواڳي ڇو ٿي چاهي! ها، مون تنهنجي زلفن جا زنجير پنهنجين ويڻن ۾ ڇو نه ٿي ويڙهي ڇڏيا.

تو کي ياد آهي اها جنوريءَ جي رات!

ڪاليج جو مشاعرو ۱۱ بجي ختم ٿيو هو. اندر هال ۾ ته شعر و شعاريءَ جي ڌن ۾ هٿاسين ۽ سرديءَ جو احساس ٿي نه ٿي ٿيو. ٻاهر نڪتاسين ته، ولهم ٿي وسي. آسمان تي ستارا ڄمي ويا هئا. لڱ لڱ ۾ ڦرڪڻي هئي. تو ٽانگي جي ڳولا ڪرائي، ٽانگو نه مليو. سو تو مون کي ڇيو گهر تائين پيڊل

چڏي آءُ! سيءُ بدن ۾ سيرون ڪندو ٿي ويو. مون گرم مفلر پنهنجي گلي سان لاهي تنهنجي گلي ۾ وجهي ڇڏيو. نهايت پياري رات هئي اها! چاندوڪي ۽ خاموشي گويا به جاڙيون پيتر هيون جي مدت بعد گلي ملي سڪ لاهي رهيون هيون. سڀ راهگير گويا ساڻا هئا. انسان نه هئا، روح هئا جسم نه هئا. هونءُ ته هر ڪنهن جي پنهنجي پنهنجي دنيا هئي، انسان ان دنيا جو مرڪز هو ۽ ساري ڪائنات ان جي چوڌاري چڪر ۾ هئي، پر ان وقت انسان ۽ ڪائنات ۾ مختلف چيزون نه هئا. انسان ڪائنات هو، ڪائنات انسان هئي. تون به چاندني رات جي نظاري کان ڪافي متاثر ٿي هئينءُ. چو طرف سانڌ وسي رهي هئي. قدمن جي چاپ ڪنهن دور ديس جو آواز پئي معلوم ٿي. ان وقت مون چيو ته اي ڪاش! هيءُ راه ڪڏهن به ختم نه ٿئي. هيءُ راه ازل کي ابد سان ملائي، ۽ تون مون سان هلندي رهين ۽ چاندني تنهنجي چاهري کي چمندي رهي! رستي جي ڀرسان واهي هئي ۽ ان ۾ ڪنول جا گل بيٺا هئا. چاندوڪيءَ ۾ ڪنول جا پتا نهايت پيارا ٿي لڳا. مون ڪڏهن ڪنول ٿي ڏٺا، ڪڏهن تنهنجا ڪومل گل! مون کي سنسڪرت جي شاعر ودياڻتي جو شعر ياد آيو. اي ڀرين، تون ته چور آهين! تنهنجي رخسارن اها ملائمت ڪٿان آندي؟ ڪنول جو گل نوتي گواه آهي، تنهنجي چاهري اها چمڪ ڪٿان آندي؟ چند توتي دانهين آهي، سڀاري جي سرد رات پڪاريو ٿي ته تو اهي دراز زلف ڪٿان آندا آهن! مون تو ڏانهن وري ڏٺو. مون کي به خوف ٿيو ته تو منهنجو به ته ڪجهه چورايو نه آهي! مون غريب شاعر وٽ هيو ٿي ڇا؟ مون سيني تي هٿ لائي گوليو. واه مٽري! تو ته مون کي به نه ڇڏيو. جا شيءِ مون مدت کان سڀني ۾ سانڀي رکي هئي سا تون تڳائي وئينءُ. تون فاتحانه انداز سان هلي رهي هئينءُ. مون فقير جو سارو سرمايو تنهنجي مٿ ۾ هو. پنهي کي يقين ٿي چڪو هو ته

اسين هڪٻئي سان محبت ٿا ڪريون. جا ڳالهه زبان نه ٿي چئي سگهي، جو راز اڪيون افشا نه ٿي ڪري سگهيون، سا ڳالهه ۽ سو راز چاندني رات چئي وئي. تو به سمجهيو، مان به سمجهيو. نه تو ڪچيو نه مان ڪچيو. مان تنهنجي هٿ کي پنهنجي هٿ ۾ دبائي ڇڻ تائين آندو. تنهنجا گورا گورا هٿڙا مون کي نهايت وڻندا هئا. گوبا مرجان مان ٺهيل هئا. ڪير ڄاڻي ته انهن هٿن جي ليڪن ۾ ڇا لکيل آهي!

جنهن وقت تنهنجي گهر پهتاسين ته ڪافي دير ٿي چڪي هئي. تو آهستي درڪڙ ڪايو. تنهنجي ماءُ ڪڙو ڪولي پڇيو ته ”امان اڄ ته ڏاڍي دير ڪئي اٿي!“ مون تي نظر پيس ته ويتر گهرائجي وئي پر ڪچيائين ڪجهه به نه. پوءِ تو کيس مشاعري متعلق ٻڌايو. مون موڪلايو ته تو چيو ته ”سرديءَ مان آيا آهيو. ٿوري دير ويه، ته باهه سيڪيون. سگريءَ ۾ ڪوٺلا ٻري رهيا هئا. ڪمري ۾ گاسليٽ جي لٽمپ جي ڌيمي روشني هئي. بتيءَ تي ڪيترا ئي پتنگ کنپرائيون ڪوهي رهيا هئا. تو شرارت سان چيو ”هڪڙيءَ روشنيءَ تي ايترا پتنگ!“

منهنجي روشني، تو کي ڪهڙي خبر ته توتي ڪيترا پتنگ مڙندا! اگرڻ جي مڇ سان چڱيون اڏاسيون ۽ اوندهه جي سرد سيني ۾ پيهي ويون. تو باهه تي هٿ سيڪندي ماءُ کي چانهه ٺاهڻ لاءِ چيو ۽ اوچتو مون کان پڇيو ته ”بي.اي. پاس ڪرڻ کان پوءِ ڇا ڪندؤ؟“ مون کي سوال نه وڻيو. ان وقت زندگي هينئر ۽ هتي هئي. تڏهن ۽ تتي جو ته خيال ئي گناهه هو. ڳالهه لنوائڻ لاءِ مون جواب ڏنو، ”جيڪا قسمت.“ ”تڏهن توهان قسمت ۾ به اعتبار ڪندا آهيو!“ تو چيو. مون ورائيو ته ”نه، قسمت ته انسان پاڻ ٿو ٺاهي.“ منهنجو مطلب هو ته جڏهن وقت آيو تڏهن ڏٺو ويندو. اڄ جڏهن مان هي خط لکي رهيو آهيان ۽ حياتيءَ جون لاهيون ڇاڙهيون ڏسي،

ٿڌيون ڪوسيون سهي چڪو آهيان تڏهن م-ون چڱي طرح محسوس ڪيو آهي ته قسمت آهي، ته انسان ڪٿ پتلي آهي جنهن جي دوري ڪنهن ازلي بازيگر جي وس ۾ آهي جو ساري عالم جي نظام کي نچائي رهيو آهي. ساري زندگي شطرنج جي راند آهي جا ڪوئي اداس اجنبِي ڪيڏي رهيو آهي. تون ۽ اسان مھرا آهيون.

خير، تون مطمئن هئين ۽ ته منهنجو مستقبل ڇمڪندو، ان ڪري منهنجي آئنده تعليم جي باري ۾ تو زياده سوال نه ڪيا، ۽ وري اسان مشاعري جي ماحول ۽ ڪاليج جي زندگي متعلق ڳالهائون ڪرڻ لڳاسين. ڳالهه تي ڳالهه، نڪرندي، آئي، وقت گذرندو ويو. نه پنهنجي وجود جو احساس نه آس پاس جي خبر! گویا اسان به ٻه ڳالهائون هياسين، منڙيون منڙيون ڳالهائون جي وقت جي پرن تي اڏامنديون ٿي ويون. مون توکي سرڪائي پنهنجي آغوش ۾ آندو، تنهنجا نرم ۽ گداز بازو منهنجي هٿن ۾ هئا، باھ جي تو تي تنهنجا رخسار گرم ٿي ويا هئا ۽ جڏهن اهي منهنجي منهن سان لڳا تڏهن مون جا روحاني ڪيفيت ۽ گرمي محسوس ڪئي، سا ڪڏهن به وساري نه سگهندس. ڇڻ تنهنجي رخسارن جي گرمي منهنجي نس نس کي محبت جو پيغام ڏئي وئي. اڳر مان به چيهون نڪري ملي ويون ۽ پنهني مان هڪ وڏي چپي نچندي نڪتي. هاڻي جڏهن مان ماضيءَ جي رک ڪوئي رهيو آهيان تڏهن ان چپيءَ جو سهسائيل سيڪ ياد اچي رهيو آهي ۽ ساه مان سسرات پيا اڀرن! هاءِ، هيءَ محبت ڇا آهي؟

تنهنجو اياز

ساهر جا سائين،

هن رات جي تنهائيءَ ۾ تون دور هوندي به ڪيترو نه
قريب آهين! گويا منهنجي پهلوءَ ۾ ويئي، هن خط کي تعجب
مان ڏسي رهي آهين. هيءَ تنهنجي تصوير آهي! توکي يقين نٿو
اچي ته تون منهنجي موقوف ڪي ڏسي رهي آهين. مان اهو مصور
آهيان جنهن زندگيءَ ۾ فقط هڪ ئي تصوير ڪڍي آهي ۽ مان
اها مڪمل ڪندس. مان اها يقيناً مڪمل ڪندس.

منهنجو تصور ۽ منهنجي تصوير! خدا ۽ ان جي تخليق!
جنهن وقت ڪٿيون ڪر موڙينديون آهن ۽ پوئين پهر جو
ڪائنات ۾ روحاني راز وسندا آهن، منهنجو ٻي چين روح
تنهنجي تلاش ڪندو آهي، اها تلاش ازل کان شروع ٿي آهي
ابد تي ختم ٿيندي. شايد اها تلاش ڪڏهن به ختم نه ٿيندي،
چو ته ان ۾ منهنجي وجود جو راز مضمر آهي، مان خود
تنهنجي تلاش آهيان. تنهنجي تلاش نه رهندي ته مان نه رهندس.
بهر آهي ته تون دور آهين، تون قريب آهين؟ ته تون ئي تون
رهندين؟ مان ڪير، مان ڪٿي! هن وقت ڏکڻ جي هير لڳي
رهي آهي، گويا ڪائنات ٿڌا ساهر ڀري رهي آهي، گذشتہ زندگيءَ
جا دلفريب واقعا اکين اڳيان نرندا ٿا اچن. وقت منهنجي لاءِ
بي معنيٰ لفظ آهي، وقت منهنجي لاءِ اهو بيٺل تلاءُ آهي جنهن
جا ماضي ۽ مستقبل به ڪنارا آهن. انساني دل ڪشمتي آهي،
ڪڏهن هن ڀار ڪڏهن هن ڀار! ماضي به حقيقت آهي.
مستقبل به حقيقت آهي، فقط حال غير حقيقي آهي، فريب آهي.
جو ماضي يا مستقبل ۾ رهيو سو زنده جاويد آهي، جو حال
۾ رهيو تنهن گويا خودڪشي ڪئي.

شاهه جو بيت: ”ڪنول پاڙون پاتار ۾ پنور ڀري
آڪاس“ اسان جي محبت جي بهترين تفسير آهي. تون ڪنول

آهين، تو ۾ نرمي ۽ نزاکت آهي، حسن ۽ ملائمت آهي. ليڪن تنهنجي زندگي حقيقت پرستي آهي. تنهنجون پاڙون پاتار ۾ آهن. مان پنور آهيان. منهنجو خمير نغمي ۽ محبت مان ٺهيو آهي. تخيل پرستي منهنجي زندگي آهي. ڪنول سان پونري جي محبت ازلي آهي جيتوڻيڪ سندن فطرت هڪٻئي کان نرالي آهي. پونرو ڦرندو ۽ ڀرندو رهي ٿو، ڪنول مرڪندو رهي ٿو. انهن ۾ اها باهمي ڪشش ڇو آهي؟ انهن ۾ اها ازلي آشنائي ڪٿان آئي؟ منهنجا سائين، تون مون سان شڪايت ٿي ڪرين ته مان توکي ڇو ڇڏي هليو ويس، ڪنول سان پونري جي ياري ڪيترو وقت هلندي آهي؟ اوهان ازدواجي زندگي چاهي، ان جو ساز و سامان چاهيو، اوهان چاهيو ته بهترين مڪان هجي، ڪار هجي، ڇڱي نوڪري يا بزنس هجي، اوهان کي خوشيءَ کان وڌيڪ خوشحاليءَ جو خيال هو. عاشقيءَ کان وڌيڪ آرام پيارو هو. پونر سمجهي ويو ته ڪنول جون پاڙون پاتار ۾ آهن، پونرو اڏامي ويو. هن جي زندگي ارلي نغمو آهي، آسماني سير آهي. هن جو زمين ۽ ان جي باشندن سان ڇا؟ تون دور رهي به منهنجي تخيل تي چانيل آهين! تنهنجو ماضي منهنجي فن سان وابسته آهي. تنهنجي اسان جي ازلي آشنائي آهي. تنهنجي اسان جي ڳالهڙي حسن و عشق جو اندي داستان آهي.

تنهنجو اياز

منهنجي چاندوڪي، منهنجي روشني،

ننڍي هوندي جا ساڻي به ڪهڙا نه پيارا ٿا ٿين! انهن جي صحبت ۾ گويا ماضيءَ کي نئين زندگي ٿي ملي وڃي۔ زندگيءَ ۾ ايتريون ته بي وفايون ۽ بي اعتنايون آهن، ايترا ته ڏک ڏاکڙا، ڪن ڪشالا آهن، جو ماڻهو لاءِ سنگت ئي فقط آت آهي۔ مان ته پانپان ٿو زندگي دوستيءَ جي سهاري ٿي نڳي! رات ج۔ سان براج تي ويٺو هوس۔ ج۔ اسان جو۔ جهونو باهمي دوست آهي ۽ نازو ڪراچيءَ کان هتي آيو آهي۔ آسمان جي نيري وسعت ۾ چند پنهنجون منزلون طي ڪندو ٿي ويو۔ ستارا کيس تڪيندا رهيا۔ ٻن ستارن پاڻ ۾ سرگوشي ڪئي ته هي تيز تيز ڪيڏانهن وڃي رهيو آهي، هن جي منزل ڪٿي آهي! اي ڪاش، هي اسان سان ترسي ها، هيءَ آسمان جي بي انتها بي انت گهراڻي! ۽ هيءَ اڪيلائي! ۽ هي احساس ته اها چاندوڪي چار گهڙيون آهي! اي ڪاش، انهيءَ چند کي اسان منائي سگهون ته هو اسان سان ترسي، هيءَ پياري پياري رات وري نه ايندي! ج۔ به، چند ڏانهن ڏسي شايد ساڳي ڳالهه سوچي رهيو هو ۽ هن تولا ۽ ٻچو، ”نازو ڪوئي خط آيو اٿئي“ ۽ يڪدم سندس ياد ماضيءَ جي ڪوهيڙي ۾ هٿوڙيون هڻڻ لڳي۔

مون سنڌوءَ ۾ نهاريو۔ چند جو عڪس پاڻيءَ ۾ ٽڪرا ٽڪرا ٿي ويو هو، ٽڪرو ڪنهن لهر جي جهولي ۾ هو، ٽڪرو ڪنهن جي۔ جيئن منهنجي ۽ منهنجي دوست جي من ۾ تنهنجي گذشتہ زندگيءَ جي ياد! مون کي ياد آيون اهي راتيون جڏهن اسان سمنڊ جي ڪناري تي گهمڻ هلندا هئاسون، تون آب هوا جي تبديل لاءِ ڪراچيءَ وٺي هئينءَ ۽ اتي تو واپس اچڻ جو ارادو باوجود مخالفت بدلائي ڇڏيو هو۔ مون

کي جڏهن معلوم ٿيو ته تون اتي ڪاليج ۾ داخل ٿي آهين ته مون به تنهنجي وطن کي الوداع ڪئي. اڙي بانوري! ساري دنيا ۾ منهنجي فقط تون ئي هم وطن آهين. جتي تون آهين، اتي منهنجو وطن. هيئر جڏهن تون دور آهين، مان پاڻ کي ديس ۾ پرديسي پيو سمجهان! ڪراچيءَ ۾ اسان شام جو تنهنجي گهر کان ڪياماڙي واري رستي تي گهڻا هياسين. پهريون نيٽي جيٽي وٽ ترسندا هياسين. اتي هڪ ٻوڏي مندر هو. شام جو ان جا گهند ڪنهن ماورائي دنيا جي صدا معلوم ٿيندا هئا. گوتم ٻڌ جا حسين مجسما شام جي ڏند ۾ عجيب روحاني اسرار جا ذخيرا لڳندا هئا. خود تنهنجي هستي هڪ حسين مجسمو لڳندي هئي. گویا ڪوئي روحاني راز پنهنجي حل جي جستجو ۾ عالم وجود ۾ آيو هو، گویا ڪوئي ازلي پکيڙو ڪائنات جي ڪنهن مبهم ڪوني مان اڏري آيو هو ۽ زندگيءَ جي حسين فقس ۾ قاسي ويو هو. تون آشنا هوندي بيگاني لڳندي هئين، نزديڪ هوندي دور هوندي هئين. مون کي ان وقت نهايت تعجب ايندو هو ته سطح تي تنهنجا خيالات ۽ اعمال بلڪل دنيوي انسانن جهڙا هوندا هئا. تون نهايت سمجهو هئين.

مان اهو تضاد اڃان تائين سمجهي نه سگهيو آهيان. تنهنجو زندگيءَ جو نظريو بلڪل دنيوي آهي. تون هر چيز کي نفع نقصان جي تارازيءَ ۾ توريندي آهين، تنهنجا اعمال ڪن ڪوت ۽ سوچ سمجهه جو ثبوت ڏيندا آهن. ليڪن مون توکي جڏهن به فطرت جي نفيس جهولي ۾ ڏٺو آهي، تڏهن تون هڪ غير مرئي چيز لڳندي آهين، گویا تون شام جي رنگين لطافت آهين، گویا لهرين جي حسين راڻي آهين، گویا سرد هوا جي پياري خنڪي آهين. توکي ياد آهي اها شام جڏهن ڪياماڙيءَ جي قريب اسان هڪ ٿل ڪشئي تي هلي ويٺا هئاسين. ڳالهين ڪندي مون محسوس ڪيو ته اها ڪشئي

پاڻيءَ ۾ لڙهندي ٿي وئي، اڳتي اٿس پائي هو، چوه، چر، چٽيون چوليون۔ اڳتي، جتي ڪوئي پنهنجو پراڻو نه هو، دنيا ۽ ان جا دک نه هئا، گذشتہ جو غم ۽ آئندہ جو اونو نه هو، اڳتي جتي تون ۽ مان ۾ انسان نہ هياسين، ڪشتي ۽ جا ۾ سڙه هياسين ۽ زندگي روان دوان هئي، ڪنهن نامعلوم ساحل جي تلاش ۾.... اهو ساحل ڪٿي آهي، اهو ساحل ڇا آهي، اهو ساحل اڃان تائين پيو مون کي اشارا ڪري، اڃان انهيءَ لاءِ منهنجي زندگيءَ جي ناو بي چين آهي. پر پياري، هينئر سڙه فقط هڪڙو آهي ۽ ساحل دور، نهايت دور! اهڙيءَ طرح توسان راتيون گذري ويون. ڪيئي سال گذري ويا، اي ڪاش! مان چنڊ کي روڪي سگهان ها! اي ڪاش، هي چنڊ آسمان تان نه هٽي ها ۽ صبح نه ٿئي ها! اي ڪاش، هر چانڊوڪي رات، جا توسان گذري سا عمر دوام ٿي وڃي ها! هي چنڊ جو هينئر سڀڪجهه ڏسي رهيو آهي، سو چغلي هئي رهيو آهي ته، تون ڪراچيءَ ۾ ڪنهن ڇت تي محو خواب آهين. تو هن جهوني پرديسي دوست کي وساري ڇڏيو آهي، هن حسن پرست سودائيءَ کي جنهن کي تنهنجي محبت ڪنهن حسن مطلق جي تلاشيءَ ۾ پتڪايو آهي.

اسان جي جهوني دوست تي هينئر غنودگي طاري آهي. دريا جي ٽڏي هير کيس پنهنجي آغوش ۾ لوليون ڏئي رهي آهي. هي انسان مون کي نهايت پيارو آهي، ڇو ته هن توسان محبت ڪئي آهي. هيءُ منهنجي دل جو درد سمجهي سگهندو، هيءُ ئي سمجهي سگهندو منهنجي بي مني بي چيني، منهنجي بلاوجہ بيمراري. هيءُ رقيب منهنجو قريب آهي ڇو ته هن کي تو لاءِ قرب آهي!

منهنجي مٺڙي،

تو لکيو آهي ته تون مغرب جي سير و سياحت لاءِ وڃي رهي آهين. تنهنجي خط مان خود اعتمادي ۽ تنهنجو مستقبل جو درخشان تصور پيو بکي. تنهنجي زندگيءَ ۾ خوشي آهي يا نه، ڪم از ڪم خوشحالي ته بلڪل ظاير آهي. هن دنيا ۾، هن فتح و شڪست جي بازي گاه ۾، تنهنجي جيت آهي. مان سوچيان ٿو ته مون هارايو آهي يا جيتو آهي؟ شايد منهنجي زندگي هار ۽ جيت کان بي نياز آهي! مان فقط تماشاڻي آهيان! آه! جهون جهون ڪيڏاري اڃان تائين نه سمجهي سگهيا ته هن دنيا جي هر فتح شڪست آهي، هر شڪست فتح آهي! مان ٿوري عمر ۾ زندگيءَ جون ٿڌيون ڪوسيون، هيٺيون مٿاهيون ڏسي چڪو آهيان. منهنجو روح بلڪل مطمئن آهي. هي ڏک سڪ، عزت ذلت پاڇا آهن، اڏامندڙ پکين جا وهندڙ پاڻي ۽ ٽي پاڇا، جن جي ڪاٺي حقيقت نه آهي. آه، انسان ڪيتري نه عزم ۽ استقلال سان ڪوشش ٿو ڪري ته مون کي اهميت ملي، اهميت، اهميت، آخر ڇا آهي؟ گويا شير ٻار رنگين خوبصورت پوپٽن پٺيان ڊوڙي ڊوڙي، سهڪي سهڪي، کين پڪڙي سندن پير چٽي وجهي! او ڀرين! اوهين پوپٽ پڪڙيندا رهو، اوهان جي زندگي صدا بهار هجي، اسين هن چمن جي رنگ و بو کي ئي بي حقيقت ٿا سمجهون. ايتري ڀڄ ڊوڙ، وٺ پڪڙ ڇا لاءِ؟

تنهنجون منهنجون راهون الڳ نڪتيون. تو منزل معين ڪٿي ۽ ان جي تلاش ۾ نهايت دور نڪري وئين. منهنجي لاءِ، تلاش ئي منهنجي منزل ٿي وئي. مان پڻ ڪندو رهيو آهيان ته منهنجي منزل ڪٿي آهي؟ شايد ڪاٺي منزل نه آهي. دنيا جي هر ڇيڙ وانگر منزل جو تصور به هڪ فريب آهي. زندگي

لا انتھا جستجو آهي، جستجو لا انتھا. زندگي آهي. ليڪن زندگي به فريب آهي، جستجو به فريب، لا انتھا فريب! آه! مان هر فريب کان ڀڄندو رهيو آهيان ته حقيقت ڇا آهي؟ اي ڪاش! تون مان هڪڙي جي منزل ٿيون ها، اي ڪاش به فريب ملي هڪ حقيقت ٺاهن ها! اي ڪاش، هيءَ چانڊوڪي رات ائين اڪيلي نه گذري ها! تو ڀڄيو آهي ته آخر مون کي ڇا ڪپي؟ ڇڪور کي ڇنڊ کان ڇا ڪپي؟ ڇڪور جو اڏرندو رهندو آهي، ٽڙندو رهندو آهي، ڀڄي نه ڀڄندو آهي پنهنجي محبوب کي! ڇنڊ، جو نهايت دور هوندو آهي، نهايت ٿڌو هوندو آهي! تون هجين، تنهنجي چانڊوڪي هجي! مون کي توکان ڪجهه نه ڪپي! مان هن گوشه زمين جو گمنام شاعر آهيان، شايد گمنام جيئندس، گمنام مرنديس! مون کي پنهنجي ٽڙپ، پنهنجي محبت بخشي ڇڏ. اهي ڪسي، تو کي ڇا هٿ ايندو. مون کي زندگيءَ ۽ موت جا حسين همسفر ملي پوندا!

منهنجي چانڊوڪي، منهنجي روشني،

شب بخير!

تنهنجو اپاز

Gul Hayat Institute

منهنجي پره، منهنجي روشني!

تو لاء تنهنجي دورافتاده دوست جا سلام. اڃ خلاف-
معمول توکي هيءُ خط صبح جي وقت لکي رهيو آهيان. رات
جو پويون پهر توهان گذريو. عجيب خواب هيو. جڏهن اک
کلي ته دل نه، چاهيو ته تو سان تاز ٿئي وڃي. ان ڪري
تو کي صبح سوڀري هي خط لکڻ ويٺو آهيان. مون خواب ۾
ڏٺو ته منهنجي ڪلهن تي جي به فرشتا ڏينهن رات هوندا آهن،
سي سیر لاءِ نڪري ويا. رستي تي تنهنجي ڪلهن وارا به فرشتا
انهن کي مليا. تنهنجن فرشتن منهنجن فرشتن کان پڇيو ته اوهان
جو انسان ڪيئن آهي؟ منهنجن فرشتن ورائيو ته هو اوهان جي
انسان لاءِ روئي رهيو آهي. پوءِ منهنجن فرشتن تنهنجن فرشتن
کان پڇيو ته اوهان جو انسان ڪيئن آهي. جنهن تي انهن
جواب ڏنو ته هو توهان جي انسان تي ڪلندو آهي. ان تي
منهنجا فرشتا عبرت ۾ کليل لڳا ۽ تنهنجا فرشتا ندامت ۾ روئڻ
لڳا. آهي نه عجيب خواب؟ پر سائين، الاڻي ڇو، منهنجي دل
چڻي رهي آهي ته گذريءَ رات اوهان به اهوئي خواب ڏٺو هوندو.
هن وقت پره جي ٿڌڙي هير لڳي رهي آهي ۽ دل ۾
تنهنجي تازي ياد شگفتہ ٿي رهي آهي. ته معلوم ڇو بار بار
عمر خيام جو شعر پيو ياد اچي-

”پره جو پهر آهي

هينئر مان ۽ مٿي ۽ مٿروش جي گهٽي

اي ساقي! هي صلاح جو وقت آهي؟

هن وقت حديثون ڇڏ، ۽ پيءُ ۽ پيٽار“

اڃ واقعي وري دل تي آهي ته پره جو پيٽان! پيئندو رهان،
پيئندو رهان، جيستائين سچ جي ڪشني لالڻ جي ليٽ ۾
بڏي وڃي ۽ شام ٿي وڃي! آه! هي بلورين جام! هي آتشين

شراب، هيءَ اندر جي اسات! اڃ ايتري ڇڪ آهي هن چنال ۾!
جيتري تڏهن هئي جڏهن مون توکي هميشه لاءِ ڇڏيو هو.
پنهل کان پوءِ

پنهل کان پوءِ..... ڏيندس باهه ڀنپور کي.....
جڏهن تون وٺينءَ ته مون چاهيو ته ساريءَ ڪائنات
کي قلابازيون ڪارايان، ساري نظام- دهر کي الٽ پلٽ ڪريان،
ساري جڳ ۾ ڀنڀت ٻاريان، عرش و فرش کي ڇيڻ ۾ ڇرڪايان،
ڏيان باهه ڀنپور کي. آهسته آهسته وقت پنهنجو چار وڇائيندو
ويو، اندر جا عتاب انهيءَ ۾ اڌڪندا ويا، پرڙا ڦڙڪائي ڦڙڪائي،
ساڻا ٿي، سائت ۾ اچي ويا. وقت جو تيز رفتار ڪاروان گذرندو
ويو. سندس قدم ماضيءَ جا نشان مليا ميمٽ ڪندا ويا، ڀنپور
جلي ويو، شعلا وسامي ويا، پنهنوءَ جا پيرا مٽجي ويا، سسئيءَ
جا سڌڪا ڪنهن نه سٺيا، سنسان هواڻن ۾ سبسرات گرم ٿي
ويا. ملڙي، ماضيءَ کي ياد ڪري يقين ٿي نه ٿو اچي ته هتان
به ڪوئي ڪپڇ جو قافلو گذريو هو- هزارن اميدن ۽ آرزوئن
جو ڪاروان منزل انداز ٿيو هو. اڃ ته ڀنپور ۾ فقط رک ٿي
رک ٿي اڏامي- سسئيءَ جي روح جي رک، پنهنوءَ جي پيار
جي رک. پنهل کان پوءِ..... ڀنپور.... باهه.... رک ..

اڃ دل چاهي ٿي ته هي آلا آلا، هي شراب، گهيتون
ڪري پيمان، سرڪين مان سڪ نه ٿي لهي، جيئن منهنجو
سينو سڙڻ لڳي، لڱن جي لهس ساهه کي سڪ ڏئي، ۽ تنهنجو
نصور به چري پچري رک ٿي وڃي- سرد سرد رک جنهن ۾
نه ڇڻڻگ نه چوڇڙي نه سڪ نه ساڙو. تنهنجي نفي منهنجو
اثبات، تنهنجي نيستي منهنجي هستي، تنهنجي وجود جي فنا
منهنجي نجات آهي- پرينهنءَ تون ڪنهن اجنبِي ديس ڏانهن
وڃي رهي آهين. نظرن کان به دور، دل کان به دور. وڃ، پلي
وڃ، مان توکي وساري ڇڏيندس، پر الاڻي ڇو دل نه ٿي مڃي،
دل چوي ٿي ته اجل جو بي پناه سيلاب به توکي مون کي

۽ وڇوڙي نه سگهندو، لڙهندا لڙهندا هڪٻئي کي چئبو ٿا ته ڇو نه وڃي ڪائناٽ جي ٻئي ڪپر تي ڪرنداسين.

જુજી

ازل جو آشنا، اياز

Gul Hayat Institute

جي ٿند برابر ٿوريان

آبدار مغربي موسيقيءَ جو رڪارڊ وڃايو. راڳ جون چوٽيون چٽو، سان آيون، ۽ ڇر ۾ بدليجي ويون. جوڙيون فرش تي ترڪنديون، رقص ڪنديون، ائين ويون، گويا هنج پاڻيءَ تي لهوآرا وڃي رهيا هئا. بجليءَ جي روشنيءَ ۾ زرق برق ساڙهيون ڇمڪي رهيون هيون، ۽ هن جي گلاس ۾ وسڪي، سوڍا، روشني، رقص ۽ موسيقي رلي ملي ڇمڪي رهيا هئا. هن چوٽون گلاس خالي ڪيو، ۽ سندس ڌيان جون لهرون کيس لوڙهينديون ويون - دور، دور ڪنهن اجنبي ساحل ڏانهن. هو شاعر هو، هميشه چاهيندو هو ته مان ٻيو ڪجهه هجان ۽ ٻئي ڪنهن هنڌ هجان. جڏهن جڏهن شراب پيئندو هو، تڏهن هن کي دور دور جون صدائون اينديون هيون: ڪائنات جي ڪنڊ ڪڙڇ ۾ ناد وڃندا هئا؛ هن جا خيال ديوداسين وانگر رقص ڪندا هئا؛ ۽ هن جو من - مندر جهونيڻ مورتين سان سڃايو ويندو هو. هن جا دوست جهومندا نچندا هئا، پنهنجي پنهنجي جوڙي ڌار جا جسم ڇاپيندا هئا، انهن جي گهٺن کي نفاست سان ڏسندا هئا؛ ۽ ڪاٺي اڙلي ڪشش سندن تن من ۾ چٽنگ ڊڪائيندي هئي، جا ٻري ٻري آڳ ٿيندي هئي، ۽ پوءِ هر رقص ڪندڙ جوڙي ٻه ڇپيون ٿي ويندي هئي، ۽ هڪٻئي جي ڇر ۾ ڇرڪندي هئي. ليڪن هو خاموش، تنها، آداس ويٺو هوندو هو. زندگي آمرت تي جلتريڻگ وڃائيندي هئي، ۽ ٻهڪندڙ نظرون ۽ مهڪندڙ منهن ڏسي، هو پنهنجو نئون فلسفو دل ۾ دهرائيندو هو ته 'خوشي حسن آهي ۽ حسن خوشي آهي' - پر پوءِ به سندس روح تي غم جو گهيرو رهندو هو: خوشي حملي تي حملو ڪري، شڪست کائي موٽندي

هئي، ۽ هو غم جي قلعي ۾ محصور، حسرت سان ڏسندو هو ته ڪيئن فوج در فوج، زندگيءَ جون مسرتون پنهنجي هٿنڊيون ٿيون وڃن. اڳيان کل ۽ خوشيءَ جو سمنڊ موجون ماري ٿو. هو، ۽ هي ساحل وانگر خاموش ۽ ساڪت ان کي ڏسندو هو. هو غم کان نجات پائڻ لاءِ شراب پيئندو هو، پر شراب کيس وڌيڪ غمگين ڪندو هو. هن هڪ ڀيري لکيو هو ته: ”جڏهن خدا ڪائنات خلقي خوشيءَ ۽ غم پيدا ڪيو، تڏهن پنهنجي ڪي چيائين ته پنهنجا پنهنجا دوست چونڊيو. هن جو ايترو چوڻ، ۽ ساري مخلوق جو خوشيءَ سان ساٿ ڏيڻ. هرڪوئي وڃي خوشيءَ جي پاسي ۾ بيٺو، ۽ ٻئي طرف غم ويچارو اڪيلو بيٺو رهيو. خدا فيصلو ڪيو ته غم جي قسمت ۾ تنهنائي آهي. ۽ پوءِ جڏهن سڀئي مخلوق ٽوڙ پکڙڻ لڳي، تڏهن چوريءَ چوريءَ شراب غم جي ويجهو آيو، ۽ سس پسس ڪري چيائينس ته ’تون غم نه ڪر، مان ظاهري طرح ته خوشيءَ سان آهيان، پر دلي طرح تون سان آهيان.“ اڄ هن جي زندگيءَ ۾ شراب غم سان اهو قول نڀائي رهيو هو. هن پنجن گلاس پريو، ۽ گيت سان پي ويو. هاڻي هو سمنڊ کان هٽي، سڀ جي سڀني ۾ اچي رهيو هو. آسپاس ۽ اردگرد کان بي نياز، هو پنهنجي محويت جي عالم ۾ هو. هن جا گيت ۽ غزل ٽولئون ڪري ٿي آيا، ۽ رنگارنگ لباسن ۾ نچي رهيا هئا. مطالعا، مقطعن سان جهمريون وجهي رهيا هئا: بيت، واين سان هم آغوش ٿي جهومندا ٿي ويا ۽ اهي آخر هن جي جيءَ جي جهوريءَ ۾ تحليل ٿيندا ويا، ۽ انهن جي پٺيان هن کي ڪاٺي صورت نظر آئي - صورت، جا شراب جي چولين تي چٽندي ٿي آئي. هو ۽ ويجهو ايندي وئي.... ويجهو ايندي وئي.... ۽ آخر ان جا نيڻ شراب جي جام مان کيس گهورڻ لڳا. هن کيس سڃاتو. هو ”شمع“ هئي - شمع، جا هاڻي وسامي چڪي هئي، شمع جا ڪيتري وقت لاءِ هن جي شاعريءَ کي روشن ڪندي رهي هئي.

نشي جي چوليءَ هن کي ڪراچيءَ جي ساحل تي آچليو. ڇهه سال اڳ هو شمع سان گڏ ’هاڪس بي‘ تي ٿلهي رهيو هو. شام جو وقت هو، ڪوئي ازلي صراف سج جي سون کي ڳاري رهيو هو، ۽ پگهريل سون سمنڊ ۾ چوليون هڻي رهيو هو. هن شمع جون ٻئي ڊگهيون چوٽيون پنهنجيءَ گردن ۾ وجهي، هن کي چڪي پنهنجي قريب آندو. سج کي پاڻيءَ ۾ پنهنجو پاڇو ايترو ته وڻيو، جو ان کي آغوش ۾ آڻڻ لاءِ پاڻيءَ ۾ غوطو هنيائين، ۽ پنهنجي پاڇي سميت ٻڏي ويو. هن محسوس ڪيو ته شمع هن جو حسين پاڇو هڻي، ۽ هن پنهنجيءَ فطرت جو عڪس شمع ۾ ڏٺو. جڏهن به هو پنهنجو شعر پڙهندو هو ته شمع ايترو ته محويت ۾ اچي ويندي هئي، جو هو محسوس ڪندو هو ته هنن ٻنهي جو ڪوئي وجود نه هو. هو ٻئي غير حقيقي هئا، فقط شعر ئي حقيقي هو. شعر، جو شمع جي حسن ۽ هن جي عشق سان جڙيو هو. شعر جنهن ۾ ڪاٺي ازل جي چپي آهي، جا زندگيءَ جي هر ڏک سک کي جلائي رک ڪري ڇڏي ٿي، ۽ پوءِ چرڪندي، جرڪندي، ڪنهن جوالا ۾ بدلجي وڃي ٿي. هن شمع کي زياده قريب آڻي، هن جي اکين کي چميو. ٻه سهڻا سرد ڪنول ڪنهن سرور ۾ ٻوڏجي ويا. ”آبدار!“ هن خالي گلاس سنگمرمر جي ڪاٺوتر تي سرڪائيندي چيو، ”هڪ پورو.“ ۽ جيستائين آبدار وسڪيءَ سان سوڍا ملائي، تيستائين هو وري تيان جي لهرن ۾ لڙهندو ويو: هو ڪراچيءَ ۾ پنهنجي ڪمري ۾ ويٺو هو ۽ ’ادب براي زندگي‘ ۽ ’زندگي براي ادب‘ تي ڪجهه لکي رهيو هو. در مان گهميل پني هوا هن جي وارن کي ڪنڊيري رهي هئي ۽ هو انهن کي هٿ سان سنواري رهيو هو، ته ڪنهن پٺيان اچي هن جي هٿ تي هٿ رکيو، ۽ پوءِ هٿ سرڪائي هن جي اکين تي رکيائين. هن چرڪ ڀري چيو، ”ڪير آهي؟“ پٺيان مٿڙو آواز آيو، ”شاعري!“ هن جواب ڏنو ته ”شاعريءَ کي

تسڻ لاءِ واقعي هي اڪيون ضروري نه آهن. مون شاعريءَ کي بنا تسڻ جي ڏسي ورتو.“ پوءِ هن هٿ کي جهٽڪو ڏٺو ته شمع اچي آغوش ۾ پئي.

’ڪئبري‘ رقص جي ڏن ڪجهه تيز ٿي وئي، ۽ هن جي خيالات جو سلسلو ٽٽي ويو. هن اڪيون ڇنڀي ڏٺو ته ريڊيو گرام وٽ هڪ انگريز چوڪري رڪارڊ ڏسي رهي هئي، ۽ هن کي پاڻ ڏانهن گهوريندو ڏسي، ڪجهه چرڪي وئي. هن مرڪي گلاس هٿ ۾ کنيو، ۽ باقي بچيل وسڪيءَ کي ڏسڻ لڳو. گویا چئي رهيو هو ته ”چري، تون چرڪين ڇو ٿي؟ جو انگريز، ”ايليت“ (T.S. Eliot) جي شاعري نٿو سمجهي سگهي، سو مون لاءِ ڪاٺي معنيٰ نٿو رکي.“ ڀرسان هڪ ديسي پوليس آفيسر انگريزي ڳالهائي رهيو هو، ۽ پنهنجي صحيح تلفظ جي احساس سبب فخر سان ڏسي رهيو هو. هن مرڪيو-گوي چئي رهيو هو ته ”ڪمبخت، تو شام لطيف نه پڙهيو آهي، تون به، مون لاءِ ڪاٺي معنيٰ نٿو رکين!“ هن پوءِ گلاس مان ڏک ڀري ان ۾ آب حيات کي ڏٺو ۽ ان کي اکين سان چيائين، ”هرڪنهن کي توکي پيئڻ جو حق نه آهي. معلوم نه آهي ته توکي ڪڏهن هنن جانورن مان نجات ملندي!“ ۽ پوءِ گيت ڏيئي گلاس خالي ڪري ڇڏيائين. وري چوليون آيون ۽ پنهنجي چوڦ ۾ هن کي کڻي ويون؛ هن ڏٺو ته ”شمع“ پنهنجي گهر جي بالڪنيءَ ۾ ويٺي هئي، ۽ هن جي نظم جي ڪتاب جي ٻي ڪاپي ڪري رهي هئي. هن کي ڏسي ”شمع“ ڪتاب بند ڪيو. ”شمع“ جي چهري نسي ڪجهه آداسائي ڇانيل هئي-گوي هوءَ پهرئين ڀير ۾ پندرهنين جي چنڊ وانگر ٿي لڳي. هن سندس وار ڪنڊيري، پنهنجو منهن هن جي منهن جي قريب آڻي چيو، ”مٺڙي، اڄ اداس ڇو آئين؟“

”سائين،“ شمع ورائيو، ”زندگي امتحان وٺي رهي آهي. منهنجي ٻيءَ اڄ زور رکيو آهي ته مان ’ارشاد‘ سان شادي

ڪريان. چوي ٿو ته ارشد کي ڪپڙي جي مل آهي، ڪلفٽن تي بنگلو آهي، ڪنڊلاڪ ڪار آهي ۽ ڪافي بئنگ بئلس آهي. هن کي خبر نه آهي ته مان تنهنجي آهيان - تنهنجي آهيان، ڇو ته تون شاعر آهين، تنهنجي ڦاٽل جهوليءَ ۾ ڪائنات جي دولت آهي.“ ائين چئي، شمع پنهنجو منهن هن جي ڇاتيءَ سان لٽو ۽ سرگوشيءَ جي انداز ۾ چيائين، ”سائين، مان تنهنجي آهيان!“

هو خاموش هو، ليڪن هن جي دل چئي رهي هئي ته ”هاڻو، تون منهنجي آهين، ۽ هي ساريءَ ڪائنات جو حسن منهنجو آهي؛ ۽ جيستائين مون کي تنهنجي محبت حاصل آهي، جيستائين مان ان حسن کي زياده حسين ڪندو رهندس - ۽ اهو سڀ تنهنجي طفيل ٿيندو.“

هاڻي چوليونن چيپن ۾ بدلاجنديون ٿي ويون، ۽ هو ڪنهن آڳ جي سندن ۾ هو. اوچتو سندس اکين اڳيان ”شمع“ جي مرئينگ صورت آئي. ”شمع“، پويان پڙڪا ڏئي رهي هئي. کيس نمونيا ٿي پئي هئي، ۽ هوءُ شايد بخار ۾ پاسا ورائي رهي هئي. هو زندگيءَ ۽ موت جي لڪ ڇپ ٿي رهيو هو. آخر شمع وسامي وئي. ڪوئي پڪيئڙو پنهنجي آڪيري مان اڏاڻو، ۽ هن جي آڪيري جي قريب آيو ۽ پر ڦڙڪاڻڻ لڳو - گویا هو پرن جو آواز ٻڌي رهيو هو. هن چپن ۾ چيو، ”پڪيئڙا، تون پرڏيهي آهين. منهنجو آڪيرو ٽولاءِ نه آهي؛ مان به ڪڏهن هي آڪيرو ڇڏيندس، تنهنجي پنهان ايندس - ازل جا آشيانا گولي گولي، توکي هٿ ڪندس. هن وقت تون مون کان دور وڃي رهيو آهين.... نهايت دور! منهنجو پرواز به تو تائين پهچي نه سگهندو؛ شايد منهنجو راڳ تو تائين پهچي سگهي! مان ڳائيندس.... مان ڳائيندس!.... منهنجو راڳ تو تائين ضرور پهچندو!“

هن جي دل ۾ شايد خواهش پيدا ٿي ته هو شمع جي چپن کي چمي؛ پر آسپاس هن جا رشتيدار ڏسي، مشڪل سان ان خواهش

تي قابو پائائين.

آڳ جي ڇپي هـن جي نس نس کي چرڪائڻ لڳي، ۽ هن ڪوٽ جي کيسي مان ڪجهه نوٽ ڪڍي شراب جو بل ادا ڪيو، ۽ ٽيڙ کائيندو بار مان ٻاهر نڪتو. هن جي هانوَ تي نشو ڪجهه مونجهه ڪري رهيو هو. هو بار جي ٻاهرئين در سان ٽيڪ ڏئي، ڪجهه وقت بيهي رهيو. ڪڏهن ڪڏهن هن جون اکيون کليون ٿي، ۽ سامهون رستي تي ٻئين مان ايندڙ ڪرڻا هن جي نظرن سان نيزن وانگر ٿي اٿڪيا. هـن در جي ٿڌي لوهه تي هٿ ڦيريو، ۽ گهڙيءَ پل لاءِ ان جي وٽندڙ خنڪيءَ ۾ محو ٿي ويو. جهٽ کان پوءِ هن جون اکيون ٻوٽجي ويون، ۽ وري هن جو سارو تن بدن چڪيا ٻڙجي ويو، جنهن ۾ شراب آلا ٿوڻا جلائي رهيو هو. اوچتو هن کي اندران ڪاڻي آجهل اُچل آئي، ۽ هـو مدهوشيءَ ۾ در سان گسندو زمين تي ويهي رهيو. هن کيسي مان سگريٽ ڪڍي دکايو، ۽ سوچيو ته 'ڇا ماضي سگريٽ جي رک وانگر آهي، جو ختم ٿيڻ کان پوءِ زندگيءَ مان چنڊجي ٿو وڃي؟' ائين نه آهي، هن سوچيو، 'ماضي، حال ۽ مستقبل - ٽيئي زندگيءَ جي ٽاجي پيٽي ۾ گڏيل آهن: باقي ائين ضرور آهي ته زندگي ڪهري سٺ جو ٽاجي پيٽو آهي، جنهن ۾ ڪٿي ڪٿي ماضيءَ جي پٽ جون نارون آهن. ڌيان جون لهرون وري هن کي پنهنجي آغوش ۾ ڇڪي ويون. هو وري پاتار ۾ پهي موتي ميڙڻ لڳو. هو ڊرگ روڊ جي هوائي آڏي تي پنهنجي دوست "شيام" کي ڇڏڻ ويو هو. ڪراچيءَ ۾ فرقيوارانه فسادن کان پوءِ سنڌي هندو ڀارت لڏي وڃي رهيا هئا، ۽ شيام، هن جي ننڍڙي جو دوست ۽ شاعر، جنهن سنڌ جي عظمت جا گيت ڳايا هئا، جنهن جي لونءَ لونءَ ۾ سنڌڙيءَ لاءِ سڪه هئي، سو هميشه لاءِ وطن کي وداع ڪري رهيو هو. ڏينهن جو ٻارهين بجي هو ريل ۾ ڊرگ روڊ پهتو، ۽ جڏهن هوائي آڏي تي

آيو، نڌن شيام اڳيئي آئي هو، ۽ هن سان گڏ هن جي پيڻ
 ”شيل“ ۽ هڪ گهرين ڪارين اڪين واري چوڪري هئي.
 شيام ان چوڪريءَ جو تعارف ڪرائيندي چيو، ”هيءَ آهي
 ’غزاله‘، شيل جي سامهڙي؛ هن کي ڇڏڻ آئي آهي.“ هن هرئيءَ
 جي نيٺن ۾ گهوريو، جن ۾ رڃ پٺيان رڃ هئي. اڪين جي
 آڇ، اڪين جي رڃ جو پيڇو ڪيو، ۽ ٻئي روح جي بي انتها
 وسعتن ۾ گم ٿي ويون. شيام هن ڏانهن آڪير مان ڏسي چيو،
 ”ادا، اسين وري ڪڏهن ملنداسين؟ اسان ته سمجهيو هو ته
 اسين تاريخ ڏاهي رهيا هئاسون؛ اسان کي اها خبر ته نه هئي ته
 تاريخ مسورگو اسان کي ڏاهي وجهندي!“ شيام جوئون اڪيون
 ڪجهه ڪجهه، پرڇي آيون ۽ ڀريل آواز سان هن چيو، ”ادا،
 مون کي ياد ڪندين نه؟“

”شيام“، هن چيو، ”تو کي خبر آهي ته شاعر ۽ اديب
 کان سواءِ مان ٻئي ڪنهن جي دوستيءَ جو قائل نه آهيان.
 ۽ تون ئي ٻڌاه ته سنڌ ۾ واقعي شاعر ۽ اديب آهيون گهڻا؟
 توکي به ياد نه ڪندس ته باقي ڪنهن کي ڪندس!“

”جي شيام اهڙو چڱو شاعر ۽ اديب نه هجي ها، ته
 اوهين شايد کيس وساري ڇڏيو ها!“ غزاله مرڪندي چيو.
 ”شايد!“ هن جي چپن غزاله جي چپن سان سرڪ
 جهٽيندي چيو.

ٿوري وقت کان پوءِ شيام ۽ شيل وڃي هوائي جهاز
 ۾ ويٺا، ۽ هو ۽ غزاله کين حسرت ۽ محبت سان ڏسندا رهيا.
 ”شيل کان سواءِ مون لاءِ سنڌ ڪاٺي معنيٰ نٿي رکي.“
 غزاله چيو.

”واقعي، شيام جي متعلق منهنجو به اهوئي خيال آهي،“
 هن غزاله کي غور سان ڏسندي جواب ڏنو. غزاله اڻويهين ورهين
 جي هئي. هن جي گندمي چهري تي صباحت ۽ معصوميت ٿي
 بکي، ۽ ان ۾ هن جون وڏيون وڏيون اڪيون ائين ٿي لڳيون،

گويا ڪنهن مندر ۾ ڏيائون ٻري رهيون هيون، ۽ انهن جي ڀرسان هن جون چڱيون اگريٽين جي دونهن وانگر وڪڙ ڪاڻي رهيون هيون.

”اوهين ڇا تي ويندؤ؟“ غزاله پڇيو.
”بس تي.“

”مون وٽ ڪار آهي، جي گڏجي هلو ته بهتر- ڳالهائيندا هلنداسين.“
”ڇڱو.“

غزاله پاڻ ڪار هلائڻ لڳي ۽ هي اڳين ۽ هيٺ تي هن جي ڀرسان ويهي رهيو. ملير وٽ پهتا ته آسمان تي گهاٽو جهڙو چانچي رهيو هو ۽ ائين پاسن لڳو ته ڄاڻ آيو. ٻه- ٻهري ڪنهن ڳيرو مهاڻي ۽ وانگر جهڙڪي جهڙڪي رهي هئي، ۽ ننڍڙيون ڪڪريون چوڌاري چارين ۽ ڪارين وانگر پڪڙيل هيون. اوچتو ڪجهه گيڙو- رنگ ڪڪر آسمان ۾ ائين ڏوڪيندا آيا، جن ڪنهن جو گهيءَ جي من جا امنگ هئا. ڪار رستي تان ڪڪرين جو تعاقب ڪندي ٿي ويئي. هن غزاله ڏانهن ڏٺو، جنهن جو منهن گهم سبب زياده ملائڻ تي ويو هو، ۽ پوءِ هو پنهنجي جهوني ڪافي ٻاڙڻ لڳو:

نينهن آه-و مينهن وانگر هاءِ هاءِ،

هيو ٿئي دل جو گلستان، اي اديون!

ڇا چوان آ ڪير مهمان، اي اديون!

هن جون اکيون کلي ويون ۽ ڏٺائين ته هو بار جي در سان ٽيڪ ڏيو ويٺو هو. هو ساڳيو راڳ ٻڌڻ لڳو:

”آ اڱڻ ۾ چنڊ مون سان، اي اديون!“

هن ٿڌو سامه ڀري سوچيو ته ’اڄ اهو اڱڻ ۽ اهو چنڊ مون کان ڪيترو نه دور آهي! هن وقت ڪهڙو ثبوت آهي ته ڪنهن وقت اهو چنڊ منهنجيءَ جهوليءَ ۾ هو. واقعي هر حقيقت بي حقيقت آهي!‘

نشو هن جي هانو جي هندوري کي لوڏڻ لڳو ۽ هو ڏاڍيان گائڻ لڳو:

”آ اڱڻ ۾ چنڊ مون سان،

آ اڱڻ ۾ چنڊ مون سان، اي اڏيون!“

هن جون اکيون وري ڪپ ۾ ٻوڏجي ويون. هير جو جهوٽو آيو، ۽ هن کي هنج ۾ کڻي آڏاڻو: هو غزاله جي گهر جي ايوان ۾ ٽهلي رهيو هو. غزاله جو ٻي انجنير هو. کين پنهنجو ڪشادو بنگلو هو، جنهن جي آڱڙ ۾ باغيچو هو، جتي هو ۽ غزاله گهڻو ڪري شام جو ٽهلهندا هئا، ۽ ادب، سياست ۽ ٻين موضوعن تي بحث ڪندا هئا. هن جي ڪمن ۾ ناريل ۽ ٻيٽي جي سرسڙ آهي، جا غزاله جي ايوان ۾ ٻڌي هئي.

”شاهه کان پوءِ سنڌ ۾ صحيح معنيٰ ۾ ڪوئي شاعر نه ٿيو آهي.“ غزاله بحث ڪندي چيو، ”ٻين سڀني روايتي پيرائي ۾ شاعري ڪئي آهي، ۽ شاهه جا لفظ، ترڪيون، محاورا، تشبيهون، تلميحون، وغيره دهرابون آهن. انهن ۾ ڪا ئي تڪميل جي ندرت ۽ انفراديت ڪانه آهي.“

”ائين ته نه آهي،“ هن چيو، ”بيڪس‘ جي ڪا ئي به سٺ ڪٿ، ڏس ته ان ۾ بيان جي انفراديت آهي يا نه.“

”مثال طور؟“
”مثال طور؟ مثال طور: ‘ساجن سائين، سير ڪرڻ لاءِ آيو ٿي انسان!‘ هن غزاله ڏانهن شرارت سان ڏسندي، ”بيڪس“ جي سٺ پڙهي.

غزاله حاضر جوابي ۽ جي شوق ۾ اچي وئي ۽ چيائين ته ”سير ڪرڻ لاءِ ڇو، شعر چوڻ لاءِ ڇو نه؟“ — پر پوءِ پنهنجي جواب تي پاڻ ئي شرمندي ٿي وئي.

مٿيون منظر اوندھ جي پردي ۾ لپيٽجي ويو، ۽ ڏيري ڏيري هن جي روح تي روشني پوڻ لڳي. هن پاڻ کي غزاله سان مشهور ٿي ڏٺو. هو ٻئي چولين کي ڇاتي ڏئي، سڄي ۾

اڳتي وڌندا ٿي ويا. ڪڏهن ڪڏهن چولي زياده چوهم سان ٿي آئي ته پنهي جا هٿ جدا ٿي ويا، ۽ پاڻي مان اڇانگ ڏئي غزاله ٽهڪ ٿي ڏنا. اهي ٽهڪ چولين جي گجيءَ ۽ گاج سان ملي هڪ پرشور ڪائنات بڻجي ٿي ويا. هن کي ڪيتريءَ مدت کان پوءِ سچيءَ خوشيءَ جو احساس ٿيو هو - خوشي، جا هن جي پٺل منهن تي ٿڙي رهي هئي، ۽ جنهن کي هن جون نظرون نهايت نفاست سان غزاله جي گلن تي چهي رهيون هيون.

”اڄ نه ’بريڪ-واٽر‘ تي هلون.“ غزاله چيو.
”هل.“

ٻئي هٿ هٿ ۾ ڏئي پاڻي مان نڪتا ۽ ساحل تي ٻوڙڻ لڳا. بريڪ-واٽر ڏانهن ٻه رستا ٿي ويا - هڪ پڪي رستي تان ۽ ٻيو سمنڊ جي ڪناري تان، پهاريءَ وٽان. پڪي رستي تان ڪيترائي ماڻهو ٿي ويا، سو هنن تنهائيءَ لاءِ پهاريءَ وارو رستو ورتو. ٿورو اڳتي ويا ته رستو ڪجهه خطرناڪ نظر آيو. پهاريءَ تي پيچرو چولين سبب آيو هو، ۽ ان جي هيٺان سمنڊ جون دهشت خيز چوليون هيون؛ ليڪن هي ٻئي پنهنجيءَ ڌن ۾ وڌندا رهنديا. جڏهن هڪ اوچي جڳهه تي آيا، ته اوچتو غزاله جو پير ٽرڪيو، پر هن سان هٿ هٿ ۾ هوس، سو هن کيس پاڻ ڏانهن ڇڪي ورتو، ۽ هو هن جي ٻانهن ۾ هلي آئي. موت کان اوچتو بچي وڃڻ بعد، هراس جي احساس ۽ هڪ دوست جي پٺل جسم جي چٽيءَ - رس، غزاله کي گهڙي پل لاءِ ساڪت ۽ خاموش ڪري ڇڏيو. سامهون اٿام، ۽ بي انت نيرو پاڻي هو، ۽ هي ٻه تنها انسان - هڪٻئي کي چنڊڙي ان کي ڏسي رهيا هئا؛ هنن جا نيت نيراڻ تي کڄي ويا هئا.
”غزاله -“ هن سرگوشيءَ سان چيو.

”پرين -“ غزاله منهن هن جي چاٽيءَ ۾ ڇپائيندي چيو.
ٻه سال خواب و خيال وانگر گذري ويا. هڪ ڏينهن هو

غزاله جي پرائينگ روم ۾ ويٺو هو. هن تازو ايل.ايل.بي. پاس ڪئي هئي؛ غزاله ايم.اي. پاس ڪئي هئي ۽ ڪاليج ۾ سياست جي ليڪچرر مقرر ٿي هئي. ڳالهه ٿي ڳالهه، نڪتي ۽ هو پنهنجي مستقبل تي سوچڻ لڳا.

”اوهان وڪالت ڪڏهن ٿا شروع ڪريو؟“ غزاله پڇيو.
 ”وڪالت ڪرڻ جو ته ڪوئي خيال نه آهي؛ ايل.ايل.بي. ته مون فقط قانون جي مطالعي لاءِ ڪئي هئي.“

غزاله جي منهن تي غير معمولي سنجيدگي اچي وئي. جنهن مان ائين ٿي لڳو ته هن ڪجهه چوڻ چاهيو ٿي، پر چئي نٿي سگهي. هو سندس خيال ڀانڀي ويو، ۽ چيائين: ”غزاله توکي خبر آهي ته شعر ۽ ادب پنهنجي زندگي آهي. مان ان کي معاش جو ذريعو بڻائڻ چاهيان ٿو. ائين برابر آهي ته ان ڪري شايد فاقه ڪشي ۽ ٽائين نوٽ پھچي. پر مون توکي ڪيئي دفعا چيو آهي ته جي شاعريءَ ۾ دولت نه آهي ته دولت ۾ به شاعري نه آهي.“ غزاله بلڪل سُن ۾ اچي وئي، ليڪن هن جون اکيون هن جي اندروني آند مانڌ جون گواهه هيون. هو ڪنڌ جهڪائي پير سان زمين کوٽڻ لڳي.

”شايد اوهان فقط پنهنجي لاءِ ٿا سوچيو.“ هن چيو ۽ ڪمري مان ڊوڙندي نڪري وئي.

هاڻي هن جون نشو ڪجهه گهٽجي رهيو هو. هن اکيون چنبي ٿڌي آڪاس ڏانهن ڏٺو. سامهون هڪ ستاري اک چنبي-گويا هن کي چيڙائي رهيو هو. هن سگريٽ دکايو.... ۽ کيس غزاله سان آخري ملاقات ياد آئي.

هو پنهنجي ڪمري ۾ ويٺو هو، ۽ ڪوئي نظم لکي رهيو هو. اوچتو در کولي غزاله ڪمري ۾ مرڪندي اندر آئي، ۽ اچي هن جي مٿان بيٺي. هو نظم جي آخري سٽ لکي رهيو هو ته غزاله هن جي هٿ مان ڪاغذ کسيو ۽ چوڻ لڳي، ”زندگي باري ادب“ - ”هر خوشي باري ادب!“ آخر

اسان به ڪنهن ڪاڻ ۾ آهيون يا نه؟“ هن ڪاغذ ٻنهي هٿن ۾ جهليو ۽ چوڻ لڳي: ”مان هن کي ڦاڙيان ٿي. جي مان توکي شاعريءَ کان زياده پياري آهيان ته توکي شاعري ڇڏي پوندي! تنهن ۾ بيحد صلاحيتون آهن ۽ تون هڪ ڪامياب وڪيل ٿيندين.“ ائين چئي غزاله نظم وارو ڪاغذ ڦاڙي ڇڏيو، ۽ مرڪي هن ڏانهن نهارڻ لڳي. هن جي چپن غزاله جي مرڪ نه ورائي.

”غزاله تون ڀسلي آهين،“ هن غزاله جي اکين ۾ گهوريندي چيو، ”تو غلط سوچيو ته مان توکي چونديندس!“
ان کي ٻه سال ٿي ويا. اڄ هو ساڳيو بيت ڳائي رهيو هو، جو غزاله جي وڃڻ بعد هن جهونگاريو هو:

سڌ سڌن پاڻي، جي تند برابر توريان،
ته آڏل اوڏانهن ٿئي، جيڏانهن بيجل ٻرائي!

”جي تند برابر توريان....“ هن چپن ۾ جهونگاريو،
”جي تند برابر توريان....“ هو آڻيو ۽ ٿيڙ ڪاٽيندو ڏانگي جي تلاش ڪرڻ لڳو.

چار ايڪڙ ٻني

رات جو پويون پهر هو. ڪڪڙن دس ٽي هنياء. آپ تي ڦڪي چانڊوڪي ائين ٿي لڳي ڄڻ خدا زمين تي نهاري مرڪي رهيو آهي. ساري ڪائنات تي خاموشي وسي رهي هئي. انسان ۽ ان جا هل هنگاما سانت جي گود ۾ ستا پيا هئا. قرآن ۾ انسان کي اشرف به چيو ويو آهي ته ظالم ۽ جاهل به. شايد رات جي وقت انسان اشرف آهي ۽ ڏينهن جي وقت ظالم ۽ جاهل. ڏينهن جي وقت هن جا جهيڙا ۽ جهڳٽا ساڙ وڍر، غم غصو ۽ چڪتاڻ ڏسي ته هن جي فطرت کان نفرت اچي ويندي. پر رات جي وقت جڏهن هو ننڊ ۾ الوت هوندو آهي ۽ چانڊوڪي سندس منهن کي چمندي آهي تڏهن هن تي بيمار اچي ويندو آهي ته هي اهو آهي جنهن جي محنت خدا جي ان گهڙيل دنيا کي گهڙيو ۽ ٺاهيو آهي، جنهن هوال، باه، ۽ پاڻيءَ کي من ۾ آندو آهي ۽ هاڻي هٿ هڻي، کنڀڙائون کوهي، سانت جي گود ۾ ستو پيو آهي. جنهن قدرت سان هو ڏينهن جو وڙهندو آهي، سا کيس لوليون ڏئي رهي آهي.

جنهن رات جي هيءَ گالهه آهي، اها به اهڙي مٺڙي پياري رات هئي. شاهوڪار ننڊ ۾ پاسا ٿي بدلایا. سندس منهن تي معصوميت وسي رهي هئي. سفيد ريش، نوراني پنل چهره. اوچتو ڪتي جي پونڪ تي هو چرڪ ماري اٿيو، سندس رڳ رڳ ۾ آرس ڪر موڙڻ لڳو. ڏکڻ جي هير ۾ سندس اکيون ٻوٽيون ٿي ويون. پراچ رات آواندا پڇڻا هئا، سندس ۽ سندس وڏيري جي عزت جو سوال هيو. هن پنهنجي پٽن رمون ۽ جانور کي ڏونڌڙي اٿاريو جي سندس ڀرسان کٽولن تي ستل هئا، اکيون مهتيندي رمون ۽ پنهنجي سيرانديءَ کان لوڙهه

ڪڍي ۽ جانوءَ ڪهاڙي ۾ هٿ وڌو. ٿيئي موريءَ جو ٻنڌو
ڏهڻي هليا ۽ چوڌاري ڦري موٽي آيا.

”اچي پرهه ٿي آهي.“ رمونءَ اکهون مهڻيندي چيو.
ٿڌي هير کين ننڊ جي جهوليءَ ۾ ڇڪي رهي هئي. ٿيئي به
چار جهوٽا کڻي لپتي پيا. شاهو ڀريو مڙس هو. رمون ڪرڙوڍ
۽ جانو ڳيرو. شاهو سوچي رهيو هو، ڪري خدا خير باقي اڃ
لٺ ضرور لڳندي. هن اڳ به گهڻائي جهيڙا ڪيا هئا. مٿا ڦاٽيا
۽ ڦاٽايا هئا. اڃا سندس ڪهاڙيءَ تان رت به نه سڪي هئي.
اها به رات هئي جڏهن هو شانيءَ سان روح ريجھائي رهيو هو.
شاني جنهن جو بدن ڪنهن سنگتراش ٺاهيو هو. جنهن جي
چاٽيءَ تي به اسا گول پھڻ هئا. شاني، جنهن جون چيريون
اڪيون اڃا به کيس گهوري رهيون هيون. جنهن جا ماسيرا گل
ياد ڪري اڃا به سندس روح ۾ گلاب ٿڙي رهيا هئا. جنهن
جا ڊولائٽا انگ اڃ به سندس اکين اڳيان ڦري رهيا هئا. اي
منجبت تون سدا جوان آهين. تون هميشه زنده آهين. شاني
اڃا زنده هئي توڙي کيس ڪاري ڪري ماريو ويو هو. شاهو
کي ياد آيو ته ڪيئن شاني سندس چاٽيءَ سان ڪرڙي وانگر
جهٽي پئي هئي ته ڪوئي تان به جوان لٿا، هڪڙي ڪهاڙيءَ
سان شانيءَ جي سري لاهي ڇڏي ۽ پئي هن تي وار ڪيو پر
هي ٻانهن ڏئي ڌڪ بچائي اٿيو مس ته پئي ڪونو ٿي پڇي ويا.
هاه ڙي سنڌڙي. تو ۾ ڪيترا معصوم گنهگار ماري ويا
آهن، ڪيترا ابوجهه، ڏوهي ڪٺا ويا آهن! ان وقت شاهو
شاني ڏانهن ڏٺو هو ته سندس لڱ لڱ ڪانڊارجي ويو هو.
سري ڌار، ڌڙ ڌار، نه انگل نه ارڏايون، نه ماڻا مهڻا نه ناز
نخرا، نه چرپر نه سس پس. چڻ هو به ڪا ڪٽ هئي، بسترو
هئي، پٽ هئي.... ڪجهه به نه. گهڙي اڳي جا سندس هٿن
مان مچيءَ وانگر ٿي ڪسڪي وئي، سندس چاٽيءَ سان ڪرڙيءَ
وانگر ٿي چنبڙي پئي، سا ائين ساڪن ۽ خاموش پئي هئي

جيئن چانڊوڪيءَ ڀت تي پاڇو. ڄڻ سندس روح نڪري ان چانڊوڪيءَ جي پاڇي ۾ ملي ويو هو ۽ نور جي لهرن ۾ لڙهندو دور وڃي رهيو هو. دور جتي تارن جي ڪٽ تي هن لاءِ بسترو وڇايل هو. جتي فرشتا لوليمون ڏئي رهيا هئا.

شاهوءَ ٿڌو ساهه ڀريو ۽ سندس ذهن وراڻگ پري ڏءِ سال اڳتي وڌي ويو. هن کي ياد آيو ته ڪيئن هو پهريون دفعو چوريءَ لاءِ نڪتو هو، ان وقت ڄڻ ساري ڪائنات دم روڪي بيٺي هئي. ڄڻ ستارا اڪيون ڇنهي ڏسي رهيا هئا. لوڙهو ٽپي هن مينهن چوڙي مس ته پاڳيو جاڳي پيو هو ۽ کيس هڪل ڏئي اک جو پيٽ ٽڪاءُ ڪرايو هو. شاهوءَ اک کي ائين مهيٽو ڄڻ اڃا تائين اها ڏکي ٿي. هن پاسو ورايو ته کيس ياد آيو ته وڏيري کيس ٻي چوريءَ تي گهرايو جا هن نه ڪئي هئي. وڏيري کيس پوئو ٻاسيو هو، پوئو ڏنو هو، ڇٽ ملائي هئي، ڇٽ هٽي هئي، ڀڳ لائي هئي، ڏاڙهي پتي هئي، پر هن چوري ڪئي هجي ته سٺي. نيٺ وڏيري هن کي پوڇيس ۾ ڏنو هو ۽ هن پهريون دفعو ڪورٽ ڏني هئي، جتي قانون ئي قانون هو، انصاف ڪونه هو. 'اهو وڏيرو، اها پوليس، اهو قانون، سڀ هڪ وڏي سازش آهي،' هن سوچيو، 'اها جانبدار جنهن ۾ اسان جي هڏي پيسجي ٿي وڃي ته هو دنيا کي چون ٿا ته اسان هن کي چڙي چانڊي، اچو اجرو ڪري ڪڍبو آهي.'

اڄ انهيءَ وڏيري جي لاءِ هو سر ڏيئي رهيو هو. شاهوءَ مٿي نهاريو. ٿڌو نيرو آسمان خدا جي پيشانيءَ جيان ٿي لڳو. هڪ هلڪي ڪڪري ڇنڊ جي مٿان اچي هتي وئي. شاهوءَ ائين محسوس ڪيو ڄڻ ڇنڊ مٿانئس اوچتو نگاه وجهي تعجب مان ڏسي رهيو هو. هن منهن ورائي رمونءَ ڏانهن ڏٺو. شايد هو به ائين محسوس ڪري رهيو هو. رمونءَ ڪڪريءَ ڏانهن نهاري دل ۾ سوچيو ته بادل ٺهي ٺهي هليا ٿا وڃن.

برسات جي بوند به نه پئي آهي. پر سال بيگاري ڏنيءَ ڪنيءَ ٿي وهي. هيل سڪ ٻڌ آهي. اڳي ئي پاڻي ٿورو وري جڙي ماڇيءَ وارا سندس موڙيءَ جا آواندا پڇي پنهنجي پٺيءَ ڏانهن پاڻي لاڙڻ جا ٽڙڪا ڏيئي رهيا هئا. رمونءَ چار ايڪڙ پٺي ڪمي هئي. ان تي سندس زندگيءَ جو دارومدار هو. ان ۾ هن پنهنجو پگهر پوکيو هو. ستن سان گڏ سندس آسون اميدون اسري رهيون هيون. ڇا به ٿئي پر آواندا پڇڻ ڪونه ڏيندو. سندس ڌيءَ کي سال کان ٽيٽڙ تب هو. سندس زال جو گهر گهو، چوڙي ٻانهين سڀ خرچ ۾ گهري ويو هو. فصل لهندو ته کيس چار پئسا ٿيندا ۽ ڌيءَ جي دوا ڪرائيندو.

اوچتو سندس دل ۾ وهڻ جاڳيو ته سندس نياڻي نظيران مري ويندي. سندس دل گائون ماڻون ٿيل لڳي. سندس هانو کي اچل آئي ۽ ڳوڙها سندس اکين ۾ تـري آيا. خدا کيس سالن کان پوءِ نياڻيءَ سان نوازيو هو. ننڍڙو گڏيءَ جهڙو ٻار. گهر جي سونهن، پيءُ ماءُ جي ورونهن. افسوس صد افسوس. اهو ابهم دوا دارون جي خرچ نه هئڻ ڪري مري ويندي. ڪيئي طبيب ڪيئي دوائون. پر هن وٽ پئسو ڪونه هو جو اهي خريد ڪري. شايد انسان جي زندگيءَ کان پئسو وڌيڪ قيمتي آهي. شايد طبيب چٽاڻڻ لاءِ نه ڪمائڻ لاءِ آهن. شايد دوا شفا لاءِ نه پر بها لاءِ آهي. پئسي نه هئڻ ڪري موت سندس جهوليءَ مان نياڻي کسي رهيو هو. اي موت ذرا ترس. جي پئسو نه آهي ته مون وٽ نه آهي. هن نياڻيءَ، هن ابهم جو ته ان ۾ ڏوهه نه آهي. هن کي ڪهڙي خبر ته مان جنهن وٽ چمنڊيس سو سڄو هوندو، پينگيو هوندو، ڏينهن رات پگهر جو پورهيو ڪندو هوندو ته به چار پئسا بچائي نه سگهندو هوندو. ٻڌين ٿو اي موت. انهيءَ ابوجهه، ابهم کي ڇا معلوم ته هو چمنڊي ته تهه سيارو هوندو، پارا پوندا هوندا، ڏند ڏڪندا هوندا، لڱ لڱ ۾ ٽڙڪي هوندي ۽ سندس ڪنگال

پيءُ وٽ پئسو نه هوندو جو هو ڪمبل وٺي. هن کي ڪهڙي خبر ته هيءَ دنيا پئسي جو چڪر آهي. پئسو انهن وٽ آهي جي پپ ڪڍي، طول ويهائڻ تي ٽيڪ ڏئي ويهن ٿا. پر جن جي روٽيو ڪري چيلهم، چپي ٿي وئي آهي تن جي لاءِ پئسو نه آهي. تن جي لاءِ محنت ۽ مشقت آهي، بڪ ۽ ڏک آهي، مرض ۽ موت آهي. رمون ۽ مئنيون پڪوڙيندي پڪو ارادو ڪيو ته آواندا پيڇڻ نه ڏيندس، پوءِ سر وڃي ته، وڃي. آواندا پڇندا ته فصل سوڪ ٿي ويندو، کيس پئسو نه ٿيندو ۽ سندس نياڻي ٽيمڙ تپ وگهي مري ويندي. هن کي جڙي ماڇي وارن تي سخت ڪاوڙ آئي ۽ ڪهڙيءَ ۾ هٿ وڌائين. جڙيو ماڇي هو. پر جڙيو ماڇي ته هن جو لنگوٽيو بار هو. ننڍي هوندي هو گڏ ٻڪريون چارڻ ويندا هئا. جڙيو ڪنڊيءَ جي وٺ تي چڙهي سگر چائيندو هو ته ٻنهي جون ٻڪريون چرنديون هيون ۽ هو سچين ڪوڏين جهڙا ڏند ڪڍي رمون ۽ کي چونڊو هو. ”اسان ته نوريٽڙي وانگر وٺ تي چڙهي ٿا وڃون. تون ڇا چڙهندين ٻليءَ وانگر ٿو تڙ وٽ بيهي ٿڪين.“ جڙيو ۽ هو گڏ بيگاري ۾ ترندا هئا، ٻلهارو ڪيڏندا هئا. رمون نڙ وڃائيندو هو ته جڙيو ڪن تي هٿ رکي ڪافي گائيندو هو:

منهنجا گهوڙي سوار- تنهنجي چهڪ ڪمي هان چري
تنهنجي چهڪ ڪمي هان چري

الا وڃان ٿي مري

ڪڏهن ايندين وري- منهنجا پرڏيهي يار

تنهنجي چهڪ ڪمي هان چري- منهنجا....

اهو راڳ اڄ به رمون جي ڪنن ۾ ٻري رهيو هو. اهو راڳ ٻڌي رمون کي ڪيترو نه جڙي تي پيار ايندو هو! اڄ اهو جڙيو سندس رت پيئڻ لاءِ تيار هو. اڄ اهو جڙيو سندس آواندا پيڇڻ ايندو. ڪهڙيون هلنديون. رت وهندي. دوستي زخمي ٿي لڇندي. انسان ڪهڙو نه ذليل آهي. پنهنجي سڌن

کي پوري ڪرڻ لاءِ ڪيترو نه ڪڍو ٿو ٿي وڃي. هاءِ رمونءَ کي ڪهڙي خبر ته جڙي کي به چار ايڪڙ بني هئي. هن کي ڪهڙي خبر ته موريءَ ۾ پاڻي گهٽ ڇو هو. هن جو به ٻڌڻي وقت اڌ آن وڌيرو ڪڍي ويندو هو. هن جو دارومدار به انهن آن ڪڍڻ تي هو. هن کي ڇا معلوم ته موريءَ جي مهڙ تان سڄو پاڻي وڌيرو الله بخش ٿي ڪڍي ويو.

وڌيرو الله بخش لکها جريب بنيءَ جو خاوند هو. سڀ ڪامورا ڪڙا هن وٽ ايندا هئا ۽ کانئس رسائي وٺندا هئا. رشوت جو نالو رسائي آهي. رشوت بيمشڪ رسائي آهي. انسان جي انسان تائين رسائي، انسان جي خدا تائين رسائي، سڀ رسائي رشوت رستي ٿي سگهي ٿي. غريب هارين جو رت ٻيڙي وڌيرو الله بخش هر سال زڪوات ڪيندو هو ۽ خدا تائين رسائي ڪندو هو. ۽ ماڻهن کي مرڪي چونڊو هو ته منهنجو نالو ٿي الله بخش آهي ۽ مولوي ثناء الله کيس ٽيڪو ڏيندو هو. اي الله، تنهنجي بخشش ايتري سستي ته نه هوندي. اي ثناء الله، شايد تنهنجو الله رشوت به وٺندو آهي؟

رمونءَ کي دٻرندو ڏسي جانو چرڪ ڀري اٿيو. جانو انهيءَ جهيڙي جي بلڪل خلاف هو. هن جڙي جي ڌيءَ نازيءَ سان ڀارائي رکي هئي. جهونجهڪڙي مهل نازي دلو ڪڍي ڪوهه تي ايندي هئي ۽ واٽ تي لون جي اوت ۾ جانوءَ سان روح رهاڻ ڪندي هئي. گهڙي ڪڍڻ سان نازيءَ جي چيلو، بيد جي لڪڻ وانگر مڙي ويندي هئي ۽ جانو جهونگاريندو هو:

جيڪو چيلو، تي چار گهڙيون تنهنجي

مان تنهن گهڙي تان گهوريس وو

مان تنهنجي جدائيءَ جهوريس وو

جيڪو چيلو، تي چار گهڙيون تنهنجي

الا چيلو، تي چار گهڙيون تنهنجي

ستارن جي چانو ۾ اهي پيار جون گهڙيون جانوءَ کي

ابدي زندگيءَ جيان لڳنديون هيون. هن دنيا جي ڌرتيءَ ۾ جنهن کي گهڙي پل پيار جي چايا ملي اهو ڪهڙو نه خوش نصيب آهي. جانوءَ کي نازيءَ جو خيال آيو. سندس چيهه چڇي پيا. هو ڪيئن پنهنجي محبوبڙي جي ميار کڻي، سندس پيءُ تي هٿ هلائي. پر چوندا آهن ته رت راڻي آهي. جانوءَ جي پاڻ ۽ پيءُ تي ٻري ايندي ته هو ڪيئن ماڻ ڪري ويهندو. ’شل چار ايڪڙ ٻني ئي غرق ٿئي.‘ جانوءَ دل ۾ چيو، پر رڍ لاءِ پاڻي پورو ڪونه هو، ٻني غرق ڇا ۾ ٿيندي.

پره رڍڪون ڪڍيون. اوچتو ڪوڏر جـ و ڪڙڪو ٿيو. جانو ٽپ ڏيئي اٿيو، ”نه ويندو“ رمون ۽ هڪل ڪئي. ۽ ٿيئي ڪهاڙيون ۽ لوڙهيون کڻي ٻوڙيا ”ماريو نه ڇڏيو“ جون رڙيون سنائو چيرينديون ويون. ڏسندي ڏسندي ماس جا گپل اڏام لڳا، رت جون سهرون وهي ڇڙيون ۽ ٻه جوان ڌرتيءَ تي ڪري پيا. هو پاڻيءَ تي وڙهي رهيا هئا. هرڪو چوي ته منهنجي چار ايڪڙ ٻني آباد ٿئي. هي چار ايڪڙ زمين مون لاءِ آهي. هي منهنجي زمين.... ۽ زمين چئي رهي هئي ته مان ڪنهن جي به نه آهيان. توهان سڀ منهنجا آهيو. گهڙيءَ کان پوءِ توهان سڀني جا لاش منهنجي آغوش ۾ دفنايا.

Gul Hayat Institute



Gul Hayat Institute



Gul Hayat Institute



Gul Hayat Institute

اسان جي پاڙي ۾ هڪ برهمو سماجي رهندو هو. هن جي گهر ۾ گئاري هوندي هئي جنهن ۾ دنيا جي ڪيترن ئي اهم ماڻهن جهڙوڪ شيڪسپيئر، ٽالسٽاءِ، ٽئگور، ايمرسن، برنارڊشا ۽ گانڌيءَ وغيره جون مڙهيل تصويرون يا فوٽوگراف ٽنگيل هوندا هئا ۽ انهن سڀني جي وچ ۾ برهمو سماج جي بانيءَ راجا رام موهن راءِ ۽ هن جي پياري پوئلڳ ڪيشب چندرسين جا فوٽوگراف ٽنگيل هوندا هئا. انهيءَ برهمو سماجيءَ نه رڳو اسان جي ننڍيءَ عمر ۾ ئي دنيا جي اهم ماڻهن سان واقفيت ڪرائي هئي پر اهو به ٻڌايو هو ته هندو ڌرم ۾ ڪهڙا فرقا هئا ۽ انهن مان برهمو سماج اسلام جي قريب هو، ڇو ته برهمو سماج ۾ خدا جي وحدانيت جو تصور موجود هو ۽ بت پرستي جائز نه هئي. هن مون کي ڪيشب چندرسين جا ڪتاب سنڌي، اردو ۽ انگريزي ترجمي ۾ ڏنا هئا. انهن ڪتابن ۾ مون پڙهيو هو ته ڪيشب چندرسين هن ڪائنات جي ازلي حقيقت کي ”ماتا“ ئي ڪوٺيو ۽ وڻ ٽٽڻ، گلن ٻوٽڻ، ماڻهن مرن، مطلب ته ساري سنسار جي هر ساڀيا ۽ هر سڀني کي ”ماتا“ جي نالي ۾ سمائي، وارون وار پٽي ڀڪاريو، ”ماتا!“ ”ماتا!“ ”ماتا!“ اهو آواز اڄ تائين منهنجن ڪنن ۾ گونجندو رهيو آهي. ڌرتي ته منهنجي ماما آهي ئي جا اسر آهي، پر منهنجي هڪ ٻي ماما به هئي جنهن مون کي ڪڪ مان جنم ڏنو هو ۽ جا مري چڪي آهي. جڏهن رات جو طوفان لڳندو هو ۽ درين جا تاڪ ملڪ الموت جي هٿن وانگر نازيون وڇائيندا هئا ۽ مون کي خوف ٿيندو هو، تڏهن هوءَ مون کي چڪي چانيءَ سان لائيندي هئي؛ جڏهن چلهه تي تنل ٿيو منهنجي چٽيءَ بڪ تي کلندو هو، تڏهن هوءَ گيتيون ٺاهي مون کي منهن ۾ ڏيندي هئي؛ جڏهن ڏينهن جو مون کي ننڊ نه

ايندي هئي، تڏهن هوءَ مون کي پينگهي ۾ لوڏو ڏيئي، اولي
 ڏيندي هئي؛ ۽ جڏهن بڊي جي رات ۾ پُٺ مون کي بي چين
 ڪندي هئي تڏهن هوءَ تڏهي سر ۾ لوڪ گيت ڪڍندي هئي
 ”گهل ڏکڻ اڙي، نيهڻ ٿا ننڊ گهرن!“ ۽ جڏهن منهنجي
 اها ماما، اها امان، سڀ جي ڏاڏي۔ امان ڌرتيءَ جي گود ۾
 هلي وئي هئي، ننڍڙي ٿي وئي هئي، ايتري پتنگڙي ٿي وئي
 هئي، جو ڏاڏي امان جي ڪڪ ۾ سمائجي وئي هئي، تڏهن
 مون کي انهيءَ برهمو سماجيءَ جي پڪار ياد آئي هئي ”ماما!
 ماما! ماما!“ ●



Gul Hayat Institute

منهنجا سڀئي مائٽ مسلم ليگي هئا ۽ هو مهاڻا گانڌيءَ کي ”مهاطمع“ گانڌي ڪوٺيندا هئا. منهنجو ويجهو عزيز مرحوم واجد علي شيخ شڪارپور مسلم ليگ جو پريزيڊنٽ ۽ مسجد منزل گاهه تحريڪ جو ليڊر هو ۽ جي اها تحريڪ پيدا نه ٿئي ها ته مرحوم الله بخش سومرو شهيد نه ٿئي ها ۽ جي الله بخش سومرو شهيد نه ٿئي ها، ته سنڌ اسيمبلي پاڪستان جو ٺهراءُ بحال نه ڪري سگهي ها. ان ڪري پاڪستان کان پوءِ شڪارپور جا مسلم ليگي شيخ شهر تي حاوي هئا ۽ پاڻ کي قانون جي گرفت کان آجو سمجهندا هئا.

شڪارپور ۾ مارچ ۱۹۷۷ع کان اڳ ئي لڏپلاڻ شروع ٿي وئي هئي ۽ هندو پنهنجا ماڳ مڪان ڇڏي، گهرن کي نالا ڏيئي، ڀارت وڃي رهيا هئا.

مان انهن ڏينهن ۾ ايل. ايل. بي. جي پوئين امتحان جي تياريءَ لاءِ شڪارپور آيل هئس. (مان چالاھ ڄاڻي واڻي ايل. ايل. بي. جي پوئين سالياني امتحان ۾ نه ويندو هئس ۽ سيليمينٽريءَ لاءِ تياري ڪري رهيو هئس، اهو منهنجي رومانوي زندگيءَ سان تعلق رکي ٿو جنهن جو ذڪر مان ٻئي ڪنهن هنڌ ڪندس.)

ڪراچيءَ ۾ مان مينارام هاسٽل جي ڀرسان آڪاڙي ۾ طرح طرح جون ورزشون ڪندو هئس ۽ نيٽيءَ جيٽيءَ جي ڏاڪڻ وٽان سمنڊ ۾ لهي اونھاري سياري ترندو هئس. (مون ساورڪر جي جهوٽيءَ ۾ پڙهيو هو ته انگريز هن کي گرفتاريءَ هيٺ پاڻيءَ جي جهاز ۾ وٺي وڃي رهيا هئا ته هو سٽيز واه ۾ ٽپو ڏيئي، تري، ڪناري تي پهتو هو ۽ قاهره جي گهٽين ۾ گهر ٿي ويو هو ۽ نيٺ وڃي پئرس پهتو هو، جتي هن ۱۸۵۷ع جي بغاوت تي پنهنجو مشهور انقلابي ڪتاب لکي شايع ڪيو هو.) ايتريءَ ورزش مون کي ٿئي جي آلي لڪڻ وانگر ايڏو

تہ لڇڪيدار بڻائي ڇڏيو هو، جو مان روشندانن مان سرڪي،
ڪمري ۾ لهي ويندو هئس.

۱۹۴۷ع جي لڏپلاڻ ۾ هزارين شڪارپوري هندو
پنهنجو سامان سڙو ڇڏي، گهرن کي تالا هڻي، انهيءَ اميد سان
هندستان هليا ويا هئا تہ فساد جلد ئي ختم ٿي ويندا، ٿوري
وقت ۾ امن امان بحال ٿي ويندو ۽ هو پنهنجن گهرن ۾ موٽي
ايندا. ان لڏپلاڻ سبب پاڙن جا پاڙا ويران ٿي ويا هئا. اسان
جي پاڙي کي هڪ پاسي ٽيهن پور هڻي جتي شيخ ۽ پتا رهندا
هئا، جنهن جي پريان شاهي باغ هو، ٻئي پاسي راڻي پور واري
پير صالح شاه جو اوتارو هو جنهن جي ڀرسان ڪوري ۽ ڊڪڻ
رهندا هئا، ۽ باقي ٻن پاسن کان هندن جا گهر ۽ حويليون
هيون. انهن گهرن جي وچ ۾ رڳو ٻه ٽي گهر شيخن ۽ ڪنهن ٻين
جا هوندا هئا.

لڏپلاڻ کان پوءِ رات جي وقت منهنجا ٻه ٽي مائٽ
ڇوريءَ تي نڪرندا هئا ۽ هندن جي گهرن جا تالا ڀڄي انهن
جو سرو سامان کڻي ايندا هئا. هڪ ڀيري هو پنهنجي ڇوريءَ
جي باري ۾ ڳالهائين ڪري رهيا هئا تہ مون هنن کي ڇڏي،
”اوهان تہ پڙهيل ڳڙهيل آهيو، سڀاڻي ڇڏي-وري ڪندي پڪڙيا
وڃو تہ ڇا ڪندؤ؟“

انهن مان هڪ جواب ڏنو، ”پڪڙجڻ جو ڪو سوال ئي
نہ ٿو اٿي. پهريون تہ رات جو چوڌاري سچ وسندي آهي،
اصل ڪٿو ڪون لڳي پئي هوندي آهي، ۽ ٻيو تہ اسان پاڻيءَ
۾ پسيل ڪپڙو ڪلف تي رکي مٿان واهولي جا ڌڪ هڻندا
آهيون تہ ڪلف ڀڄي پوندو آهي ۽ ڪو آواز بہ نہ ٿيندو آهي
۽ اسان ماٺ ڪري سامان گهر کڻي ايندا آهيون.“

مون ڪجهه سوچي، هنن کي چيو، ”اڄ رات مان بہ
اوهان سان هلندس.“

جڏهن رات جو هئو مٿو ٿريو، تڏهن اسان چار ڄڻا

نڪتاسين. اسان جي پاڙي جي پٺيان گهگهرائين جو پاڙو هوندو هو. اسان ان پاڙي ۾ ڪنهن سيمٽ جي وڏي مڪان وٽ بيٺاسين. ٻاهرئين دروازي کي لوهي تالو لڳل هو، جنهن تي منهنجي هڪ مائٽ پاڻيءَ ۾ پٺل انگوڇو پٽو ڇوڻو ڪري رکيو ۽ پوءِ ان تي واهولي جا چار پنج ٽڪ هنيائين، ته بنا ڪنهن آواز جي تالو پڇي پيو. تالو پڇي اسان اندر وياسين ته ڏٺوسين ته ايوان سان لڳ ٿي ڪمر ا هئا جن مان ٻن کي تسلا لڳل هئا ۽ هڪڙو ڪمر اندران بند هو، جنهن جو روشن دان ڪليل هو. منهنجي مائٽ اهي تالا پڇڻ ٿي چاهيا ته مون هن کي روڪي چيو، ”آءُ ٿو اندران وڃي ڪمرو کوليان.“ پوءِ ٿپو ڏيئي، مون ٻئي هٿ روشن دان ۾ لڳل لوهي سيخ ۾ وڌا، ۽ ٻانهن جي زور تي بدن مٿي ڇڪي، روشن دان مان هڪ نانگ وانگر نڪري، هيٺ ٿپو ڏنم. پوءِ مون ماچيس جي تيلي هاري، بجليءَ جو بٽڻ گولي لڌو ۽ بتي هاري. ڏسڻ ۾ ائين پئي آيو ته ڪجهه ڏينهن اڳ ڪمرو بند ڪري ڪو ٻاهر ويو هو. المارين ۾ ڪجهه ڪپڙا ۽ ٽوال تهن ٿيا رکيا هئا، ڀرسان ٻه ٽي لوهي ٽرنڪون تالن سان بند ٿيل رڪيون هيون ۽ انهن جي ڀرسان پٽ تي ڪپڙي مان ٺهيل هڪ گڏي پئي هئي، جنهن کي هڪ ڇوڻي هئي ۽ چاٽيءَ تي ڪپڙي مان ٺهيل ٻه آرڙ هئا، ۽ جنهن جو سارو سرير ٽنگو هو. مان چئي نه ٿو سگهان ته گڏي هندو هئي يا مسلمان. گڏي هٿ ۾ کٽي، مان ان کي ڏسندو رهيس، ۽ ان جي ننڍڙيءَ مالڪيائيءَ جو تصور ڪندو رهيس، جا ڪو ڪراپار ٿپي بمبئي/بنارس/ڪلڪتي يا ٻئي ڪنهن شهر هٿين خالي وڃي پهتي هئي. مان ڪافي دير ان گڏيءَ کي ڏسندو رهيس ۽ منهنجا مائٽ منهنجو انتظار ڪري ٽڪجي پيا. مون کي ڏاڍا سڌ ڪيائون پر جڏهن هنن کي ڪو جواب نه مليو، تڏهن هو ڪلف کي واهولا هڻڻ لڳا. هو اڄ تائين ڪلف کي واهولا هڻي رهيا آهن، واهولا هڻي رهيا آهن، واهولا هڻي رهيا آهن..... ●

سال ۱۹۴۷ع ۾ ڪراچيءَ ۾ وڪٽوريا روڊ تي پٿر اڏاڻي
هوٽل ۾ اردوءَ جي ترقي پسند مصنفين جي پهرين گڏجاڻي ٿي
هئي، جنهن ۾ سجاد ظهير تقرير ڪري رهيو هو. هو تقرير ۾
ٻار بار ترقي پسند ۽ رجعت پسند لفظ ڪم آڻي رهيو هو. تقرير
هلندي، ميٽر مان هڪ شخص اٿي هن کان اردوءَ ۾ پڇيو، ”ڇا،
ترقي پسند سان اوهان جي مراد اشتراڪي آهي؟“
سجاد ظهير ٿورو گهٻرائجي ويو ۽ چيائين ته، ”نه، ائين
نه نه آهي.“

ان تي ساڳئي شخص بلند آواز سان وري سجاد ظهير
کان پڇيو، ”ڇا، اوهان جي نظر ۾ اهو هر ڪو اديب ترقي-
پسند آهي جنهن جو آزاديءَ جي جدوجهد ۾ انگريز دشمن
ڪردار رهيو آهي؟“

سجاد ظهير جواب ڏنو، ”مان ڀانيان ٿو ته، آزاديءَ جي
جدوجهد ۾ اهو اديب يا ٻيو ڪوئي شخص جنهن جو ڪردار
انگريز دشمن رهيو آهي، ترقي پسند آهي.“

ان تي سوال ڪندڙ شخص چيو، ”پوءِ ٻڌو مان فاشي
قوم پرست (نئشنل فاشيسٽ) آهيان. مون کي انگريز جي
حڪومت لاءِ ٻي حد نفرت هئي ۽ ان ڪري ٻيءَ جنگ عظيم
وقت مان جپان جو ايجنٽ هوس ۽ ان کي ختم ڪرڻ
پهچائيندو هوس. جڏهن اها ڳالهه فاش ٿي، مون کي انگريز
جي حڪومت پنج سال قيد ۾ رکيو. ڇا، مان اوهان جي نظر
۾ ترقي پسند آهيان؟ جي هر آزادي پسند ترقي پسند آهي ته
اوهان مان مون کان وڌيڪ ترقي پسند ڪوبه نه آهي. اوهان
ته انگريزن جي مخالفت رکڻو ايسٽائين ڪئي جيستائين جرمنيءَ
روس تي ڪاهه نه ڪئي هئي، پر جڏهن کان اسٽالن چرچل جو
اتحادي ٿيو تڏهن کان جنگ جي خاتمي تائين اوهان انگريز

حڪومت جي حمايت ڪئي.“

ترقي پسند مصنفين ۾ ٽاڪوڙو پئجي ويو. سجاد ظهير
کي تقرير اڏ ۾ ختم ڪرڻي پئي، ۽ چچائي ايجنٽ مڪ مٿي
ڪري چيو، ”پاڪستان اشتراڪي نه آهي ۽ نه ٿيندو.“ ●



Gul Hayat Institute

۱۹۴۷ع ۾ منهنجا ادبي دوست ڪيرت ٻاٻاڻي، گوبند مالهي، ارجن شاد، موهن پنجابي، نارائڻ شيام ۽ ٻيا ڪيترائي يار، جن سان ڪراچي ۾ ڪچهريون ٿينديون هيون، سرحد پار وڃي نڪتا هئا. ڪراچي ۾ منهنجا ادبي دوست رڳو ٻه وڃي رهيا هئا، محمد ابراهيم جويو ۽ سويو گيانچنداڻي. منهنجو ڪلاس فيلو ۽ منهنجو ۽ نارائڻ شيام جو گهرو يار شيخ عبدالرزاق راز ڪراچي ڇڏي وڃي سکر ميونسپالٽي ۾ جو ڇهف آفيسر ٿيو هو. ان دور جي عظيم سنڌي دانشور حشو ڪيولراماڻي ۽ ڪي ملڪ بدر ڪيو ويو هو، ۽ مان ۽ منهنجو پنجابي دوست مونس حشو جي ڇڏي ويل فلٽ ۾ رهندا هياسين. اها فلٽ سنڌ لاءِ ڪاليج جي ڀرسان هئي ۽ ان جي پٺيان ٺهيل ماڙي جي هڪ فلٽ ۾ ظهور نظر پنهنجي ماءُ سان گڏ رهندو هو ۽ هن وٽ هن جو دوست جاويد قمر به اڪثر رهيو ۽ پيو هوندو هو. ٻنهي سان منهنجي واقفيت مونس ڪراڻي هئي. ظهور نظر ملتان جو هو ۽ ان وقت به اردوءَ جو جوش و خروش وارو ترقي پسند شاعر هو. (ان دور ۾ اردو ادب تي ترقي پسندن جو غلبو هو ۽ مون کي ياد آهي ته ڊي. جي. سنڌ ڪاليج ۾ ڪرايل هڪ مشاعري ۾ ٻڌندڙن، ترقي پسند شاعرن کان سواءِ، ٻئي ڪنهن به شاعر کي ٻڌڻ کان انڪار ڪيو هو.) ظهور نظر مون کان ٿورو عمر ۾ وڏو هو ۽ ڇاڪاڻ جو اسان جا آدرش لڳ ڀڳ ساڳيا هوندا هئا، ٻنهي جي اردو ادب ۽ خاص ڪري اردوءَ جي ترقي پسند ادب ۾ گهري دلچسپي هوندي هئي، ۽ اسان تمام ٿوري عرصي ۾ گهرا يار ٿي ويا هياسين. انهن ئي ڏينهن ۾ ظهور نظر پنهنجي سموري موڙي تي سؤ رپيا سڙائي، جاويد قمر سان گڏجي هفتيوار رسالو 'پيڪار' ڪڍيو، جنهن جي سرورق تي هن ۽ جاويد قمر پنهنجو گڏ نڪتل فوٽو

ڇاپيو. جنهن ادبي حلقن ۾ هن جي شهرت ٿيلائي ('پيڪار' جو فقط هڪ شمارو نڪتو جو ظهور نظر ڪيئي مهينا وڪڻندو/ ورهائيندو وڌيو.) هڪ ڀيري ظهور نظر ۽ منهنجي ٻئي دوست ڪامريڊ اشرف (جو اردوءَ جو نقاد هو ۽ بقول خود فيض احمد فيض کي به ڪوڪا ڊچ بيئر جا ۽ جوش مليح آباديءَ کي هڪ ڪوڪو اسڪاچ وسڪي ۽ جو هندستان ۾ پيارو هٿائين ۽ سجاد ظهير جي پيءُ ۽ اردوءَ جي مشهور ترقي پسند شاعر مجاز لکنويءَ جو گهرو يار هو ۽ مجاز کي ٿري جون ڪهڙي بونلون پيارڻ کان پوءِ مٿخاني جي ديوار سان سر ٽڪرائيندو ۽ پنهنجو نظم پڙهندو ڏٺو هٿائين،) پاڻ ۾ صلاح ڪري، انجمن ترقي پسند مصنفين ڪراچي جو بنياد رکيو، ۽ ظهور نظر کي ان جو سيڪريٽري بڻايو ويو. جي مون پنهنجي آتم ڪهاڻي لکي، ته اشرف ۽ ظهور نظر جي باري ۾ ڪيئي صفحا لکندس، ڇو ته. ٻنهي جو اردو ادب ۾ پائيندو مقام آهي: پر هن وقت جنهن واقعي جو مان ذڪر ڪرڻ چاهيان ٿو، ان کي مد نظر رکي، مان هنن جي ڪردار، گفتار ۽ پاڻ سان گڏ گذاريل وقت جو ذڪر فقط ايتروئي موزون سمجهان ٿو جيئن ان واقعي سان تعلق رکي ٿو.

ان وقت ظهور نظر، جاويد قمر ۽ مان ٽيئي ڪنوارا هياسين. ظهور نظر جي ڇهه ساٿي تصور ۾ ڪيئي طوطيون آڏانديون هيون. هو روز مون کي نوان نالا وٺي ساڳي ڪهاڻي ٻڌائيندو هو ته فلاڻي ڇوڪريءَ جي هٿ ۾ 'پيڪار' جو شمارو هيو ۽ جڏهن مان ۽ جاويد قمر هن جي ڀرسان لنگهياسين ته هن ساهيڙيءَ کي اشارو ڪري چيو 'اهي ٿا وڃن ٿي پيڪار جا مڊيرا' ۽ پوءِ اسان هن جي گهر تائين هن جي ڪيڊ وياسين ۽ هن گهر ۾ اندر وڃڻ کان اڳ منهن ورائي، اسان ڏانهن ڏسي، مرڪيو. سڀاڻي توکي هن جو گهر ڏيکاريندس.

ڊي. جي. سنڌ ڪاليج ۾ منهنجو واسطو هندو ڇوڪرين

سان پيو هو، جي مون سان گڏ پڙهنديون هيون يا پروفيسر پنجاڻي جي ٺاهيل 'سنڌي سرڪل' ۾ اينديون هيون ۽ ورهاڱي کان پوءِ وڃي سرحد پار نڪتهون هيون. ها، هڪ مسلمان شاعره به ڪاليج ۾ پڙهندي هئي، جا منهنجن خطن 'پنهل کان پوءِ' جي هيروئن آهي، پر ان وقت هوءَ شادي ڪري چڪي هئي. منهنجي زندگيءَ ۾ جنسي تشنگي ايتري هئي، جو ظهور نظر جا افسانا جن کي مون ڪڏهن به حقيقت نه سمجهيو هو، مون کي لذت ڏيندا هئا ۽ مون ڪڏهن به هن کي ڪنڊ ڪاٽڻ تي نه ٿو ڪيو هو. هڪ ڀيري مان اٽڪل ڏهين بجي صبح جو هن جي گهر ويس ته هن جي ماءُ مون کي چيو ته "ظهور ۽ جاويد اڃان تائين اندرئين ڪمري ۾ سٽا پيا آهن." مان هميشه وانگر صبح جو پنجن بجي سائيڪل تي ڪلفٽن ويو هوس ۽ نازيءَ هوا ۾ سمنڊ جي ڪناري تي پهچي اڏائي ڪلاڪ ڇڪر ڏئي موٽيو هوس ۽ پوءِ رهندي منهنجي نشتو ڪيو هيم. مون کي هي ٻئي نهوس. وٽا ڏسي ڇڙ آئي ۽ مون ٻنهي کي بوت سان ٺوڪر هڻي اٿاريو. ظهور نظر چرڪ ڀري اٿيو ۽ اکيون مٽيندي چيائين، "يار، اڃا هاڻي اک جهپڪي هئي ته اچي نند ڦٽائي اٿي." پوءِ مون کي ٻانهن کان چڱي اشارو ڪيائين ته مان فرش تي هن جي ڀرسان ويهان. مان وينس ته هن رازدارانه انداز ۾ چيو، "ڪجهه ڏينهن کان عصمت چغتائيءَ جي پيڻ ڀر واري فلٽ ۾ اچي رهي آهي. رات هن سان دير تائين ادبي گفتگو ٿيندي رهي، ان ڪري دير سان نند آئي هئي."

"هٿ نيري ڪي"، مون ڪاوڙجي، پهريون ڀيرو هن کي ٺوڪيو، "سڀاڻي چوندين ته عصمت چغتائي پاڻ اچي ڀر واريءَ فلٽ ۾ رهي آهي، ورجينا وولف اچي رهي آهي، ايملي برانت اچي رهي آهي ۽ پنهنجو ناول 'ودرننگ هائيٽس' (Wuthering Hights) لکي رهي آهي!" ظهور نظر مون

ڏانهن حيرت مان ڏسي چيو، ”اڙي، توکي اعتبار نه ٿو اچي. چڱو هل ته توکي هن وٽ وٺي هلاڻ؛ ڇانهه به هن وٽ ئي ٿا بيٺون.“

پوءِ جاويد قمر کسي اٿسي ڇڏي، ظهور نظر مون کي سامهون واريءَ فلٽ وٽ وٺي آيو ۽ ان جو در کڙڪايائين. در کليو، ته مون ڏٺو ته در جي ناڪن پٺيان لٽڪيل پردو لڏي رهيو هو. اسان اندر وياسين ته ڪمري ۾ ڪوبه ڪونه هو. ظهور ان ڪمري سان لڳ بٺي ڪمري ۾ ويو ۽ ٿوريءَ دير کان پوءِ موٽي آيو ۽ چيائين، ”ويهه، ڇانهه اچي ٿي.“

”عصمت بمبئيءَ ۾ ڏاڍي خوش آهي، شاهد لطيف سان شادي ڪئي اٿائين.“ ظهور نظر اهڙيءَ بي تڪلفيءَ سان چيو ڄڻ عصمت چغتائيءَ يا شاهد لطيف جي خاندان سان هن جي خاندان جا ستن پوڙهيَن کان تعلقات هئا. ڪجهه دير کان پوءِ هو ڀر واري ڪمري ۾ ويو ۽ ڪاٺ جي ٿري ۾ ڇانهه جي ڪٽلي ۽ ٻه ڪوپ کڻي آيو. اسان ڇانهه پيتي ته پوءِ هن چيو ته ”هل نه هليون“ ۽ پوءِ ڀر واري ڪمري ڏانهن ڏسي چيائين، ”چڱو اسان وڃون ٿا. جي عصمت ڏانهن خط لکين ته هن کي منهنجا سلام لکجانءِ. مان پٺيان ٿو ته هن وٽ ’پيڪار‘ جو شمارو بهڄي ويو هوندو.“

Gul Hayat Institute

ٻاهر نڪري، مون کي ظهور نظر چيو، ”بيٽا، تون به ڇا ياد ڪندين، عصمت چغتائيءَ جي پيڻ توکي ڇاهه پياري آهي.“ ڪجهه ڏينهن کان پوءِ اردوءَ جو مشهور ترقي پسند شاعر سردار جعفري هندستان مان ڪراچيءَ جي مختصر دوري تي آيو. انجمن ترقي پسند مصنفين هن جو شايان شان استقبال ڪيو ۽ برنس گارڊن ۾ هڪ ادبي نشست رکي جنهن ۾ ڪيئي اردوءَ جا اديب ۽ شاعر آيا. نشست کان اڳ ڪامريڊ اشرف منهنجو، ظهور نظر جو ۽ ٻين ڪيترن ئي اديبن ۽ شاعرن

جو سردار جعفريءَ سان تعارف ڪرايو. سردار جعفريءَ جو شڪل صورت جو وجهه ۽ بااثر شخصيت جو مالڪ نظر آيو. تقرير ڪندي هن علامه اقبال تي به گالهايو ۽ هن جي شاعريءَ تي هيگل، نيتشي، فشتي (Fishte) وغيره جي جرمن فلسفي جي اثر جو ذڪر ڪجهه اهڙيءَ ريت ڪيو، جو سامعين مان هڪ شخص، جو علامه اقبال ۽ سردار جعفريءَ ٻنهيءَ جو مداح ٿي نظر آيو، هن جو ڌيان علامه اقبال جي ڪارل مارڪس تي لکيل سٽ 'نيسٽ پيغمبر و ليڪن در بغل دارد ڪتاب' ۽ لينن جي تراني 'اٽهو ميري دنيا ڪي غريبن ڪو جگادو' ڏانهن ڇڪايو ۽ پنهنجيءَ راءِ کي ٽيڪ ڏيڻ لاءِ فيض احمد فيض جو علامه اقبال تي لکيل نظم پڙهي ٻڌايو جو 'نقش فرياديءَ' ۾ شايع ٿي چڪو هو. سردار جعفريءَ هن سان اتفاق نه ڪيو، جنهن تي هو رنج سان سردار جعفريءَ کي ڏسي خاموش ٿي ويو. مون کي ائين نظر آيو ته يا ته سردار جعفري پاڪستان جي حقيقت نه سمجهي سگهيو هو يا ڄاڻي وائي ان کي سمجهڻ کان انڪار ٿي ڪيائين.

نشست ختم ٿي ته ظهور نظر سردار جعفريءَ کي چيو ته عصمت چغتائيءَ جي پيڻ هٿ کي چانهه تي مدعو ڪيو، آهي. پر هو ظهور نظر مون کي، اشرف ۽ هڪڙي ٻئي اديب کي به چانهه جي دعوت ڏني، جنهن جو نالو مون کان وسري ويو آهي. ان تي سردار جعفريءَ هن کي باقي رهيل اديبن کي به دعوت ڏيڻ لاءِ چيو. پر ظهور نظر ائين ڪرڻ کان اهو چئي مجبوري ڏيکاري ته "فلٽ ۾ ايترو ماڻهن کي ويهارڻ لاءِ ڪافي جاءِ نه آهي." اهو ٻڌي ڪيترائي ترقي پسند اديب، جي سردار جعفريءَ جا مداح ٿي ڏنا، مايوس ٿي، هن کان موڪلائي هليا ويا. پوءِ اسان سيمئي گالهائيندا فلٽ تي پهتاسين. ظهور نظر فلٽ جي دروازي تي ٺڪ ٺڪ ڪئي، در کليو، در جي پٺيان ٽنگيل پردو لڏيو ۽ اسان ڪمري ۾ اندر ويسين.

ته ڪمري ۾ ڪوئي نظر نه آيو. ظهور نظر اسان کي ڪمري ۾ وڃايل دريءَ تي ويهڻ لاءِ چيو. دريءَ تي ويهي سردار جعفريءَ ظهور نظر کان پڇيو، ”پاڻي، عصمت جي پيٽ ڪٿي آهي؟“ ظهور نظر جواب ڏنو، ”هوءَ ڀر واري ڪمري ۾ اوهان لاءِ چانهه ٺاهي رهي آهي.“ ان تي سردار جعفريءَ چيو، ”پاڻي، هن کي چئو ته پهرين مهمانن سان ملي، چانهه پلي پوءِ ٺاهي.“ ظهور نظر ٻئي ڪمري ۾ وڃي ڪجهه دير کان پوءِ موٽي آيو ۽ چيائين ته، ”هن معذرت پيش ڪئي آهي. دراصل هوءَ ڀردو ڪندي آهي ۽ غير مرد جي سامهون نه ايندي آهي.“ ان تي سردار جعفريءَ چيو ته، ”پوءِ بهتر ٿيندو ته مان هتان هليو وڃان.“ ۽ ائين چئي هو اڻڻ لڳو ته ظهور نظر هن جي ڪلهن تي ٻنهي هٿن سان زور ڏئي هن کي فرش تي ويهاري ڇڏيو ۽ چيو ته، ”چانهه پسي وڃو.“ مجبور ٿي، سردار جعفري ويهي رهيو. خاموشي جيئن پوءِ ٽيئن پاري ٿيندي وئي ۽ ٻوساٽ کان ٻاهر نڪرڻ لاءِ سردار جعفريءَ چيو، ”حيرت آهي ‘احاف‘ جي مصنف جي پيٽ ڀردو ڪندي آهي!“

ڪجهه دير کان پوءِ ظهور نظر اندر ويو ۽ ساڳيءَ ڪاٺ جي ٿري تي چانهه جي ڪٽائي ۽ ڪوپ ڪئي آيو ۽ چانهه ٺاهي لڳو.

اوچتو سردار جعفريءَ چيو، ”پيٽ، ٻاهر اچ! اسان کي غير ته نه آهيون؛ اڄ پاڻ اچي چانهه ٺاه.“

اندران ڪوبه جواب نه آيو. مون ماحول جي بي چسائيءَ ٽارڻ لاءِ سردار جعفريءَ کي چيو، ”سردار صاحب! جي هن کي تنهنجي منهن پوڻو هجي ها ته پاڪستان ڇو اچي ها!“ ان تي هو کلي ويٺو. ٻيا به کليا. مون سمجهيو ته اندران به ڪوئي ٿهڪ ايندو پر ڪوئي ٿهڪ نه آيو.

مون کي اڄ تائين پڪ نه آهي ته ان فلٽ ۾ عصمت چغتائيءَ جي پيٽ رهندي هئي يا ٻي ڪائي عورت رهندي هئي.

ڪٿي ائين ته نه آهي ته اها فلمت خالي هئي ۽ ان جو
 اندرون دروازو ظهور نظر جي فلمت ۾ ڪلندو هو ۽ ظهور نظر
 کي ڇانهن هن جي ماءُ ڏاهي ڏيندي هئي ۽ عصمت چغتائيءَ جي
 پيش واريءَ فلمت جو دروازو جاريءَ قمر کولي لکي ويندو
 هـو! ●



Gul Hayat Institute

هڪ ڀيري ڪراچي ۾ جي ايڪسيلش هونل ۾ آل
پاڪستان رائيترس گلب جي ميٽنگ جي صدارت ڪري، هال
مان ٻاهر نڪتو هوس، ته قرأه العين حيدر سان ملاقات ٿي، جا
به ميٽنگ ۾ موجود رهي هئي. نه ڄاڻان مون کي ڪهڙيءَ
ڪٿي ڪنيو جو مون هن کي چيو، ”قرأه العين مان چاهيان ٿو
ته تنهنجي ناولت ’سيتا هرن‘ جو ترجمو سنڌي ۾ ڪيو وڃي؛
اهو پهريون اردوءَ جو ناول آهي جنهن کي سنڌ جو پس منظر
آهي.“

”گهڻا پئسا ڏيندين؟ گهڻا پئسا ڏيندين؟“ هن پنهنجي
هٿ سان اشارو ڪندي اردوءَ ۾ چيو.
مون هن ڏانهن ڏٺو ۽ ڀانواڻي ڪاڻي، قطب مينار تان
ڦهڪو ڏئي هيٺ ڪريس.

هڪڪندي، مون هن کي جواب ڏنو، ”قرأه العين! مان
'آگ ڪا دريا' جي مصنف جي قيمت ته ڪٿي نه ٿو سگهان،
تون پنهنجي قيمت پاڻ ٻڌاء، مان ادا ڪرڻ لاءِ تيار آهيان.“
”وري شرارت!“ هن هلڪڙائيءَ سان چيو.

ڪجهه وقت کان پوءِ مون چرو چاتيءَ مان چڪي
ٻاهر ڪڍيو ۽ قرأه العين کي شڪ جو ڦٽندو ڏٺو. امان رائيترس
گلب جي ميٽنگن ۾ ”ڪاڀي رائيت قانون“ تي ڪافي بحث
ڪري، گورنمينٽ کي موڪلڻ لاءِ مسودو ٺاهيو هو، ۽ بحث
جي دوران اديبن بار بار شڪايت ڪئي هئي ته ناشر هنن جو
معاوضو ڪاڻي ٿا وڃن. شايد ان بحث جو اثر اڃا قرأه العين تي
هو، جڏهن مون هن کي ’سيتا هرن‘ جي ترجمي لاءِ چيو هو! ●

سال ۱۹۶۳ع ۾ مان دهليءَ ۾ ڪنهن هوٽل ۾ نرسيل هوس. هڪ ڏينهن مان پنهنجن ڪجهه دوستن سان تاج محل گهمي، موٽي دهليءَ آيس، ته هوٽل جي ڪمري ۾ ميز تي سجاد ظهير جو ڪارڊ رکيو هو ۽ ان جي پيرسان سنڌو سماج جي سيڪريٽريءَ شيام ڀاڳيا جي چئي رکي هئي. شيام ڀاڳيا لکيو هو ته سجاد ظهير مون سان ملڻ آيو هو ۽ منهنجي نه هجڻ سبب موٽي ويو هو ۽ شيام کسي چئي ويو هو ته هو مون کان ملاقات لاءِ وقت وٺي، کيس اطلاع ڏئي. ساڳئي ڏينهن شيام ڀاڳيا مون وٽ آيو ۽ ساڳي ڳالهه ڪيائين، جا هن چئيءَ ۾ لکي هئي. مون شيام کي چيو، ”هاڻي وڏي ڳالهه آهي ته سجاد ظهير پاڻ مون وٽ آيو هو. ٻيهر هن کي تڪليف ڏيڻ مناسب نه آهي. مان پاڻ هن وٽ هلندس. اوهان هن کان ملاقات لاءِ وقت وٺو.“

شيام ڀاڳيا سجاد ظهير سان وقت طي ڪري، مون کي ۽ رشيد ڀٽيءَ کي سجاد ظهير جي پاءُ جي بنگلي تي وٺي هليو، جو غالباً ان وقت نهرو ڪئبينٽ ۾ هو. بنگلي جي لان تي سجاد ظهير، رضيه سجاد ظهير ۽ مشهور هندستاني اديب ملڪه راج آنند وينا هئا. اڃا سجاد ظهير منهنجو پنهنجيءَ رفيق حیات رضيه ۽ ملڪه راج آنند سان تعارف مس ڪرايو ته ملڪه راج آنند مون کان پڇيو، ”اوهان بمبئيءَ مان ٿا اچو؟“ مون جواب ڏنو، ”هاڻو.“

ان تي ملڪه راج آنند وري پڇيو، ”ڪيرت ٻاٻائي اوهان جو دوست هوندو؟“

”هاڻو، منهنجو پراڻو دوست آهي،“ مون جواب ڏنو. ان تي هن چيو، ”پر هو مون کي رابليٽي چو نه. ٿو ڏئي؟“ اوهان ڏٺو هوندو ته هن منهنجو ڪتاب ’ڪولي‘ سنڌيءَ ۾

منهنجي اجازت کان سواءِ ترجمو ڪري ڇپايو آهي. بهتر آهي ته اوهان هن کي اطلاع ڏيو ته مون کي يڪدم رايلائي ادا ڪري، نه ته ان لاءِ مون کي عدالت جو درڪڙ ڪاڻهو پوندو.“ مان پهرين ته هڪو هڪو ٿي ويس پر پوءِ ڪاوڙ آئي ۽ دل ۾ چيس، ”ڪيرت نه ڏاڍو پڙهيل ماڻهو آهي. هن دنيا ۾ جي ترقي پسند ادب جو مطالعو ڪيو آهي. نه ڄاڻان هن ٻيا هزارين ناول ڇڏي، ’ڪولي‘ جو ترجمو ڇالاءِ ڪيو!“ مون سجاد ظهير ڏانهن ڏٺو. هو پيلو ٿي ويو هو. جواب ۾ مون ملڪ راج آندو ڪي چيو، ”بمبئيءَ موٽي ويندس ته هن کي چوندس.“

جڏهن هنن کان موڪلائي، اسان موٽي رهيا هئاسين، مون رشيد پٽيءَ کي چيو، ”پٽي! ڏک جي ڳالهه آهي. سنڌي ادببن کي ڪتاب ڇپائڻ لاءِ پيمت تي پٽي ٻڌڻي پوي ٿي. ڇا اهو ڪافي نه آهي، جو هي انهن کان رايلائي طلب ڪري رهيو آهي.“ ●

سال ۱۹۶۴ع ۾ مان، ابراهيم جوڻو، جمال ابڙو ۽ رشيد ڀٽي جيپ ۾ نگر پارڪر کان ڪجهه پنڌ تي پڻ-چڪي ڏسڻ ٿي وياسين. رستي تي هڪ ويڙهي اڳيان ڊرائيور جيپ بيهاري، ته لوڙهي جي گليءَ مان هڪ ريمارڻ نڪري آئي. پورو ولائني ون، گج هيٺيان گورو پيٽ، نوٽ تائين عاج جي پڪي، گورا ڏورا، ڪنن ۾ ڌرگلا، مڙن ۾ جهيرڻا، چم چم ڪندي وڃ وانگر وراڪو ڏنائين. ڊرائيور هن کي نياپو ڏئي، جيپ اڳتي هلائي. منهنجيءَ زندگيءَ ۾ ڪيئي خوبصورت عورتون آيون هيون پر اهڙي ڪابه نه آئي هئي، جا اوڀري هوندي به ڪن پل ۾ ائين دل تي نقش ٿي وئي هجي. ان کي ڪيئي سال گذري ويا، پر هن جي ياد منهنجي دل ۾ تازو رهي.

ڪافي وقت پوءِ، مان ارينا سان ماسڪو جي پيڪنگ هوٽل جي ڪمري ۾ روسي شئمپين پي رهيو هوس ۽ هن کي چٽائي ڏسي رهيو هوس - ساڳيو نڪ سڪ، ساڳيون ون واس، گوريون ٻانهون، گوريون پنيون، گوري ڳچي جنهن مان چڻ شئمپين نظر ٿي آيو، ۽ فراڪ، جنهن جي هيٺان جوڙ جا ڪچا سنگ هئا جن کي ٿر ۾ 'آڊو' چيو ويندو آهي!

مون هن کي ٿر جو مٿيون حادثو ٻڌائيندي چيو، "تون مون کي ملڻي هئين نه ته تنهنجي هڪ جهاک منهنجي من ۾ ايترا سال اڏڪي نه بيهي ها."

"اوهان مشرقي سڀ وهمي آهيو،" ارينا مرڪندي ورائيو، "آخر تون به ته مون کي مليو آهين. مون ته تنهنجي جهاک ڪٿي نه ڏٺي هئي!" ●

تون چوڀن ٿو ته وڪالت جو ادب سان ڇا؟
 علامه اقبال بئريسٽر هو پر وڪالت نه ڪيائين.
 فاني بدايونِيءَ کي وڪالت راس نه آئي ۽
 رڳو هن جي مفلسيءَ هن جي شاعريءَ کي
 پاس آميز بڻايو. تون ته ڪامياب وڪيل آهين،
 وڪالت تنهنجي ادبي تخليق لاءِ ڪارآمد
 ڪيئن ٿيندي؟

مان جواب ۾ پنهنجيءَ ذاتي ٻاڏريءَ مان هيٺيون
 نوٽ پيش ڪيان ٿو. منهنجيءَ ٻاڏريءَ ۾ اهڙا
 ڪيئي نوٽ آهن:-

هنن کي خاڪي وردي ڪفن کان وڌيڪ ڪنڀاڻيندي
 آهي. ٿاڻو گهاٽو آهي، جو ٻوئين رت ڦڙي چوسي ٿو وٺي. پوليس
 ان لاءِ نه آهي ته پوري جاچ ڪري ۽ انصاف لاءِ پاڻ پتوڙي.
 خون ٿيو، ڏاڙو لڳو، رن ڀڳي يا زوريءَ ڪٽي وئي، ڪنهن
 جي پونگيءَ کي باهه ڏني وئي يا مال جي چوري ڪئي وئي.
 فرياد پوءِ لکي ويندي، پهرين ٿاڻي منشيءَ/جمعدار/صوبيدار کي
 رشوت ڏيئي پوندي، فرياد توڙي سچي هجي، فرياديءَ کي ڳنڍ
 ۾ ڪجهه هجي نه هجي، ڳهه ڳڻو وڪڻي، پاڙو اوڙو پٽي، قرض
 پڪو ڪڍي، ڪٿان به آئي، هر ويڏي ڏئي ضرور. پوءِ پوليس واردات
 تي ايندي ته ڳوٺ ۾ ٽاڪوڙو پوندو. اڃا دانست نامون ئي نه
 ٺهندو ۽ لاش تڏي تي ئي پيو هوندو، ته همراھ ڇپيلو پائيندا.
 آخر ڪامورو ڪٽو، مشهور مڙو ايندو ته ٻوڙ ماني ته کائيندو،
 لنگهن تي ڪاروايون ته نه ڪيون وينديون آهن! نه رنيءَ جا
 ڳوڙها سڪا، نه چوري ٻار کي آلت ڏني وئي، هرڪوئي
 اوطاق جي چنڊ ڦوڪ ۾ لڳي ويو آهي. آخر ٿاڻي جا عملدار
 آيا آهن، آجيان ته لهائون! ڪيڪر، ڪنگهڪار، آئي وئي جو

آدرپاءُ پنهنجو پڻ، آفيسر جو ڪٽو - هرڪوڻي ائين مڙي آيو آهي چڻ ڪنهن کي به موتيءَ فوتيءَ جو ڪوڻي خيال ئي نه آهي. سڀنهن جي چانو ۾ جمعدار فوتيءَ جي ٽڪن جو مشير - نامون ٺاهي رهيو آهي ۽ صوبيدار سوچي رهيو آهي ته 'جوابدار سڀني آساني آهن، ويهه ٽيهه هزار وهبي ويندا؛ اڳئين خون ۾ به ڏي، ايس. پي. باهم ٿي ويو هو ته حساب پورو نه مليو آهي. هن پيري نوٽن جون ٿهينون ڏسي ٺري پوندو.'

ٿوري دير کان پوءِ ماني اچي ٿي. ڪٽ تي بافتي جا چريل دسترخوان وڇايا وڃن ٿا. جن تي الله ۽ محمد جا نالا لکيل آهن ۽ ان تي صوبيدار لاءِ اڌاريون آندل چينيءَ جون پليٽون ۽ ٻين لاءِ جست جا وٽا ۽ پيس جون پنڊيون رکيون وڃن ٿيون ۽ هرڪنهن کي حيثيت آهر گڙيون ۽ ريهو ڏنو وڃي ٿو. رت گڙنديون آڱريون گيهه گڙنديون مانڊيون پچائي موڪلين ٿيون ۽ هر اوگرائيءَ تي بسمل الله جي صدا بلند ٿئي ٿي. آخر اهوئي ته آهي جنهن روز ازل تي هرڪنهن جو مقسوم لکيو آهي، هرڪنهن جي رزق جو ذمو ڪيو آهي! هو پيراڍو نريءَ جي ميڪ کي چنڊڪو ڏئي ڪڍي رهيو آهي ۽ ان کي زور سان چوسي شڪر الحمدالله چئي رهيو آهي.

ماني پوري ٿئي ٿي، ته هرڪوڻي لسيءَ جا به گلاس پئي ٿو. ڍاڻي پيٽ تي، لسيءَ جي گوراڻ ننڊ ڪسي نينڊ ڏئي ٿي، ۽ هرڪو اوپاسيون ڏئي، چپري هيٺان سمهي پوي ٿو. فقط هڪڙو سڀاهي، بيل گاڏيءَ تي لاش رکائي، صوبيدار کان ليٽر وٺي، فوتيءَ جي ڀاءُ سان گڏ اسپتال ڏانهن روانو ٿيو آهي.

مٿان اونهارِي جو سڄ ازل جي اک وانگر ٻري رهيو آهي ۽ هيٺان ٻسڙ مان بيل گاڏي چنگهندي چيڪندي وڃي رهي آهي ۽ ان تي هڪ بي ڪفن، بي وطن لاش آهي، جو جيئري به مٿو هو ۽ مٿي به مٿو آهي - ڪٿي ڪٿي ڪنڊيءَ جي چڊي چانو هوا کي هلاڪڙيون ٿڌون هڻي رهي آهي، نه ته

سڄو دڳ آنت ۽ آبس آهي. هاڻي لاش ڪنو ٿي رهيو آهي ۽ سڀاهي ان جي بڻانس کان بچڻ لاءِ منهن ٽسي پٽڪي جو پلمڻ ڏئي رهيو آهي. اوچتو هو فوتي ۽ جي پاڻ کي چوي ٿو، ”سڄ ۾ سڙون به اسان، خرچي به اسان کي نه ملي.“ فوتي ۽ جو پاڻ اهو ٻڌي، مونن مان منهن ڪڍي ٿو ۽ پڳ جي پلو مان ڪجهه رهيا ڇوڙي هن کي ڏئي ٿو. سڀاهي ۽ کي آنت گهٽبي نظر اچي ٿي. نيٺ اسپتال به اچي ٿي. ڪمپائونڊر چار ڏوڪڙ وٺي، لاش اسٽريچر تي کڻائي، حادثاتي وارڊ ڏانهن نئي ٿو. پوءِ ڪمپائونڊر ۽ سڀاهي ۽ جي وچ ۾ سس پس ٿئي ٿي. لاش چيربو نه گرمي ۽ ۾ رجھي ويندو. وي ڪپ نه ڪئي وڃي ۽ پوسٽ مارٽم وارو فارم ائين ئي ڀرڻو وڃي. قانون، اخلاق ۽ ذميداري تي بحث ٿئي ٿو ۽ نيٺ ڪجهه ڊاڪٽر، ڪجهه ڪمپائونڊر کي رشوت ڏئي وڃي ٿي ۽ لاش نئون سنئون موٽي ملي ٿو ۽ بنا پوسٽ مارٽم جي پوسٽ مارٽم نوٽ ٺاهيا وڃن ٿا. هوڏانهن صوبيدار لائڊي ۽ جي ڇانو ۾ پاسا ورائي رهيو آهي ۽ فريادي هن کي وڃڻو هڻي رهيو آهي. هن جو مٿو ويهائي جي گرمي ۽ ۾ پگهرجي ويو آهي ۽ هن جي تن ۾ تلاءُ آهي. هو ننڊ ۾ ان جو ڪوئي جهڙو منهن ڏسي رهيو آهي، جنهن جي مڙس کي خون ۾ جهليو هئائين ۽ جاڻائي تي سڌڪا پري رهي هئي. اوچتو سوسي ۽ جي شلوار جو آگٽ ڇڙي نانگ بڻجي وڃي ٿو ۽ هوا ۾ ٽپو ڏئي ڦاسي ۽ جي ڦندي ۾ بدلجي وڃي ٿو ۽ ڦندي ۾ هن جو مڙس لڙڪي رهيو آهي، جنهن جي ڪڍ هن رت لڳل ڪهاڙي لائي هئي ۽ جنهن کي مارڪٽ ڪري هن مئجسٽريٽ وٽ پاس ڏياري هئي. هو، جو بي قصور هو، تنهن ڦاسي ۽ جي سزا ڪاڏي هئي. هن رشوت ڪاڏي هئي، هن ڦاسي ڪاڏي هئي! عجيب ڪاڏو آهي هن ديس جو! پر هو ڪير هو؟ ڪير؟ ڪيئي ڦاسي ڪائي ويا، ڪيئن چئجي، هو ڪير هو! هن لاءِ انسان انسان نه آهي، فريادي آهي يا

جوابدار آهي، سڀئي آسامي آهي يا اڻهي، ڏنڀرو آهي، جهنگو آهي، ڪيڪڙو آهي جو هن جي ڪڪيءَ جي ڪاريءَ ۾ پنهنجا چار ڇڏي وڃي ٿو. هو ڪير هوندو آهي، جو عدالت جي پڇري ۾ چپ وانگر هوندو آهي ۽ جنهن کي سرڪاري وڪيل ڪارو جهو پاڻي ڪنهن پوپي وانگر ڏسندو آهي ۽ جنهن جي سڊول سرير کي هـو ڊئو ڊيمڪڙو جڇ پنهنجي اوچيءَ ڪرسيءَ تان ڪرپ سان ڏسندو آهي؟ هو بي ڏوهه آهي پر پوءِ پـ پـ ڪـ جي قلم ۳۰۲ جو ڏوهي آهي ۽ ڦاسيءَ جي ڦندي ۾ لڙڪي رهيو آهي.

ننڍ ۾ صوبيدار جي اکين مان ڳوڙها ٽپڪي رهيا آهن ۽ وڃڻ جي جھلڪي تي هن جي اکين ۾ ٿڌا پيدا ڪري رهيا آهن.

ننڍ! تون هر ڪنهن لاءِ ساڳي نه آهين. تو ڪڏي ۽ ڪانٽرڪي ڪڏهن به معاف نه ڪيو آهي. تو وٽ هن جو جوڳو ڪيتو موجود آهي. تنهنجو هـر سڀنو هن لاءِ ڦٽڪار آهي، ڦٽڪو آهي جو هن کي لڇائيندو رهندو آهي؛ پر هـي تنهنجو ڀاءُ، هي موت نه سڀ کي معاف ڪيو ڇڏي!

لڙيءَ به پھريءَ جو هن کي جاڳ ٿئي ٿي. هو اوباسيون ڏئي اٿي ٿو. اڃا لڪ لڳي رهي آهي. ڪانئون ڪانگيرن مان ٻاهر نه نڪتا آهن. لائڊيءَ ۾ هڪ ڪنجليءَ هائو، ڪنگيءَ وٽو ڪتو پنهنجن ڇيڇڙن تي گهر کي رهيو آهي. ڪنجيءَ جي چوٽيءَ مٿان هڪ هبل ڪيڪرائون ڪري رهي آهي. هـو ڪتي کي 'هل' چئي، ڪٿ تان اٿي ٿو ۽ ڀرسان رکيل ٺڪر جي ڪؤنري مان منهن تي چنڊا هڻي ٿو. صاحب کي سنڀرندو ڏسي، عملو به تيار ٿئي ٿو. رات جوابدارن جي گهٽ ۾ ڊاٻو ڪرڻو آهي. ●

جڏهن جي ڳالهه، آهي تڏهن آرتوار موڪل جو ڏينهن
 هوندو هو ۽ ان ڪري چنڇر شام جو سکر جا وڪيل گهڻو
 ڪري آفيس بند رکندا هئا. انهن مان ڪي شام جو سئنيما
 تي ويندا هئا ۽ ڪي جيم خانو ڪلب ۾ وڌيڪ پئسدا هئا يا
 رمي يا برج کيڏندا هئا. سياري ۾ مان به، پهريءَ جي ماني
 کاڌي، ڪار ۾ باگڙجي هليو ويندو هوس. باگڙجي سکر کان
 اٺ ميل پري آهي ۽ ان جي ڀر ۾ ٻيلو آهي. ڪار بند تي
 روڪي مان ٻيلي ۾ گهمڻ هليو ويندو هوس. ٻيلي ۾ مون کي
 عجيب سڪون ملندو آهي ۽ پکي پکي، وڻ وڻ، ڍوري ناري
 سان قربت جو احساس ٿيندو آهي. مون سدائين محسوس ڪيو
 آهي ته مون کي مارڪس کان ٿارو وڌيڪ ويجهو رهيو آهي، ۽
 انقلاب، خونريز ۽ طبقاتي جهاد لاءِ رغبت جا مون ۾ پنهنجي
 ماحول سان نفرت پيدا ڪئي آهي. دراصل منهنجي فطرت سان
 عين مطابقت نه ٿي رکي. مان ڪنهن ڪنهن وڻ کي ايتريءَ
 سڪ سان ڀاڪر ڀائيندو آهيان جيتريءَ سڪ سان ڪامريڊ
 حيدر بخش جتوئيءَ سان ڪراچي جيل ۾ ٻانو هيم، ۽ ٻيلي ۾
 ڪاٺ ڪٽي کي پير جو ڌار ٽڪيندو ڏسندو آهيان ته مون کي
 ناراض شين ۾ هڪڙو لکندو نظر ايندو آهي. جديد ٽيڪنالاجيءَ
 جي پيداوار مون تي ڪوئي جادو جو اثر نه ڪندي آهي ۽
 مان صنعتي ترقيءَ کي ”جديد سهوليتون“ ڪوٺي نظرانداز
 ڪري ڇڏيندو آهيان. ناظم حڪمت سان محبت جي باوجود،
 هن ۾ ۽ مون ۾ اهو فرق آهي ته هيءَ ڀرپور ڪائنات مون
 لاءِ ڪنهن به شپ يارڊ يا اسٽيل مل کان وڌيڪ پرڪشش
 ۽ باعيني هوندي آهي، ۽ مان ان جي ڪنهن به راز کي افشا
 ڪرڻ جي نه ڪوشش ڪندو آهيان ۽ نه پاڻ ۾ اهڙي صلاحيت
 ڀائيندو آهيان، ۽ ان کي، جيئن به آهي، پنهنجي حسن ۽ حيرت-

آفرينيءَ سان، ائين ئي ڏسي لطف اندوز ٿيندو آهيان. مون کي مفڪر جو دماغ آهي به يا نه، پر هڪ مصور جي دل ضرور آهي.

باگڙجيءَ جي ٻيلي ۾ مان چور چڪار جي پڻ کان گولين سان ڀريل روالور کڻي ويندو هوس. ڊگ تي ٻيلي جي ٺيڪيدارن جا مقرر ڪيل چوڪيدار، جي ڪاٺين جي چوڪڙين تي پهرو ڏيندا هئا، مون کي سڃاڻي ويا هئا، ۽ منهنجي طلب تي مون کي چانهه، چڪي ٺاهي ڏيندا هئا، ڪنڊين ۽ ٻيرن جي وٽن هيٺان، سيار جي لٽيءَ ۾ ڦيرائون ڪاڏيندڙ. سرنهن جي سڪل ڦرين ۽ وٽن جي چٽيل پنن جي وچ ۾ ويهي، جڏهن چوڪيدار سڪل ٽارين کي باهه ڏئي، چانهه جي ڍيڳڙي ان تي رکندا هئا، تڏهن باهه جون چٽنگون هٻا ۾ ٽانڊائن وانگر اڏامنديون هيون، ۽ ٻريل ٽارين مان ٺهيل اگر انهن شاعرن جي اکين وانگر دهڪندا هئا جن کان صديون مون کي جدا نه ڪري سگهيون آهن ۽ جي جن مون سان ٻيلي ۾ گڏ هوندا هئا ۽ مان پنهنجي چانهه جي ٻيالي هوا ۾ مٽي ڪري، رس خان يا روحل فقير يا ٻئي ڪنهن پراڻي يار جي نالي ٽوسٽ ڪري پيئندو هوس.

باگڙجي ٻيلي جي اندر هڪ وڏو ڍورو آهي جو شفق جي پاڇاڻن ۾ مون کي انگريز مصور ڪانسٽيبل (Constable) جي تصويرن جي ياد ڏياريندو آهي. سيار جي ۾ ان ڍوري تي سوين پرڏيهي پکي اچي لهندا آهن، آڙيون، هنجرون، نير گهيون، ڊگوش، ٻڏا، چيڪلا، ٻوٽا، ڦاراوا، لنگها، ٽوٽا وغيره. مان انهن پکين کي آڪير سان ڏسندو هوس ۽ ڪڏهن ڪڏهن انهن جي نالي تي سوچي، مون کي سنڌي ٻوليءَ جي قدامت ۽ وسعت تي پيار ايندو هو. لنگهي پکيءَ تي اهو نالو ان ڪري پيو هو، جو هو اٿڻ مهل دهل وانگر 'ڊب ڊب' ڪندو آهي. ڊگوش ڳاڙهي رنگ جو وڏو پکي ٿئي ۽ ان کي ڏسي الاجي چو مون

کي شولوخوف جي ياد ايندي هئي. شايد ان ڪري ته هو ٻين کان وڏو هوندو آهي، رنگ جو ڳاڙهو هوندو آهي ۽ ڊگوش جي پڇاڙيءَ ۽ شولوخوف جي اڳياڙيءَ ۾ شين جو اکر آهي. اهو سبب به ٿي سگهي ٿو ته ٻئي روسي آهن، ڊگوش سائيميريا جو ۽ شولوخوف قازقستان جو.

پکين وانگر مون کي مڇين سان به محبت هوندي آهي ۽ مهاڻن سان انهن جي باري ۾ ڳالهائيندي نه ٿڪبو آهيان؛ مان ننڍو هوندو هوس ته ٻيڙيءَ تي چڙهي، زنده پير ويندو هوس ۽ ميربحرن کان پلن، ڏنڀرن ۽ ٻين مڇين جي باري ۾ پڇائون ڪندو هوس. مون کي اڃا تائين ياد آهي ته انهن ڏينهن ۾ مون کي هڪ ميربحر ٻڌايو هو ته پلو واري ۽ ڏنڀرو ڪپڪ ڪائيندو آهي ۽ چرڪا، سينگار يون ۽ ڪڳا شڪاري مڇيون آهن. مان وڪيل ڇو ٿيس ۽ آمريڪي ناول نويس جان اسٽينبڪ (John Steinbeck) وانگر بحري حياتيات (Marine Biology) جو ماهر ڇو نه ٿيس، اهو قصو ڪنهن ٻئي وقت بيان ڪندس. سائنس سان مون کي ڇڙ نه آهي، دراصل مون کي ان سان بيحد محبت آهي. مون شاعريءَ ۽ سائنس ۾ ائين تضاد محسوس نه ڪيو آهي جيئن ليوناردو دوانسيءَ ۽ مصوريءَ ۽ سائنس ۾ تضاد محسوس نه ڪيو هو. ها، پر مان ليوناردو وانگر سائنسدان نه آهيان ۽ هن جي نالي کي وڃ ۾ آڻي پيڇا انايت جو مرڪب ٿيو آهيان (اها ٻي ڳالهه آهي ته مان پنهنجا ڪي شعر موناليزا سان بخوبي پيٽي سگهان ٿو). سائنس سان محبت جي باوجود مون کي سائنس جي انهي هر مداح تي ڇڙ آهي، جودهلاريءَ وانگر ڏونڪي جي چوٽ تي چوندو آهي ته سائنس ڪائنات جي هر اسرار کي سمجهڻ ۽ سمجهائڻ جي اهل آهي.

مان ڀانيان ٿو ته ڳالهه ڊگهي ٿي وئي آهي، دراصل مون کي چوڻو اهو هو ته منهنجي فطرت جي هر مظهر سان محبت آهي، پوءِ اهي وڻ هجن، پکي هجن، ڍنڍون ڍورا، درياءَ

يا سمنڊ هجڻ يا انهن ۾ پلندڙ مڇيون ۽ پيدا ٿيندڙ گاهه هجڻ. سنڌ جي ڏينن ۽ ڍورن ۾ ٿيندڙ گاهه - ڏيس، ٽوپ، ڪل، نڙ، ڪاراندو، پهي، پٽ، پرڙ وغيره - جو پتو پتو مون کي پيارو لڳندو آهي ۽ مون کي ائين محسوس ٿيندو آهي ته گاهه کي به پڪي ۽ وانگر ساهه آهي. مون ته ايسٽائين محسوس ڪيو آهي ته پاڻي کي به ساهه آهي ۽ ڪڏهن ڪڏهن اڳين يوناني فلسفين وانگر مون پاڻيءَ کي ئي شين جي اصل حقيقت سمجهيو آهي. هڪ ڀيري مان استنبول ۾ باسفورس سمنڊ جي ڪناري تي ٺهيل شيرازن هوٽل ۾ ترسيل هيس. هوٽل ۾ هر ڪمري کي هڪ شيشي جي ديوار هئي جنهن مان باسفورس جو منظر نظر پئي آيو، جنهن تي ڪيئي پاڻيءَ جا جهاز بيٺا هئا. هڪ ڏينهن پيپرڪي جو مون شيشي واري ديوار تان پرڏا هٽايا ته سامهون باسفورس جي ڏنڌلي تصوير نظر اٿي. آهستي باڪ ڦٽندي وئي ۽ جهازن جا سڙهه ۽ ٽوها آسمان جي پس منظر ۾ نظر اچڻ لڳا ۽ باڪ جا گاڙها شعاع پاڻيءَ تي پيا جو پرڻي رات وڇايل چادر وانگر لهرائڻ لڳو. نه ڄاڻان ته رات جو پيٽل ترڪي شراب راڪيءَ جو اثر هو (پر مان پانڀان ٿو ته ائين نه هو)، مون کي ائين محسوس ٿيو ته باسفورس مان سيلاب اڀري رهيو آهي، چوڌاري ڀرليءَ جو پاڻي آهي، شيرازن هوٽل به پاڻيءَ سان پاڻي ٿي ويو آهي ۽ مان پاڻ پاڻيءَ جو هڪ قطرو آهيان ۽ چوڌاري بحر بيڪران آهي جنهن ۾ ترتي ۽ آسمان ٻئي ٻڏي هڪ ئي ويا آهن. مان پانڀان ٿو ته هندستاني ويدانتيءَ سوامي رام تيرٿ به ساڳي ڪيفيت محسوس ڪئي هوندي جنهن وقت هن ”تون به لهر، مان به لهر“ چئي جمنا ۾ ٽپو ڏنو هو ۽ ان سان هڪ ئي ويو هو.

ماڻهوءَ جو من به ڏاڍو چنچل ٿئي ٿو. ٻل ۾ هتي ٻل ۾ هتي. مون ڳالهه شروع ڪئي باگڙجيءَ سان ۽ وڃي پهتو آهيان باسفورس تي. سو جنهن ڏينهن جي مون ڳالهه ٿي ڪئي، ان ڏينهن مان

بهلي ۾ ڏوري جو ڪنارو ڏٺي، ڪافي اڳتي نڪري ويو هوس. اتفاق سان ان ڏينهن مون کي ڪاٺين جي چوڪڙين تي ڪوڻي چوڪيدار نظر نه آيو. چوڌاري ڇپ ڇپات هئي. اوچتو بندوقن جا ٺڪاو ٿيا. مون ڏٺو ته هوا مان پنج نيرگهيون ڦهڪو ڏئي پاڻيءَ ۾ ڪريون. مان وڻ جو پاسو ڏئي بيٺم ته ڪافي دور چار همراھ بندوقون جهلي بيٺا هئا. انهن مان مڪڙي بندوق ڀر تي رکي، ور مان چاقو ڪڍي کوليو ۽ پاڻيءَ ۾ گهڙيو. ٿوريءَ دير ۾ هو پنج ٿي پڪي کڻي آيو جن مان ٽي فير سان مري چڪا هئا ۽ ٻه زخمي ٿي ڦٽڪي رهيا هئا. هن انهن ٻن کي چاقوءَ سان سير ڏني. بندوق سان مل ته هونءَ ٿي حلال ليکيو ويندو آهي. بندوق جي ٺڪاو تي ڪيترائي پڪي اڏاسي ويا هئا، ۽ آسمان ۾ رڙو رڙو پئجي وئي هئي پر ٿوريءَ دير کان پوءِ ڏوري تي وري بلڪل سانت چانئجي وئي. مان پانڊان ٿو ته هابيل جي قتل کان پوءِ قابيل به چوڌاري اهڙي سانت محسوس ڪئي هوندي. ورنه گذري ته وري هڪ وڻ ڏوري تي اڏامندو آيو. پر تي بيٺل همراهن مان ٻن چئن ان تي فير ڪيا. پنج ڇهه پڪي پاڻيءَ ۾ ڪري پيا. چاقو وارو همراھ پنهنجيءَ سٿل جا پاڇا گهنجي، گوڏي ڀر پاڻيءَ ۾ گهڙيو ۽ ’لڙڪ لڙڪ‘ ڪندو اهي پڪي به پاڻيءَ مان ڪڍي آيو. مون ڏٺو ته انهن پڪين ۾ هڪڙو شولوخوف هيو، منهنجو مطلب آهي ته هڪ ڊگوش هيو. وري سانت چانئجي وئي، وري ٻيا وڻ آيا. وري فير ٿيا، وري پڪي پاڻيءَ ۾ ڪريا، ڪي فير سان مري ويا ۽ ڪن کي پڪڙي چاقوءَ سان سير ڏني وئي. آخر ۾ هنن وڻن تي ويٺل ڏهه پندرهن ’ڪوڪڙات‘ ماري جن جو گوشت لو وارو ۽ بي مزي ٿيندو آهي ۽ انهن کي ڪوڻي به شوق سان کائيندو نه آهي. جڏهن رات ٿي ۽ وڻ ٿڌا وڻده ۾ ڍڪجي ويا، مان وڻ جي اوت مان نڪري شڪارين کان اٽڪل ويهن قدمن تي ٻي وڻ جي

اوت ڏٺي بيمس. هنن سڪل ٿاريون ميڙي مڇ ٻاريو ۽ ٻه پڪي
 لوھ جي سيخ ۾ وجھي انهن کي مڇ تي سجهي ڪرڻ لڳا.
 هڪ همراھ وسڪي ۽ جي ٻوٽل کولي ۽ گلاس ۾ هڪ هڪ
 پيگ وجھي پاڻي ملايو ۽ پوءِ هر ڪنهن بي تي ڍڪ پيٽا. ايتري
 ۾ چاقو واري همراھ ڪوڪڙاٽ کڻي پري اڇلايا ۽ چيائين
 ته ”اڄ سؤ کن پڪي ماريا آهن، اهي ڪافي آهن، ڪوڪڙاٽ
 ڪير کائيندو! مان پٺيان ٿو ته ڪوڪڙاٽ جو گوشت حرام
 آهي.“ سڀني هن سان اتفاق ڪيو. پوءِ چاقو واري همراھ
 ڊگوش کي ٽنگن کان جهلي ايتو لٽڪايو. باھ جي روشنيءَ
 ۾ هن جو انقلابي رنگ هونءَ کان به وڌيڪ ڳاڙهو نظر آيو.
 پوءِ هو ڊگوش جا ڪنڀ ڪپي هن کي چاقو سان چلائڻ لڳو.
 اوچتو مون کان رهيو نه ويو. مون روالور جون ٻه
 گوليون شڪارين طرف هلايون جي هنن کان ٿورو دور ڪنڊيءَ
 جي ٿڙ ۾ لڳيون. چاقو واري همراھ جي هٿ مان ڊگوش
 ۽ چاقو ٻئي وڃي پٽ تي پيا ۽ هن جا ٻيا ساٿي به چرڪ
 ڀري، ٿيو ڏٺي اٿيا. مون ساڳي وقت وحشي چيخ ڪري چيو
 ”ظالمو!“ شڪارين مان هڪڙي رڙ ڪئي ”ڏاڙيل!“ ”ڏاڙيل!“
 ”ڏاڙيل!“ باقي چئن به رڙيون ڪيون. مون هڪ گولي وڌيڪ
 هلائي ته هو شڪار ڇڏي وٺي ڀڳا.
 تنهن کان پوءِ مون باقي چار گوليون به هلايون ۽ هر
 گولي فير ڪرڻ کان اڳ رڙ ڪري چيو ”ظالمو!“.....
 ”ظالمو! ظالمو! ظالمو!“ جي رڙين سان جهنگ گونجي اٿيو.
 هو سڀئي ڊوڙندا اوندهه ۾ گم ٿي ويا. مون سوچيو ته مون ته
 هنن کي جيترو پڇاڻي ڪاڍيو آهي پر رستي تي جيڪڏهن ڪنهن
 سوڌر هنن کي وڃ هڻي هنن جا آندا ڪڍي وڌا يا هنن کي
 نانگ کاڌو ته مون کي افسوس نه ٿيندو ڇو ته هو خوني هئا.
 مون افسوس سان باھ جي روشنيءَ ۾ ڏهن پندرهن مثل
 ڪوڪڙاٽ ڏٺا جن جو گوشت ڪوڏي به نه کائيندو آهي. پوءِ

مون باءِ جي ڀرسان ڪريل ڊگوش کي ڪٿي جهول ۾ جهليو ۽
چيو ته ”شولوخوف! جي هي وري تنهنجي شڪار تي آيا ته
هنن کي سڌو ڇاتيءَ ۾ گولي هڻندس.“

پوءِ مون منهن مٿي ڪري آسمان ڏانهن ڏٺو. ان جي
سڀني تي چنڊ ٽائٽ وانگر لڙڪي رهيو هو. زندگيءَ جي
تجربن منهنجيءَ سوچ ۾ گهڻي ڦير گهير آندي هئي. جو اهو
واقعو اڃا به ڪجهه سال اڳي ٿئي ها ته مان اهو ٽائٽ زور
سان چئي، آسمان جي منهن ۾ هڻان ها. ●

ٿارو - آمريڪا جو فطرت پرست اديب.
جان اسٽينبڪ - آمريڪا جو نوبل انعام يافتہ ناول نويس.

Gul Hayat Institute

مان رومانيا جي مصور ماڻڪلو باراباس* جي تصوير ”سالستيءَ جا جابلو ڪسان مارڪيٽ جي رستي تي“** ڏسي رهيو هوس. اها اصل تصوير بڊاپيسٽ ۾ آهي پر ان جو آثارو (Replica) بخارست ۾ آهي. تصوير ۾ نظر اچي رهيو آهي ته وڏن جي جهڳٽن ۾ ويندڙ هڪ عورت ٿٽونءَ تي سوار آهي ۽ ٻيءَ چانورڙي ۾ ڊاٻو ڪيو آهي ۽ پنڊيءَ سان ڪجهه ڪڍي رهي آهي؛ هڪ گهو ۽ ٻيندڙو هاري ٿٽونءَ جي واڳ جهلي بيٺو آهي ۽ ان تي سوار وينگس کي ڪجهه چئي رهيو آهي ۽ ٻيو هاري جنهن کي سينٽ پال جهڙي ڏاڙهي آهي ۽ جنهن کي ڦٽڻ سان ٽوپي پئي آهي، گهي هاريءَ ڏانهن ڪن ڏسي، هن کي سمجهڻ جي ڪوشش ڪري رهيو آهي. هارين ۽ هاريائين پٺيان ڪنڊيءَ جهڙا گهاٽا وڻ آهن. تصوير ۾ ڪسان فطري منظر جو اڏوٽ انگ لڳن ٿا.

مٿين تصوير ڏسي، منهنجين اکين اڳيان هڪ ٻي تصوير

اڀري اچي ٿي—

(ان کي ڪيئي سال ٿيا. منهنجي مرحوم پيءُ ستر جريب زمين چڙهي هئي جا اسان جو نلو پلو سهارو هوندي هئي. فصل تيار ٿيندو هو ته منهنجو ڪمدار، مون کي پنهنجي گهوڙي تي سوار ڪري، انهيءَ تي وٺي ويندو هو ۽ هڪ پيري—)

فضا ۾ ڪوريمڙي جي چار واري چپ چاپ آهي. مان گهوڙي تي هڪ سڪل واه مان وڃي رهيو آهيان. منهنجو ڪمدار، جنهن کي مينڊيءَ لڳل چاپٽين ڏاڙهي آهي، مون سان

* Miklo Barabas, 1810-1890

** Mountain peasants of Saliste on way to Market.

نوٽ:- سالستي رومانيا جي هڪ رستي آهي.

گڏ پيدل هلي رهيو آهي. ڪنڊيءَ جون سگرڊيون منهنجي مٿي کي لڳن ٿيون ته هڪ پورو تتر هوا ۾ اڏامي ٿو ۽ هن جا پر هوا کڻي ڦٽنچيءَ وانگر ڪترن ٿا. سيارِي جي هوا ۾ ڌرتيءَ تي ڪريل سڪل پنن تي سڻن جي چيٽڙ جو آواز اچي ٿو. سامهون هڪ گڪو هاري اچي ٿو، ڪمدار سان حالي حوالي ٿئي ٿو، هن سان گڏ هن جي ڪڙي ٽڙي وڏور ڌيءَ آهي جنهن جي گهگهي ۾ آرهه ائين ڏيکاري ڏسي رهيا آهن ڄڻ ڪنهن ڳوٺريءَ ۾ به جيئرا جانور بند آهن. هو هر ڳالهه تي 'خدا خبر ڪندو' چئي رهيو آهي. هن جو سارو مذهب خوف تي مبني آهي. ائين ٿو لڳي ڄڻ هن کي سرديءَ، پيريءَ، موت کان خوف اچي رهيو آهي ۽ ان تي هن پنهنجو ايمان اوني لوئيءَ وانگر ويڙهي ڇڏيو آهي.

اڳتي وڌون ٿا ته هڪ ڪرڙوڻ هاري ملي ٿو. هن کي ڇڏي، ته ڪڇي ڏاڙهي آهي. هو ڪاوڙ ۾ آهي، ڇو ته عدالت هن جي فرياد خارج ڪري ڇڏي آهي. هو ڏند ڪرڻي ٿو ته هن جون هميون ۽ مٿيون مهاڙيون جنڊ جي پٺن پڙن وانگر هڪٻئي سان رڳڙجن ٿيون ۽ پوءِ چوي ٿو، 'هلو' پراڻا نه ٿيندا آهن. گهوڙي کي ايندو ڏسي جهنگ ڪڪڙ ٽهي ٿي ۽ ان جي ٿام تي به هڏهد اڏامي وڃن ٿا.

سڪل واھ جي ڀرسان ٻئي آهي جنهن تي باجهريءَ جا سنگ ڪنهن بوجريءَ هليءَ جي پٺيءَ وانگر لڳي رهيا آهن. گپيل هنڌ اڳتي وڃون ٿا ته ٽيون هاري ملي ٿو. هن جي ڏاڙهي ڪوڙيل آهي، ڪارا شهپر وٺل آهن ۽ مٿي تي اهر ڏنل اجرڪ جو ڦنڊل مور ٽڪيءَ وانگر تڙيل آهي. هن جي ڪهاڙيءَ جو ڦر سج جي ترورن ۾ تجلا ڏسي رهيو آهي. (ڪهاڙيءَ جي ڦر جون ٻئي واچون اڃايل لڳي رهيون آهن ۽ اڃا رت نه چڪي اٿائون).

هو به ڪمدار سان حالي حوالي ٿئي ٿو. هو سریت

سان ملاقات لاءِ سنبريل آهي. منهنجو ڪمدار به سِير سواد ڪندو آهي ۽ چوندو آهي، ”سائين، مڙس رڳو گهمڻ نه ويندا آهن، گهمڻ گهٽڻ ويندا آهن.“

ائين اڳتي وڌندا رهون ٿا. پهل جي ڌاريءَ کي ٽڪيندڙ ڪاٺ ڪٽو، هيڏانهن هوڏانهن ڏسي ڌاريءَ ۾ ڇهنب هڻي ٿو، ڄڻ ڪنهن جي امانت ۾ خيانت ڪري رهيو آهي ۽ پوءِ گهوڙي سوار کي ايندو ڏسي، پڙڪو ڏئي اڏامي وڃي ٿو. ائين ماڻهو ملن ٿا، رنگا رنگ پڪيڙا اڏامي وڃن ٿا ۽ سڄ ڪهاڙيءَ سان ڪنهن ڪاريءَ جي لٿل منڍيءَ وانگر ڦيرائين ٿا. ڪاٺيندو هيٺ وڃي ٿو ۽ سڪل واھ ۾ سانجهي ٿي وڃي ٿي — سڪل واھ، جنهن ۾ بيٺل پاڻيءَ جي ايتري ڇر به نه آهي جو ان ۾ ڪوئي ڪرندڙ پن ڇر ڀر پيدا ڪري سگهي. مان سوچان ٿو ته جي مان مصور هجان ها ته، ڪيتريون نه تصويرون ڪڍي سگهان ها! ڇا مان پنهنجيءَ شاعريءَ ۾ ايتريون تصويرون ڪڍي سگهان ٿو؟ ●

مون سورينٽلي آرٽ نسي ڳالهائيندي، پنهنجي دوست
حمایت علي شاعر کي چيو، ”مون سورينٽلي مصور سٺو بيدار
ڊاليءَ (Salvador Dali) جي ڇپيل ڊائريءَ ۾ هڪ هنڌ پڙهيو
هو۔“ نه، ڄاڻان هتي هوئل جا پيرا منهنجي پليٽ ۾ ٽريل
کيڪڙي جي بدران رٿل ٽيليفون ڇو نه ٿا کڻي اچن!

ڊالي جو اسپين ۾ ڄائو نپنو هو، مٿئين ڊائريءَ جي
اشاعت وقت آمريڪا جو شهري هو ۽ ديوانگي هن جو ڏندو
ٿي چڪي هئي. هن جي هر تصوير جنهن جو موضوع پنهنجي
تحت الشعور جو اظهار هو ۽ جنهن جو شعوري فهم، جي
ناممڪن نه هو ته به نهايت مشڪل هو، لکين ڊالرن ۾
وڪامندي هئي.

مون هن جي ڊائريءَ ۾ مٿيون جملو پڙهي سوچيو هو
ته جي مون کي به ساڳيو لڙهو اچي ته مان جهڪر هيٺ
لکان۔

”هڪ تنورو ڪنڌيءَ جو خواب لهي رهيو آهي.“

يا

”طوفان اچي رهيو آهي.“

درياهه پنهنجي آرڪسٽرا تيار رکي آهي.

ان نسي حمايت علي شاعر چيو، ”پر تنهنجي ڳالهه ۽
ڊاليءَ جي ڳالهه ۾ ڪهڙي مشابهت آهي!“

”ڪاٿي به نه،“ مون جواب ڏنو، ”ان کي ئي سورينٽلي
آرٽ چئبو آهي. ها، اسان ٻنهي ۾ هڪ ڳالهه ساڳي آهي ته
آرٽ ذريعو آهي، مقصد نه آهي جيتوڻيڪ مقصد ٻنهي جا
مختلف آهن.“ ●

تاريخ حالات جي منطقي رشتي کسي بهي پرواهي سان
ڏسندي آهي پر تاريخ نويس ماضيءَ تي گهري نظر رکندو آهي
ته حالات ۾ منطقي رشتو ٺهي پوندو آهي.

بي جنگ عظيم کان ڪجهه وقت اڳ مون پهريون ڀيرو
مرحوم لطف الله بدويءَ کي شڪارپور ۾ هاڻيءَ در لڳ هڪ
چاپ خاني ۾ ڏٺو هو. ان وقت هو هڪ مختصر حقيقي اڳيان
مجدد ۽ مجتهد ۾ فرق تي پنهنجي خيالات جو اظهار ڪري
رهيو هو ۽ هن جي گفتگو ۾ مجدد الف ثاني، شاعر، ولي الله،
سيد احمد بريلوي، شاعر اسماعيل شهيد، سر سيد، مولانا حالي،
علامه اقبال وغيره جا نالا بار بار پئي آيا. ڪنهن وقت هن
اسلم جيراچوري ۽ چوٽري پرويز جا حوالا به پئي ڏنا ۽ اسد
ملتانِيءَ ۽ ظفر علي خان جا شعر به پئي پڙهيا. اها ساري گفتگو
اسلامي احيا جي باري ۾ هئي. ان کان اڳ مون مرحوم
لطف الله بدويءَ جا رڳو ڪجهه نظم ۽ گيت سنڌو رسالي ۾
پڙهيا هئا ۽ شڪارپور جي حلقن ۾ اهو تاثر هو ته لطف الله
بدوي ۽ ڪيٽلداس فاني شڪارپور جا به چوڻيءَ جا شاعر هئا،
جيتوڻيڪ بدوي صاحب فانيءَ کي نيم شاعر سمجهندو هو.

بي جنگ عظيم شروع ٿي چڪي هئي ته منهنجي
لطف الله بدويءَ جي وڏي فرزند احسان بدويءَ ۽ هن جي
رشتيدار لعل محمد لعل سان دوستي ٿي وئي. (احسان بدوي
پوءِ ڪراچيءَ ۾ سنڌيءَ جو پروفيسر ٿيو جتي هو رحلت
ڪري ويو.)

فقير غلام علي مسرور به (جنهن جو ڪتاب ’مسدس
مسرور‘ اسان ڪاليج ۾ درسي ڪتاب طور پڙهندا هئاسين)
لطف الله بدوي جو قريبي رشتيدار هو ۽ مان ڀانيان ٿو ته انهن
ڏينهن ۾ هن سرڪاري نوڪريءَ مان رٽائر ڪيو هو ۽ هاڻي

در کان ڪجهه پنڌ تي گوشه نشينيءَ جي زندگي بسر ڪندو هو. مان احسان بدويءَ ۽ لعل محمد سان گڏجي ڪڏهن ڪڏهن هن وٽ ايندو هوس. سرور فقير جي صورت ۽ سيرت بڻي لپائيندڙ هيون، هو تصوف جي صاف ستري هوا ۾ ساهه کڻندو هو، موسيقيءَ سان گهرو لڳاءُ رکندو هو ۽ ستار ڏاڍي چڱي وڄائيندو هو. جنهن وقت هو ستار تي پنهنجون گوريون چٽيون آگريون رکندو هو ته مون کي ائين لڳندو هو ته ستار جي تارن مان رابهل جا گل ڦٽي پوندا. هڪ ڀيري اسان آرهڙ جي گرميءَ ۾ هن جي اوطاق تي وياسين ته هو اک ٽپي ستار هلائي رهيو هو ۽ جڏهن هن ستار هلائي بس ڪئي ته مون ائين محسوس ڪيو ته اونهاري جو ڏينهن هڪ تازي سنگتري وانگر ڪچي ٻه اڌ ٿي پيو هو، جنهن جو مهلج ۽ تازگي شام تائين منهنجي روح کي فرحت ڏيندي رهي.

مرحوم لطف الله بدوي ڪنهن وقت جـوگي تخلص ڪندو هو، يڪتاري تي صوفيانہ ڪلام ڳائيندو هو ۽ خير محمد صوفيءَ جي ڪلام سان هن کي خاص رغبت هوندي هئي. مان يارنهن ٻارهن سالن جو هوس ته مون هن جو هڪ گيت 'وري ڪوڪ ڪويل آها ڪوڪ پياري' سنڌو رسالي ۾ پڙهيو هو جو مون کي ايترو ته وڻيو هو جو مون کي اهو پورو گيت ياد ٿي ويو هو (ڪجهه وقت پوءِ ڪنهن پراڻي اردو رسالي ۾ ڪنهن اردو شاعر جو گيت پڙهيو هو جنهن جي هڪ سٽ 'وہي ڪوڪ ڪوئل وہي ڪوڪ پياري' مون کي اڃا تائين ياد آهي.) مان جڏهن احسان بدويءَ ۽ لعل محمد سان گڏجي لطف الله بدويءَ وٽ ويو هوس تڏهن هو جوگي تخلص ڇڏي، بدوي تخلص اختيار ڪري چڪو هو. ان ڏينهن هن اسان سان علامه اقبال جي ڪتابن، اسرار خودي، رموز بيخودي ۽ ارمغان حجاز تي گفتگو ڪئي هئي ۽ اسرار خودي ۽ رموز بيخودي جي تتبع تي پاڻ جيڪا مشنوي فارسيءَ ۾

لکي هٿائين، اسان کي پڙهي ٻڌائي هٿائين. مون ائين محسوس ڪيو هو ته جنهن وقت مرحوم زير اضافت ۽ همزه اضافت جو استعمال ٿي ڪيو، هن جي فارسي شعر جو وزن ٽٽي ٿي پيو. مرحوم لطف الله بدويءَ ۾ خود داري خود پرستيءَ جي حد تائين موجود هوندي هئي. شهر ۾ هن کي هرڪوئي سڃاڻندو هو ۽ جيتوڻيڪ ائين نه ٿو چئي سگهجي ته ڪوئي هن سان محبت ڪندو هو پر هن جي عزت ضرور ڪئي ويندي هئي، جيئن ڪنهن اهڙي شيءِ جي عزت ڪئي وڃي جا ماضيءَ جو يادگار هجي ۽ جنهن جي نئين نسل کي چڱيءَ پرڄاڻ نه هجي، جيئن ڪنهن مينار جي يا جهوني قلعي جي يا ڪنهن مشهور جبل جي عزت ڪئي ويندي آهي.

مرحوم لطف الله بدوي پاڻ کي مفڪر اسلام سمجهندو هو ۽ مان پانپان ٿو ته اردو ڪتاب 'خون ڪي آڻسو' جو سنڌيءَ ۾ ترجمو به هن ئي ڪيو هو، جنهن ۾ هندستاني مسلمانن جي سياسي ۽ اقتصادي ابتريءَ جي باري ۾ لکيو ويو هو.

جڏهن روسي-جرمن عـدم جارحيت جي معاهدي (Russo-German Non Aggression Pact) جي خلاف ورزي ڪري، هٿار روس تي حملو ڪيو هو ۽ لينن گراڊ تي ٻي ڪري رهيا هئا تڏهن مرحوم لطف الله بدويءَ پنهنجو ولولي-انگيز نظم 'لينن گراڊ تي حملو' لکيو هو جو سنڌو رسالي ۾ شايع ٿيو هو. مرحوم بدويءَ جي بين الاقوامي سياست جي معلومات نهايت محدود هئي ۽ هن کي ترقي پسند ادب يا سياست سان ڪا رغبت يا دلچسپي ڪانه هئي. هن کي اهو معلوم نه هو ته روسي شاعرن سينٽ پيٽرسبرگ (لينن گراڊ) تي پشت، ٻي پشت طبع آزمائي ڪئي هئي ۽ پشڪن پيٽر اعظم جي انهيءَ آهني آزادي ۽ عزم جي باري ۾ لکيو هو ته نيوا (Neva) نديءَ جي سر واري علائقي ۾ عظيم عروس البلاد ٺاهي

ويندي ۽ ان عزم جي تڪميل لاءِ نه زندگيءَ جي پرواه ڪئي ويندي، نه خرچ جي، نه سيلاب جي، نه طوفان جي، نه سرديءَ جي، نه بيماريءَ جي، نه تڪليف جي نه موت جي؛ نه هن کي اها ڄاڻ هئي ته دوستو وسڪي سينٽ پيٽرسبرگ کي ”تيرگي ۽ تحت السرا جو شهر ڪوٺيو هو، سم جو شهر، ڏاسي جي گهوڙي سوار جو شهر، اهو شهر جو روس هو به ۽ نه به هو، جو ابد ۾ معدوم ٿي ويوئي، بي ڪنار بحر ۾، روس جي انتها ۽ يورپ جي ابتدا جي وچ تي نظر نه ايندڙ سرحد ۾“؛ نه هن اهو پڙهيو هو ته نراجواڊي ڪونن (Bakunin) جمهوريت پسند اليگزينڊر هرزن (Alexander Herzen) ليمن جي وڏو ڀاءُ، روسي اديب ترگنيف، چيخوف ۽ ڏالسٽاءِ توڙي سڀ ئي ليمن گراڊ ۾ نه رهيا هئا، تڏهن به انهن سڀني جي روح جي تربيت ليمن گراڊ ۾ ٿي هئي ۽ اتي ئي روس جا عظيم سائنسدان ۽ محقق رهيا هئا ۽ اتي ئي پافلوف (Pavlov) پنهنجا (Behaviourist Psychology) ۾ تجربا ڪيا هئا، نه هن کي فاشزم جي نظرياتي ۽ تاريخي پس منظر جي ڄاڻ هئي، نه اها ڄاڻ هئي ته روسي-جرمن عدم جارحيت واري معاهدي کان اڳ اسٽالن، روسي وزير خارج، مالوٽوف ۽ جرمن وزير خارج، ربن ٽراپ جي وچ ۾ ڪي ڳالهون ٿيون هيون ۽ ۲۴ آگسٽ ۱۹۳۹ع تي دنيا صبح جي اخبارن ۾ ان معاهدي جي باري ۾ شه سرخين پڙهي حيران ٿي وئي هئي؛ نه اها ڄاڻ هئي ته معاهدي کان پوءِ جڏهن روس ۽ جرمنيءَ پولنڊ تي حملو ڪيو هو تڏهن فرانس ۽ انگلنڊ جي اشتراڪين جا ذهني شيش محل ٽڙڪي، ٽڪرا ٿي ويا هئا، پر آخر هٿلر اهو وساري ڇڏيو هو ته جنگيون سياست سان ڪٿيون آهن ۽ نه سمن زوريءَ سان ۽ جڏهن ۲۲ جون ۱۹۴۱ع تي هٿلر ريڊيو تي روس سان جنگ جو اعلان ڪيو هو تڏهن هو نپولين جي شڪست کي وساري چڪو هو.

Fall of Paris مرحوم لطف الله بدي جنهن نه رڳو ناول نه پڙهيو هو پر الباءِ اهرنبرگ جو نالو به نه ٻڌو هو، تنهن پنهنجو عاليشان نظم 'لينن گراڊ تي حملو' ان ڪري نه لکيو هو ته هن لاءِ روسي انقلاب جي ڪاٿي اهميت هئي پر ان ڪري ته جنهن جرأت سان روس نازي جرمنيءَ جي حملي جو مقابلو ٿي ڪيو، اها جرأت بدويءَ جي حریت پسنديءَ جي ان تصور سان عين مطابق هئي جو هن کي علامه اقبال جي شاعريءَ ۾ نظر آيو هو. هو پاڻ اسلامزم جو نه رڳو قائل پر مبلغ ٿي چڪو هو، جمال الدين افغاني هن جو هيرو هو ۽ هن جو مرغوب شعر هو—

درويش خداست نه شرقي نه غربي
گهر ميرا نه دلي، نه صفهان نه سمرقند

ڪجهه سال اڳ مون کي هڪ دوست ٻڌايو هو ته "لينن گراڊ تي حملو" پڙهي، سنڌ جي ڪميونسٽ پارٽيءَ جي ڪنهن اهم رڪن مرحوم لطف الله بدويءَ سان رابطو قائم ڪيو هو ۽ هن کي ڪميونسٽ پارٽيءَ جي حمايت لاءِ آماده ڪرڻ جي ڪوشش ڪئي هئي پر مرحوم هن کي، اسلام ۽ علامه اقبال تي ٻه ڪلاڪ تقرير ڪرڻ کان پوءِ اهڙي حمايت کان صرف انڪار ڪيو هو. ان تي مون پنهنجي دوست کي ايم. اين. راءِ (M.N. Roy) جي آتم ڪهاڻيءَ مان هيٺيون واقعو ٻڌايو هو—

ايم. اين. راءِ سائنسي سوشلزم (Scientific Socialism) جو قائل هو ۽ پاڻ اسلامزم (Pan Islamism) جي انگريز دشمنيءَ کي سياسي اهميت نه ڏيندو هو ۽ نه وري مهاڻا گانڌيءَ يا سرحدي گانڌيءَ غفار خان جي آزاديءَ جي تحريڪ کي ڪاٿي جمهوري انقلاب جي تحريڪ سمجهندو هو. جيتوڻيڪ

ايم.اين. راء ان خيال جو هو ته تاريخ مشرقي بورجوازيءَ کان مغربي بورجوازيءَ وارو ڪردار ڪسي ورتو هو، تڏهن ته هن جو انقلاب جي ان جنم پٿريءَ تي ڀروسو هو جا ڪارل مارڪس ٺاهي هئي ۽ هن جو ويساهه هو ته بورجوازي چاهي يا نه چاهي، هندستان ۾ بورجوا انقلاب اچڻو هو ۽ جي ان انقلاب جي اڳواڻي بورجوازي نه ڪئي ته پرولتاري قوتون ڪنديون، لينن (Lenin) سان ڪجهه گڏ ڳوٺ ۾ سوچ ويچار کان پوءِ ايم.اين. راءِ اهو طئي ڪيو ته هندستان ۾ گانڌيءَ جي رهنمائيءَ هيٺ هلندڙ تحريڪ جي حمايت ڪري، ان کي انقلابي موڙ ڏنو وڃي. ان مقصد سان ايم.اين. راءِ کي **Turkestan Bureau of Communist International**, جو ميمبر مقرر ڪيو ۽ هن وچ ايشيا ۾ انقلابي قوتن کي منظم ڪرڻ لاءِ سمرقند ۾ رهائش اختيار ڪئي هئي. خلافت تحريڪ جي دوران سال ۱۹۲۰ع ۾، ڪي هندستاني مهاجر جي ترڪي ڏانهن جهاد لاءِ وڃي رهيا هئا، افغان حڪومت جي پابنديءَ جي باوجود افغان سرحد ٽپيا هئا ۽ انهن کي ترڪمانن گرفتار ڪيو هو. سرخ فوج ترڪمانن تي حملو ڪري انهن هندستاني مهاجرن مان اٽڪل ستر مهاجرن کي هٿ ڪري بخارا آندو هو جتان هنن کي تاشقند آيو ويو هو جتي هنن کي سرخ وردي بهراڻي وئي هئي ۽ سياسي فوجي تربيت ڏني وئي هئي پر هو آخر ٽائين ترڪيءَ ۾ جهاد لاءِ آيا هئا ۽ هندستان ۾ جمهوري انقلاب هنن لاءِ ڪاٿي اهميت نه ٿي رکي. ايم.اين. راءِ پنهنجي اٽم ڪهاڻيءَ ۾ لکيو آهي ته انهن مان جي تعليم يافته هئا، اهي ٻين سڀني کان وڌيڪ ڪتر اسلام پسند هئا ۽ هڪ آمريڪي ڪميونسٽ، جنهن انهن مجاهدن جي تنظيم پئي ڪئي، مياوسيءَ سان ايم.اين. راءِ کي چيو هو ته ”اسان انقلاب جي فوج نه تيار نه ڪري رهيا آهيون، خدا جي فوج تيار ڪري رهيا آهيون.“

بي جنگ عظيم دوران هندستان ۾ انگريز سامراج جي خلاف زبردست تحريڪ هلي رهي هئي ۽ ان جو اثر سنڌ تي به پيو هو جيڪوئيڪ مسلمانن جي اڪثريت ان تحريڪ کان بي نياز رهي هئي ۽ انهن جي تعليم يافتہ طبقي کي مسلم آم جي تصور برصغير جي تقسيم لاءِ مسلم ليگ جي قيادت ڏانهن راغب ڪيو هو. انهن ڏينهن ۾ صوفي چيئمنل، پروفيسر رام پنچواڻي ۽ ٻيا ڪانگريس جا حمايتي شڪارپور آيا هئا ۽ جمائي هال ۾ اڪبر اعظم جو ڏينهن ملهائي رهيا هئا ۽ ان جي آڙ ۾ سامراج دشمن تقريرن ۾ هندو مسلم اتحاد ۽ انگريز سامراج خلاف گڏيل جدوجهد جو پرچار ڪري رهيا هئا. جلسي جي صدارت فقير غلام علي مسرور ڪان ڪرائي وئي هئي. مرحوم لطف الله بدوي، احسان بدوي، لعل محمد ۽ آءِ گڏجي نڪتا هئاسين، جلسي ۾ دير سان پهتا هئاسين ۽ خالي ڪرسيون نه ملڻ سبب، پاسو وٺي بيٺا هئاسين. جلسي ۾ هندستان جو هڪ هندو مقرر به آيل هو جنهن جو نالو مون کان وسري ويو آهي پر اهو ياد آهي ته هن جو تخلص سخن هو. هن اردوءَ ۾ تقرير ڪئي هئي ۽ اهڙي لونءِ ڪانڊاريندڙ تقرير نه مون اڳ ٻڌي هئي ۽ نه اڄ تائين ٻڌي آهي. صوفي چيئمنل اڪبر اعظم جي قومي يڪجهتيءَ لاءِ ڪيل ڪوششن کي ايترو ساراهيو جو چڻ هن کان اهو وسري چڪو هو ته مسلم ليگ جو نظرياتي فلسفو اڪبر اعظم کي رد ڪري چڪو آهي ۽ اورنگزيب عالمگير جي دور کي اهميت ڏئي رهيو آهي ۽ هن کي هندستان جي تقسيم جو پهرين باني سمجهي رهيو آهي ۽ مسلم ليگ جي اها نظرياتي سوچ سنڌي مسلمانن جي تعليم يافتہ طبقي ۾ ڪافي مقبوليت حاصل ڪري چڪي آهي. پروفيسر پنچواڻي پنهنجو بار بار دهرائيل نڪتو پيش ڪيو ته هندوءَ جي ’ه‘ ۽ مسلم جو ’م‘ گڏبا نه هم (اسان) ٿي بوندو ۽ اسان پنهنجيءَ گڏيل جدوجهد سان وطن کي آزاد ڪرائي سگهنداسين. هو اهو وساري چڪو هو ته ’م‘ ’ه‘ جو

دم چلو ٿيڻ لاءِ تيار نه هو، ٻنهي ۾ ويڇو حد کان وڌي چڪو هو ۽ ڪانگريس ٻنهي کي هڪ پليٽ فارم تي آڻڻ لاءِ ڪوبه ٻنهي تڙين لاءِ قابل قبول اقتصادي پروگرام پيش ڪري نه سگهي هئي. آخر ۾ مسرور فقير صدارتي تقرير لاءِ آيو. مون هن ڏانهن ڏٺو ته هو شاه بلوط جي شهتير وانگر سڌو سنئون ٿي نظر آيو ۽ هن جي پيمت ۾ مرحوم لطف الله بدوي منهن ۾ پينل ٻهر جي تختي وانگر مڙي ويل ٿي لڳو. مسرور فقير نهايت مختصر تقرير ڪئي؛ هونءَ به سڀ وٽ هڪ موتي هوندو آهي. مون کي هن جي تقرير ته ياد نه آهي پر هن جون اکيون ياد اچي رهيون آهن، جن کي ڏسي مون لوڪ گيت جي ست 'اڪيون اڌل جون ٻرن مشعلان' جهونگاري هئي. صاف ۾ صاف آدينا انسان جون اکيون ٿينديون آهن ۽ جي اهي مشعلان وانگر ٻرن ته ڇا چئجي!

جاسو ختم ٿيو ته سڀئي ائي بيٺا ۽ وندي مانرم گهاٽڻ شروع ڪيو ويو. ايتري ۾ مرحوم لطف الله بدوي اوچتو رڙ ڪري چيو، ”وندي مانرم ڪفر آهي، اوهان هڪ درويش سان دوکو ڪري هن کان جلسي جي صدارت ڪرائي آهي.“ جلسي تي چڻ وڃ ڪري ۽ ترانو وڃ ۾ بند ٿي ويو. سرگواسيءَ ڇينمل مرحوم لطف الله بدوي کي سمجهائڻ جي ڪوشش ڪندي چيو، ”جوکي صاحب! وندي مانرم جي تراني ۾ نه رڳو ديس سان پيار جو درزن ڪيل آهي. ديس سان پيار ڪفر ته نه آهي؟“

”صوفي ڇينمل!“ مرحوم بدوي ٻيهر رڙ ڪري چيو ”مان جوکي نه آهيان، بدوي آهيان! ٻڌين ٿو مان بدوي آهيان، بدوي آهيان، بدوي آهيان! وندي مانرم سراسر ڪفر آهي، امان جلسي جو بائڪاٽ ڪيون ٿا.“

مرحوم لطف الله جي اها رڙ ته ”مان بدوي آهيان، بدوي آهيان، بدوي آهيان“ اڄ تائين منهنجن ڪنن ۾ گونجندي رهي آهي ۽ نه ڄاڻان ڪيستائين گونجندي رهندي! ❶

محمد چٽل 'چٽل' هڪ نيم حڪيم هو ۽ جميعت الشعراء جو ميمبر هو. مان نٿو هوندو هوس ته هو شڪارپور ۾ لکي در تي پنهنجو سامان پٽ تي پٽاري ويهندو هو، جنهن ۾ طرح طرح جون تيل جون شيشيون ۽ طباخ رکيل هوندا هئا. ڪن طبخن ۾ تيل ۾ مٿل ساندا ۽ ڪيڪڙن جيڏا پهاڙي وڇون پيل هوندا هئا ۽ ڪن ۾ مختلف رنگن جا سفوف ۽ حب پيل هوندا هئا. هن سان هڪ چوڪرو به ساڻ هوندو هو جنهن سان 'مان عامل تون معمول' وارو ڊرامو رچائيندو هو ۽ جنهن وقت ميڙ ۾ ماڻهو گهاٽ ٿيڻ لڳندا هئا، هو اردوءَ جو هيٺيون شعر ٻڌائيندو هو—

سچائي ڇهپ نهين سگهي، بناوت ڪي اصولون
 ڪه خوشبو آ نهين سگهي ڪاغذ ڪي بهولون

۽ اهو ڏسي ته عاڙي ميڙ ۾ ماڻهو منڊجي ويا آهن، هو تيل جون شيشيون ۽ ڪاغذ جي پڙين ۾ سفوف ۽ حب وڪڻندو هو ۽ چڱا پئسا ڪمائي وٺندو هو—

انهن ڏينهن ۾ جميعت الشعراء جو هڪ رسالو ”اديب سنڌ“ لاڙڪاڻي مان نڪرندو هو جنهن ۾ جميعت جي طرحي مشاعرن ۾ پڙهيل غزلن جو انتخاب شايع ٿيندو هو ۽ ايندڙ مشاعري لاءِ مصرح طرح، ان جو قانون ۽ رديف به ڏنل هوندا هئا. مثال طور هڪ مصرح طرح، جي رديف ”خالص“ هئي ۽ قافيه گلاب، شراب، خضاب، جلاب وغيره هئا ۽ ان جو وزن چار پيرا مفاعلاتن ڏنل هو ۽ وڌيڪ وضاحت لاءِ ”گلاب خالص“، ”شراب خالص“، ”خضاب خالص“، ”جلاب خالص“ وغيره قافيا ۽ رديف ڪنا ڪري ڏنل هئا.

انهن ئي ڏينهن ۾ هڪ نامعلوم شاعر جا شعر، جنهن جو ڪانوَ تخلص هو، وڏي طمطراق سان اديب سنڌ جي

انتخاب ۾ شايع ڪيا ويندا هئا ۽ انهن شعرن جيڪي
حلقن ۾ ڪافي ٿرڻو مچايو هو. ڪي چوندا هئا ته ڪانءُ
نظامي آهي ۽ ڪي چوندا هئا ته ڪراچيءَ جو ٻيو ڪوئي
شاعر آهي. جڏهن به جميعت الشعرا جا ميمبر هڪٻئي سان
ملندا هئا ته اهو سوال ضرور پڇندا هئا ته ”پتو ٻيو ڪانءُ
ڪير آهي؟“

جن ڏينهن جي ڳالهه آهي تن ڏينهن ۾ مان شڪارپور
ڪاليج پڙهندو هئس. هڪ ڀيري مان ريل ۾ سکر مان شڪارپور
موٽي رهيو هوس. ٻي مهاڀاري لڙائي شروع ٿي چڪي هئي؛
هندوستان ۾ ريل گاڏين جو تعداد اوترو ٿي هو ۽ مسافرن جو
تعداد وڌي ويو هو. ٿرڊ ڪلاس جو گاڏو، جنهن ۾ مان سفر
ڪري رهيو هئس، ڪچا ڪچ ڀريل هو. ويهڻ لاءِ جاءِ ڪانه
هئي، ان ڪري مان گاڏي جي در وٽ لوهي شيخ ۾ هٿ
وجهي بيٺو هئس. اوچتو ٻه ڄڻا پاڻ ۾ عجيب غريب گفتگو
ڪرڻ لڳا. انهن مان هڪڙو مٿئينءَ سٽ تي اوڪڙو ويٺو هو
جو ڳرڙڙيو سرڙڙيو هو ۽ ٻيو منهنجي ڀرسان بيٺو هو جو ميو
ستارو هو. مٿي ستاري ڳرڙڙي سرڙڙي ڪي چيو، ”نون ته سٽي ائين
ڏيئو آهين ڄڻ موسيٰ ڪوه طور تي ويٺو آهي.“ ان تي ڳرڙڙي
سرڙڙي ٺهه ٻه ورائيو، ”نون ٻيهه، ۾ ائين ٿو لڳين ڄڻ فرهاد
ڪوه بي سٽون ڪوٽي رهيو آهي.“
”موسيٰ، ڪوه طور، فرهاد، ڪوه بي سٽون! آهي ته
جميعت الشعرا جي مشاعرن ۾ بار بار دهريل لفظ آهن. پڪ ٿي
پڪ هي ڪي لاڙڪاڻي جا شاعر آهن.“
ايتري ۾ ڳرڙڙي سرڙڙي چيو، ”يلا ڪانو جو ڪو
پتو ٻيو؟“

”نه، ڪانءُ، عنقا ٿي ويو آهي،“ مٿي ستاري جواب ڏنو.
”عنقا جميعت الشعرا جي مشاعري ۾ بار بار دهريل
ٻيو لفظ!“ مون سوچيو.

هو پوءِ ائين پنهنجي لڏلي ٻوليءَ ۾ ڳالهائيندا رهيا.
جڏهن ريل لکيءَ جي ريلوي اسٽيشن تي بيٺي، هنن
پليٽ فارم تي لهي ڇانهه پيتي. ايتري ۾ هڪ عورت جا اڇي
برقي ۾ ڍڪيل هئي، پنهنجي مڙس سان گڏ ريل گاڏيءَ ۾
چڙهي لڳي. هن کي ڏسي ڳرڙئي سرڙئي چيو، ”وا، تقديرا لهلي
محمل جو پردو به نه هٽايو!“ مٿي متاري ڳرڙئي سرڙئي ڪي
ننهن کان چوليءَ تائين ڏسي هن کي سس-ر وٺايو، ”اک ورائي به
نه ڏنائين ته قيس فراق ۾ ڳري ڪندا ٿي ويو آهي.“ ان تي
ڳرڙئي سرڙئي تهڪ ڏنو ته ڪنگهه ۾ ويڙهجي ويو. ڪنگهه ڪنگهه
هن جي اکين ۾ ڳوڙها اڇي ويا ۽ ر ڪي ر ڪي چيائين، ”ڪٿي
آهي اسان جو مسيحا؟“ ڪئون، ڪئون، ڪئون، ”مسيحا؟“
ڪئون، ڪئون، ”يار ڪوئي شربت ديدار به نه ٿو پهچاري!“
ڪئون، ڪئون، ڪئون....

هڪ ٻي-ري جڏهن محمد چٽل عامل معمول وارو
ڊرامو پورو ڪري پنهنجا تيل سفوف ۽ حب وڪڻي چڪو
هو، منهنجي دوست مرحوم حبيب الله ڀٽي هن کي چيو، ”ميان
محمد چٽل! ڀلا اهو ته ٻڌاء ته ڪانءُ ڪير آهي؟“

”ڪانءُ!“ چٽل ٿڌو ساهه ڀري چيو، ”تيون ڏينهن
لاڙڪاڻي ۾ جمعيت الشعراء جو مشاعرو هو ۽ مصر طرح غالب
جي هڪ شعر جو مصرع هو—

ڪهتے هين جس کو عشق خلل ھے دماغ کا
ان مصرع طرح تي مون غزل پڙهيو هو جنهن جو

مطلع هو—

بابل نه يون ڪهے گي به ڪهنا ھے زاغ کا

ڪهتے هين جسکو عشق خلل ھے دماغ کا

۽ غزل جو مقطع هو—

ڏهونڏنا اسے بهوٽ ڪلاچي مين اي چهتل

ليکن ملا سه-راغ نه مجھکو ڪلاغ ڪا

ڪلاغ اهو ڪانءُ ئي نه آهي جنهن جي تلاش جاري آهي.“

”ميان محمد چٽل؛ فارسيءَ ۾ ڪلاغ ٽاڪرو ڪانو“ کي چوندا آهن، ڪانو“ کي زاغ چوندا آهن، مون هن کي ڇو، ”پر اوهان ته ڪهنه مشق شاعر آهيو، صحيح لفظ ته ’بهت‘ آهي ۽ ’بهوت‘ اردو ۾ متروڪ ٿي چڪو آهي.“

محمد چٽل، جو هر نيم حڪيم وانگر چرب زبان هو، جواب ڏنو، ”برخوردار! ’بهت‘ ۾ اها ڳالهه ڪٿي آهي جا ’بهوت‘ ۾ آهي؛ ’بهوت‘ ۾ گرومند ڪان چاڪي واڙي تائين چڪر اچي وڃن ٿا، ڪانو جي پوري تلاش سمانجي وڃي ٿي، ڪانءُ جو ڏاڍو وڏو شاعر آهي، ڪلاغ آهي، زاغ نه آهي.“ ●

Gul Hayat Institute

ڪامريڊ احمد منهنجو ۱۹۴۵ع کان دوست آهي جڏهن اسان ايم.اين. راھ جي ريڊيڪل ڊيموڪريٽڪ پارٽي (Radical democratic Party) جا ميمبر هئاسين. آزاديءَ کان ڪجهه سال پوءِ ايم.اين. راھ پنهنجي پارٽي ختم ڪري رينيسانس (Renaissance) تحريڪ شروع ڪئي، پنهنجي آتم ڪهاڻي ۽ ٻيا ڪتاب لکيا ۽ ڪجهه وقت کان پوءِ دل شڪست وٺي ديراڏون ۾ مري ويو. هن جي موت کان پوءِ هن جي ميڪسيڪن زال ايلن راھ کي به ڪنهن قتل ڪري ڇڏيو. پارٽي نه هن پاڻ ئي ختم ڪري ڇڏي هئي پر هن جي تحريڪ به لڳ ڀڳ ختم ٿي وئي. پر ڪامريڊ احمد چوندو آهي ته اڃا تائين هندستان ۾ ايم.اين. راھ جي تحريڪ جاري آهي، هن وٽ هن جا سڀ ڪتاب، ٽه ماهي رسالي مارڪسٽ رويو (Marxist Review) ۽ هفتيوار اخبار Independent India جا سڀ شمارا ۽ ٻيو تاريخي مواد ائين سنڀار لاءِ رکيل هوندو آهي جيئن گردواري ۾ گرنت رکيل هوندا آهن ۽ اڄ به هو ڪميونسٽ پارٽيءَ جي پراڻن ميمبرن تي چوهم ڇنڊيندو آهي ۽ ستنهه سال اڳ وارا دليل ورجائيندو آهي ته راھ انگريز سرڪار کان پيسا وٺي ڪو غلط ڪم نه ڪيو هو. (ايم.اين. راھ فاشيزم جو وڏو دشمن هو ۽ هي جنگ عظيم جي دوران انگريز سرڪار هن کي تيرنهن هزار رپيا مهينو ڏيندي هئي ته جيئن هو نازي جرمني، اٽلي ۽ جپان خلاف پنهنجي سياسي خيالن جي اشاعت ڪري سگهي.) ڪامريڊ احمد لاه ايم.اين. راھ اڃا تائين مٿو نه آهي ۽ هن جي تحريڪ ئي انسان ذات جي نجات آهي، جيتوڻيڪ هندستان ۽ پاڪستان جي ڪجهه دانشورن کان سواءِ ٻئي ڪنهن کي ايم.اين. راھ جو نالو به معلوم نه آهي. اڄ تائين ڪجهه پاڪستاني دانشور احمد وٽ ايندا آهن ۽ هن جي

گالھين تي پنهنجا وله، جهڙا هٿ سيڪيندا آهن. ها، جي مان هن سان رد ڪد ڪندو آهيان، ته هو مايوس ٿي ويندو آهي. ڪجهه سال اڳ ديوبند جو مهاجر مرحوم محمد علي ڪاظمي مون وٽ ڪنهن مقدمي جي سلسلي ۾ آيو هو. هو حسين احمد مدني جو وڏو مداح هو ۽ هن رت نه فقط حسين احمد مدني جا پير پڻ ديوبندي عالمن جا به سڀ ڪتاب موجود هئا. منهنجي گهر تي هن مون کي حسين احمد مدنيءَ جو ڪتاب ”اسير مالٽا“ پڙهڻ لاءِ ڏنو هو ۽ پوءِ ملت جي فرق نسي ڊگهي تقرير ڪري ٻڌايو هئائين ته علامه اقبال هيٺيون شعر حسين احمد مدني لاءِ چو اٿڪيو هو—

سرود برسر منبر که ملت از وطن است
چه بے خبر ز مقام محمد عـربي است.

(منبر تي بيهي چيائين ته ملت وطن مان ٺهندي آهي، محمد عربيءَ جي مقام کان ڪهڙو نه بيخبر آهي!)

محمد علي ڪاظميءَ جي اهڙين گالھين ڪري سي.آءِ. ڊي هن تي ڪڙي نظر رکندي هئي. هڪ ڀيري هو منهنجي آفيس تي اوچتو آيو ۽ ايوب پل ڏانهن اشارو ڪري چيائين. ”اسير مالٽا“

”ڇا؟“ مون حيرت مان پڇيو.

”اسير مالٽا.... روهڙي،“ هن وري چيو.

”مون نه سمجهيو،“ مون هن کي اردوءَ ۾ چيو.

”ياڻي،“ هن اردوءَ ۾ جواب ڏنو: ”مان چوان ٿو ته

حسین احمد مدنيءَ جو پٽ ڪراچيءَ وڃي رهيو آهي ۽ ريل ۾ روهڙيءَ مان اڄ لنگهڻو آهي. هن جي استقبال لاءِ هلندڙين؟

اسان هن جا سڀيئي پيروڪار روهڙي وڃي رهيا آهيون....“ مون هن کي بهانو ڏيئي ٿاريو ته، هو مايوس ٿي وڃڻ لڳو.

شايد هو سوچي رهيو هو ته ”اسير مالٽا“ جو پٽ روهڙيءَ مان لنگهي رهيو آهي ۽ جنهن کي ”اسير مالٽا“ جي مطالعي جي سعادت نصيب ٿي آهي، اهو اهڙي موقعي تي روهڙيءَ هلق کان ڪيئن ٿو لٺائي سگهي! هن جي مایوسي مون کي پاڪاڻين ڪهاڙيءَ وانگر مٿي تي لڳي. مون هن کي رڙ ڪري چيو، ”ڪامريڊ احمد! ترس، ترس مان هلاڻ ٿو!“

”ڪامريڊ احمد! ڇا مطلب؟“ محمد علي ڪاظمي غصي ۾ چمرندو هليو ويو.



Gul Hayat Institute

ڪاٿي مرڪ اکين ۾ ائين ڇمڪ پيدا ڪندي آهي-
جيئن سڄ جا پهريان ترورا هرڻ جي اکين ۾ پيدا ڪندا آهن-
اها مرڪ مون پنهنجي بزرگ دوست ڊاڪٽر مهڪريءَ جي
اکين ۾ ڏٺي آهي. هڪ ڀيري هن مون کي چيو، ”شاعر، تاريخ
جو ٽيون دور شروع ٿي چڪو آهي.“
”ڊاڪٽر صاحب! ڪهڙو ٽيون دور؟“ مون حيرت مان
هن کان پڇيو.

”بابا، قبل از مسيح ۽ بعد از مسيح کان پوءِ تارا مسيح
جو دور،“ هن جواب ڏنو. هن جي اکين ۾ ساڳي مرڪ هئي
جنهن جو مٿي ذڪر ڪيو ويو آهي.
پر مون هن جي اکين ۾ ٻي مرڪ به ڏٺي آهي جا
آئيني وانگر هن جو اندر پسائيندي آهي. هو بنگلور مان هجرت
ڪري آيو آهي. جنهن وقت به هن کي بنگلور جي ياد شدت
سان ايندي آهي تنهن وقت هو پنهنجي مضمون جي مٿان
پنهنجو فرضي نالو ”بنگلور مهڪري“ لکندو آهي. ان وقت
هن جي اکين ۾ مرڪ ائين ڇمڪندي آهي جيئن وارياسي جي
نتهڻ آس ۾ سڄ جا ترورا هرڻ جي اکين ۾ ڇمڪندا آهن ۽
هو ڪنهن ترائي لاءِ واجهائيندو آهي. ●

Gul Hayat Institute

هو ٿري چور هو پر چوريءَ جي ڳالهه اهڙي رس سان
 ٻڌائيندو هو چڻ مرزا غالب بيدل دهلوي جو ڪوئي شعر
 چورايو هو. * هڪ ڀيري هو مون کي پنهنجا تجربا ٻڌائي
 رهيو هو.

”چور ٽن قسمن جا ٿيندا آهن هڪڙا گهر جا چور
 ٻيا تر جا چور ۽ ٽيان ڏاڍا مڙس چور. ڏاڍو مڙس چور پنهنجي
 چني جي ست راڄيءَ ۾ چوري ڪونه ڪندو؛ اها ست راڄي
 چوڌاري ويهه ڪوهي ۾ ٽڙيل پڪڙيل هوندي آهي. ڏاڍو مڙس
 چور پنهنجي ذات کان به پاسو ڪندو؛ سوڍو سوڍي جي، سمون
 سمي جي چوري ڪانه ڪندو. ٿر ۾ ڏاڍ مڙسي واري چوري
 ٿئي ڪنهن ڀليءَ اٺڻيءَ جي يا گهوڙي جي، جنهن جي ڀتن
 ۾ هاڪ پئي وڃندي. ٺلهي وهت تي سڌ اهڙو چور نه ڪري.
 ٿر ۾ کانڙيا چور گهٽ ٿين جو گهر ۾ ايترو مال ئي نه لپي.
 ڀلي وهت تي ڀاڳين جو پهرو پيو هلندو، ۽ ڀاڳين جو وات
 به ڪونه رهندو ۽ ٻيا آئي وئي اڳيان واکاڻن جا دهل وڄائيندا.
 ڇي، ”ڀاڻو، سنهيءَ چيلهم ۽ سنهين ٽنگن واري اٺڻي اها اٺڻي
 جو ڏاڻن جي مهارڪي ٿوري ڇنڊ ڏئي، پوءِ واري پئي وڃندي،
 ڀتن جي پنڌ کي کائيندي ڏير نه ڪندي.“
 ڳالههون ڪندي هن وڌيڪ چيو، ”چور جي ذات جي

* بيدل دهلويءَ جو شعر آهي—

ٻوٽي گل ناله دل دود چـ راغ محفل
 هر ڪم از بزم تو برخواست پریشان برخواست
 ان نان مرزا غالب هيئن چوري ڪئي آهي—
 ٻوٽي گل ناله دل دود چـ راغ محفل
 جو ٿيري بزم سے نکلا وہ پریشان نکلا

سنگت جو ور ٿئي چور سان، سو همراھ، ٻيو وھت جا پار پتا
 هن کان پڇائيندو۔ ڪٿي ٿي آئي ٻڌجي؟ لوڙھو ڪيڏو وڏو
 آھي؟ گھر جي ڀاتين ۾ ڪيڏي مڙسي آھي؟ گھر ۾ ڪاٿر
 ھلائڻ جو ڪير ڪاريگر آھي؟ گھر ۾ ڪھڙا ڪھڙا لٽڙيا
 مڙس آھن؟ پھرو ڪيئن ٿو ھلي؟ ننڊ جو ڪچو ڪير آھي؟
 وھت آڏو ڪٿ وڃھيو گھڻا مڙس ٿا سمھن؟ گھڻي ڪھڙي
 پاسي کان آھي؟ وغيره وغيره۔ مھمان ٿي ھڪ اڌ ڦيرو بہ ڪڍي
 ايندو، سڀ وجھ، ور، گھٽ گھڻيڙ جاچي ايندو۔ ”هن مون ڏانھن
 معنيٰ ڀريل مرڪ سان ڏٺو ۽ ڳالھ، جاري رکي، ”گھٽ گھڻيڙ
 جاچي ايندو تہ پوءِ جيڪو هن جو ويجهو پار ھوندو ۽ چور
 بہ ھوندو، ان سان ڪندو صلاح سئولي۔ ڏاڍي مڙس چور جا
 راز جا سنگتي بہ ٿين ۽ وڌ ۾ وڌ ٿي، ڪنھن ٺڙڪو يا ڪچي
 چور يا چڱ مڙسيءَ جا سندرا ٻڌي ھلندڙ سان ڪونہ پوندن،
 صلاح سئولي ڪري، آڳو پيڇو سوچي، پوءِ نڪرندا پندہ،
 چوري ڪرڻي ھوندن تہ انھيءَ کان اڳئينءَ رات، سڄي رات
 پندہ کي چڪيندا، جڏھن وڃي بہ ٿي ڪوھ، بچندا، تڏھن اھو
 ڏينھن ڪنھن گھاٽي ٻھڙ ۾ ڪٽيندا۔“

”ٻھڙ ڇاڪي چوندا آھن؟“ مون هن جي ڳالھ، ڪسي

ڪٽيندي پڇيو۔

”ٻھڙ ننڍن وڻن جي جھڳٽي کي چوندا آھن، جتي چور
 ڏينھن جو لڪي ويھندا آھن يا بنا لڪي ننڊ ڪندا آھن،
 جھڳٽو ايترو گھاٽو ھوندو آھي جو ايندي ويندي جي متن نظر
 پئجي نہ سگھندي آھي۔“ هن جواب ڏنو ۽ پوءِ ڳالھ، جاري
 رکندي چيو، ”ھيٺان واري، مٿي ھيٺان پٽڪي جو وھاڻو، مٿان
 کٽو اوڍي سمھي پوندا، پر رات کان، لڪ کان، رستي کان،
 راج کان مڙيمئي پاسي تي، ڪير نہ، ڏسي نہ، چڱو پلا جي
 ڪو ڏسي نہ ٺھيل ٺھيل ڏس ڏيندا تہ ”ابا فلائي ھمراھ وٽ،
 فلائي ڳوٺ ۾ وڃڻو آھي، اتي فلاٽا ھمراھ رھن ٿا۔“ اھا پڇا

اڳ ٿي ڪيل هوندين.

چوريءَ جو وقت ٿئي ڪچي آڏيءَ. ننڊ جو پهريون
 قوهارو ماڻهوءَ کي گهڻو وڻندو آهي. اڌ ڪلاڪ تہ ٻيا ڪن
 ڏيندا ۽ آواز ٻڌندا ۽ جڏهن چئني پاسن جي پڪ ٿيندي، تڏهن
 پير اڳتي کڻندا. ڪتي کي به اک ۾ رکندا. ڪتي جا علاج ٿين
 به. مڙس پٺ تي ويٺو هوندو تہ پوءِ ڪتو گهڻو ڪري حملو
 نه ڪندو. آسپاس پيو ڦرندو، دل چيس تہ ٽنگ ڪڍي چور مٿان
 مٿي چڙهندو. پنڌرهن ويهه منٽ ڦري ڦري پري هليو ويندو.
 ٻيو علاج آهي گوشت جي ٽڪر جو. ڪتي اڳيان گوشت
 اڇلائبو تہ هو لڳندو ان جي پويان. پر جي ڪتو هجي بنهين
 حرامي تہ پوءِ ڪهاڙي پاڪي وٺان ڏيندس، لوندڙي واري لٺ
 هڻي ڪڍندس. پر اهڙي عمل کان پوءِ چوري تہ چوريءَ جي
 ماڳ، مرڳو پيرن تي زور رکيو ۽ جي ڪو ڀلو وھت وٺن
 هوندو تہ ان تي چڙهي پاڇ ڪاٽبي.

مون هن کي غور سان ٻڌي چيو، ”آمن تہ اسان جا
 اڪثر سياستدان، چور، چور جا پٽ، پر هنن کي ٿري چور
 جيترو عقل نه آهي.

”نہ انهن کي اها خبر آهي نہ ٻهڙ ۾ ڏينهن ڪيئن
 گذاربو آهي، ڪتي جو علاج ڪيئن ڪبو آهي، ۽ ضرورت
 وقت پاڇ ڪيئن ڪاٽبي آهي. ٿري چور اسان جي سياستدان
 کان سؤ ڀيرا وڌيڪ سياڻو آهي.“ ●

ڪنهن جلاوطن اديب جي ناول ۾ اهو پڙهي ته ”روءُ، انسان ذات روءُ! لڙڪ ۾ وڏي قوت سمايل آهي.“ مون کي پنهنجو هڪ دوست ياد آيو، جو جهوپير جو رهاڪو هو. هو هڪ پيري مون کي پنهنجي ڳوٺ وٺي هليو. شام جو ڪچهري ڪري رهيا هئاسين ته هن ٻڌايو ته ”هتي ڪڇين مان ناڙي ٺاهي ويندي آهي، رات جو ڪڇين ۾ مٽڪا لٽڪايا ويندا آهن، جي ڦڙو ڦڙو ٿي پربا آهن ۽ منهن انڌيري ۾ لاهي وٺبا آهن. انهيءَ ناڙيءَ ۾ ناڙيءَ کي ’نيرو‘ چئبو آهي.“ ان تي مون پنهنجي دوست کي، جنهن کي هن جي اشتراڪيت پسنديءَ سبب ڪامريڊ ڪوٺيندا هئاسين، چيو ته ”ڪامريڊ! دڪني اردوءَ ۾ به ان کي ’نيرو‘ چوندا آهن ۽ ان جي وڪٽنڊ کي ’ڪلال‘ چوندا آهن.“ منهنجي دوست فخر سان چيو ته ”قديم سنڌ پنهنجي جهاز رانيءَ لاءِ مشهور هئي ۽ ان جا جهاز ملبار جي ڪناري تائين وڪرڪڙي ويندا هئا ۽ ان ڪري اسان جي ٻوليءَ جا ڪجهه لفظ دڪني ٻولي ۾ اچي ويا هوندا.“ مون هن کي اهو نه چيو ته اها ڳالهه اڃا تحقيق طلب آهي ته عربن ڪڇين جون ڪڪڙيون ٻهريون سنڌ جي ڌرتيءَ تي ڦٽي ڪيون هيون يا ملبار جي ڌرتيءَ تي. ۽ ٿي سگهي ٿو ته اهي لفظ دڪني ٻولين جا هجن ۽ انهن مان سنڌي ٻولي ۾ آيا هجن.

رات جو اسان ماني ڪاٺي سمهي پياسين. علي الصبح جو چئڻ بجي هن مون کي ننڊ مان ڌونڌاڙي اٿاريو ۽ چيائين ته ”اسرت ويلو آهي، اٿي ته نيرو پيئون!“ پوءِ هو ۽ هن جا ساٿي ڪڇين تي چڙهي ڪيئي مٽڪا نيري جا لاهي آيا ۽ نيرو ائين گيت سان پيئڻ لڳا جهڙو هومر (Homer) جي آڊيسيءَ (Odyssey) جا ڪجهه ڪردار هئا. مون به هنن سان سات نڀايو. اڃا باڪ مس ڦٽي هئي ته سواءِ منهنجي، اسان مان هر

هڪ ٻه ٻه مٽڪا نيرو پي ويو هو. مان نئون پياڪ هئس، ان ڪري مون گهٽ پيتو هو پر تڏهن به مون کي ڪافي خمار چڙهيا هئا. اوچتو مون ڏٺو ته ڪامريڊ سامهون ڪڇيءَ سان مٿو ٽڪرائي رهيو هو. مان اٿسِي هن ڏانهن ويس. هو بار بار چئي رهيو هو، ”آخر هي چيني ۽ روسي پاڻ ۾ وڙهن ڇو ٿا!“ هر پيري هن اهو چئي ڪڇيءَ جي ٿڙ سان مٿو ٿي ٽڪرايو ۽ هن جي نرڙ مان ٻه ٿي رت جا ڦڙا نيري وانگر ڪڇيءَ جي ڇوڏن تان ٽپڪڻ ٿي لڳا. مون هن کي ڪلهي تي هٿ رکي چيو، ”ڪامريڊ! خروشييف مائوٽ سان نه ٿو وڙهي. دراصل اسٽالن موت کان پوءِ به روسي ذهن تي ايئن چاٽيل آهي، جيئن مائو هن وقت چيني ذهن تي چاٽيل آهي. خروشييف مائوٽ جو بت ڊاهي ڇڻ ته اسٽالن جو بت ڊاهي رهيو آهي.“ پر ڪامريڊ مون کي ٻڌو اٿس. ٻڌو ڪري وري ڪڇيءَ سان مٿو ٽڪرائي چيو، ”ڌرتي ماءُ، هي روسي ۽ چيني پاڻ ۾ وڙهڻ ڇو ٿا!“

ڪجهه وقت کان پوءِ اسان ناشتو ڪري سمهي پياسين ته گهري ننڊ اچي وئي. منجهند جو جڏهن جاڳ ٿي تڏهن مون ڏٺو ته ڪامريڊ جي نرڙ تي سڪل رت ڦڙا ڪارن موٽين وانگر لڳي رهيا هئا. هن ٿوري دير لاءِ مون کي چٽائي ڏنو ۽ پوءِ اٿي پنهنجي گهر ويو ۽ اتان هڪ ڪتاب کڻي آيو، جو ”ڊان وهي رهي آهي“ (Quiet flows the Don) جو ڪيل اردو ۾ ترجمو هو ۽ جنهن جو مترجم سيد مطلبي فريد آبادي هو. پوءِ هن مون کي چيو ”ڪامريڊ! تو صبح جو ائين سمجهيو هو ته مان نشي ۾ آهيان ۽ ان ڪري ڪڇيءَ سان مٿو ٽڪرائي رهيو آهيان. ڏس! هيءُ شولوخوف ڇا لکيو آهي.“ فيروري-مارچ ۱۹۱۷ع ۾ ڪيرنڪسي (Kerensky) زار جي حڪومت جو تختو اونڌو ڪيو هو. ”ڊان وهي رهي آهي“ جو ڪردار گريگور (Gregor) جيڪو ان وقت ماسڪو جي ڪنهن اسپتال ۾ زير علاج زخمي هو، تنهن کي ٻيو زير علاج زخمي، بولشيويڪ

نظريو هيئن ٿو سمجهاڻي۔ ”جنگ ازل کان ٿيندي آئي آهي ۽ ٽيستانين ٿيندي رهندي جيستائين اسان هن بري حڪومت کي هٽائي نه ڦٽي ڪيون. پر جڏهن هر حڪومت محنت ڪشڻ جي حڪومت ٿيندي، تڏهن اهي حڪومتون پاڻ ۾ جنگيون نه ڪنديون. جڏهن جرمن ۽ فرينچ ۽ ٻيون سڀئي قومون مزدورن ۽ ڪسانن جون حڪومتون ٺاهينديون، تڏهن انهن کي جنگ ڇا لاءِ ڪرڻي پوندي؟ هٿايو اهي سرحدون، هٿايو اهي اشتعال انگيزيون! هڪ خوبصورت زندگي سڄي دنيا لاءِ.... گريگر جو ذهن جاگي پيو.“

مون ڪامريڊ کي ڪلهي تي هٿ رکي چيو، ”انهيءَ ڪتاب کي لکڻي گهڻا سال ٿيا؟“

ڪامريڊ پنهنجو مٿو ڪٽ جي پائي سان ٽڪرائي چيو، ”گهڻا سال ٿيا؟ اهو نه ٿو پڇين ته مون گهڻا سال انهيءَ نظريي ۾ اعتبار ڪيو آهي؟ هن وقت مان پنجاهه سالن جو آهيان، مان انهيءَ بين الاقوامي برادريءَ ۾ ان وقت کان اعتبار ڪندو رهيو آهيان جڏهن شولوخوف جو اهو ڪتاب ترجمو به نه ٿيو هو. هو مون کي ٺڳي ويا.“

ڪامريڊ وري ڪٽ جي پائي سان مٿو ٽڪرائي چيو، ”هو مون کان منهنجي زندگيءَ جا پنجاهه سال ٺڳي ويا، پنجاهه سال ٺڳي ويا، پنجاهه سال ٺڳي ويا.“ ڪامريڊ جي اکين مان لڙڪ نازيءَ جي ڦڙن وانگر ٽپڪڻ لڳا.

مون ان وقت سوچيو هو ته هن سڄيءَ دنيا کي گل و گلزار بڻائڻ ٿي چاهيو تڏهن هن جي اها حالت ٿي آهي، جي هي پنهنجي اڳڻ سان شروع ڪري ها ته ڇا پاڻ کي ايترو بيوس محسوس ڪري ها؟ ●

هو لاڙ جو سگهڙ هو. هن سان پهرينءَ ملاقات ۾ ئي مون محسوس ڪيو هو ته. هن جي وجود ۾ ڪا ئي حيرت - انگيز پراسراريت هئي. اسان شاهه لطيف جي تشبيهه ۽ استعارن تي ڳالهائي رهيا هئاسين. مون هن کي پڇائيءَ جي وائيءَ جي سٺ ”گهاندار مرون موهايا، هيءَ ماڙهو مهندڙي“ ٻڌائي پڇيو، ”گهاندار ڇاڪي چوندا هئا؟ شهواڻيءَ ان جي معنيٰ ’گهنڊ ٻڌل‘ ۽ علامه آءِ آءِ قاضيءَ ۽ ڪلهان آڏواڻيءَ ’وڏا گهنڊ‘ لکي آهي. پر مان پانينان ٿو ته اهي معنائون غلط آهن ڇو ته انهن سان سٺ بي معنيٰ ٿي وڃي ٿي. ڇا تون ’گهاندار‘ لفظ تي ڪجهه روشني وجهي سگهين ٿو؟“

هن تلاءَ ۾ هنج وانگر ٽپي ڏني ۽ ٿوريءَ دير کان پوءِ مٿاڇري تي اچي کنڀ چنڊيائين ۽ چيائين، ”شاهه لطيف جي دؤر ۾ شڪار جي ٻين طريقن سان گڏ هڪ عجيب طريقو رائج هو، جنهن کي ’گهاندار وارو طريقو‘ سڏيو ويندو هو. ان طريقي ڪار مطابق، ڏهه پندرهن ماڻهو گڏجي شڪار جي جوءِ ڏانهن ويندا هئا. هڪ ماڻهو جنهن کي ’گهاندار‘ چيو ويندو هو، ان جي هٿن، ٻانهن، ٽنگن ۽ لڳ ڀڳ سڄي بدن تي چمڙي جو اهڙو ويس پهرائيندا هئا، جو ڪنهن جانور جا خونخوار چنبا، ڏند يا نهن هن کي نقصان پهچائي نه سگهندا هئا. ان گهاندار جي مٿي تي ٺڪر جو اهڙو ننڍڙو دلو مضبوطيءَ سان ٻڌندا هئا، جنهن ۾ اکين جيترا ٻه سوراخ نڪتل هوندا هئا. پوءِ ٻئي يا ٽيٽو ان دلي جي اندر رکي، دلي جو منهن بند ڪري ڇڏيندا هئا. جڏهن گهاندار ان دلي سميت اونڌاهيءَ رات جو ٻن ٻيرن ۽ ٻن هٿن تي چؤپيرو ٿي هلندو هو ته پري کان ائين لڳندو هو ڄڻ جانور اچي رهيو آهي جنهن جون اکيون ڇمڪاڪ ڪري رهيون آهن. ڪو جانور پري کان جڏهن

چمڪندڙ اکين واري گهائدار کي ڏسندو هو ته ان جي ڪشش تي چڪجي ايندو هو. گهائدار جا هٿيار بند مددگار پويان ۽ پاسن کان لڪي خاموشيءَ سان هلندا هئا يا بيهي رهندا هئا. انهن کي گهائدار يا سڏبو هو. ويجهو ايندڙ جانور يا جانورن کي اهي گهائدار يا هٿيارن سان يڪدم حملو ڪري، پنهنجو شڪار بڻائيندا هئا. شاهه لطيف اهو گهائدار لفظ استعمال ڪري سنڌ ۾ شڪار جي انهيءَ طريقي ڪار جي ياد کي محفوظ رکيو آهي، نه ته اڄ انهيءَ جي ڪنهن کي خبر نه هجي ها. حيرت آهي ته هن وقت تائين رسالي جا مرتب 'گهائدار' جي معنيٰ 'وڏو گهند' ڪندا رهيا آهن.

اسان ڄام شوري ۾ وي. سي. هائوس جي لان تي ويٺا هئاسين. چوڌاري بجليءَ جون بتيون ڀري رهيون هيون ۽ سِرءُ جو چنڊ سرو ۽ صنوبر جي وڻن مٿان تيزيءَ سان وڃي رهيو هو. اوچتو بجلي وساسي وئي. مون چنڊ جي روشنيءَ ۾ سگهڙ ڏانهن ڏٺو ته مون کي محسوس ٿيو ته سگهڙ شاهه لطيف کان به پراڻو هو ۽ هن جي عمر ڪيئي صديون هئي. هن مون کي خاموش ڏسي پڇيو، "سائين، ڇا تي غور ڪري رهيا آهيو؟" مون جواب ڏنو، "پٽائيءَ جي انهيءَ وائي جي پوئينءَ سٺ تي غور ڪري رهيو آهيان —

اهي عبداللطيف چئي، مٿا جاريندڙي

● مون ماريندي ڪڏهين."

”جهڙو پرڏيهي پکيڙڻ
 مان ته مسافر وانگر سمهندو آهيان
 پنهنجي ڳوٺ ۾ به.“
 (هڪ چپاني هاڻڪو)

مون پنهنجي ڊائري ڪولي ۽ روس جي سفرنامي تي
 آچاري نظر وڌي، جو مان پنهنجين بي انتها دنيوي مصروفيتن
 سبب مڪمل ڪري نه سگهيو آهيان. هاڻي ته سفر جو ڪيترو
 ئي تفصيل وسري ويو آهي. نه وري اهو ياد آهي ته ڇا لکي
 سگهيو آهيان ۽ ڇا نه لکي سگهيو آهيان. مان هڪ ٿڌو ساهه
 ڀري، ڊائريءَ تي نظر وجهان ٿو—

۱۳—۸—۶۷ع

منهنجي همسفر گل رخسار.... پنهنجي نانءَ کان به وڌيڪ
 خوبصورت تاجڪ شاعره.... مار سياهه وانگر ڪارا زلف، قلقل
 مهنا وانگر قهقها.... قهقها، جن سان ستارن جا آئينا ٽٽڪي
 پوندا آهن.... قهقها جن تي مڪڙيون ننڊ مان چرڪ ڀري اٿنديون
 آهن ۽ ٿڙي گل ٿي پونديون آهن.... سارو وقت ڇهڪي رهي
 آهي، جيئن بهار ۾ بلبلون ڇهڪنديون آهن، جيئن ڪوهسارن
 ۾ آبشار ڇهڪندا آهن. جيئن خوشي ڇهڪندي آهي، دليري
 ڇهڪندي آهي، آزادي ڇهڪندي آهي.... هن کي فارسيءَ جا
 هزارين شعر ياد آهن، جي هوءَ مون کي ٻڌائي رهي آهي—

صبا به لطف بگو آن غزال رعنا را
 که سر به کوه و بياaban داده مارا

(اي آنر هير، هن من - موهامي هرڻ کي پيار سان چئجانءِ
 ته مون کي ٿرڻ ٻرڻ ۾ ڀٽڪائي ماريو اٿائين)
 تاجڪ ساڳي فارسي ڳالهائين ٿا جهڪا برصغير ۾ ڳالهائي
 ويندي آهي— مثنوي مولانا روم، ديوان حافظ ۽ بوستان سعديءَ

واري فارسي.... طهران جي فارسي ۽ تاجڪستان جي فارسي ۽
۾ وڏو فرق آهي....

اسان تاجڪستان ۾ 'ڪوه زر افشان' کان اڳتي نڪري
چڪا آهيون.... رود ورزاب (ورزاب ندي) پهڙن سان لڳل.
وهي رهي آهي.... "چاه خانم چهاربید" (چئن بيد جي وٽن
وارو چاه خانو) وٽ ڪار روڪي چانهه پيئون ٿا.... ڪجهه
اڳتي وڃون ٿا ۽ وري هڪ چشمي وٽ ڪار روڪيون ٿا....
چشمي جو نالو چشمه مزگان (اکين جي چپرن وارو چشمو)
آهي.. ان تي اهو نالو ڇو پيو آهي، ان ڪري جو ان مان
ٻڪ ۾ پاڻي پيئڻ وقت پاڻي جا چنڊا ڇوڪرين جي چپرن
کي لڳندا آهن ته انهن جا چپر وڏا ٿي ويندا آهن.... "گل
رخسار! تنهنجا چپر ته اڳيئي وڏا آهن، جي انهن کي چشمي
جو پاڻي لڳو ته بيد مڃئون (Weeping Willow) جي شاخن
وانگر لڙڪي پوندا.... چشمي هيٺان ٻڪ جهل ته مان تنهنجي
ٻڪ مان پاڻي پيئان".... هو ۽ پاڻي ۽ هيٺان ٻڪ جهلي ٿي....
مان پاڻي پيئندي، هن جي تريءَ کي ڏندڙي ڏيان ٿو.... پوءِ
قهقهه، آبشار جي روح مان اُڀري ايندڙ قهقهه.... ٻڪ هٽائي
فارسيءَ جي رباعي پڙهي ٿي....

اے مي دھمت اگر تو مستي نہ کني

با من سخن بلندي و هستي نہ کني

آئينم روئے دلبرت مي باشم

شرطيست کہ آئينم پرستي نہ کني

(نوڪي شراب ڏيان اگر تون مستي نہ ڪرين، ۽ مون
سان بلندي ۽ هستيءَ جي ڳالهه نہ ڪرين، تنهنجي وٽندڙ چھري
جو آئينو ٿيان شرط اهو آهي ته تون آئيني جي پرستش نہ
ڪندين.)

رخسارن جا گل ٽڙي پون ٿا يا گلن جا رخسار ٽڙي
پون ٿا... ٺھڪ ڏئي چوي ٿي، مرد مون لاءِ روئيندا ويا آهن....

مان مرڪي جواب ڏيان ٿو، ”ءـورتون مون لاءِ روئنديون
ويون آهن“....

وري تهڪ ڏئي چوي ٿي، ”شرط لڳي؟ ڏسون ته ڪير
ڪنهن لاءِ ٿو روئي!“....

دوشنبه ۾ رات.... هوٽل ۾ رقص گاهه.... شراب سمرقندي....
آفتان ۽ خيزان جوڙا.... گردنن نسي مار سياه جهڙا زلف....
قهقهه، گلن تي قهقهه، اکين جا قهقهه، مٿان ٻرندڙ قمقمن جا
قهقهه.... چميون، جي چنڊ ڪائنات کي ڏيندو ويٺو آهي پر
ڪائنات جو روح رڇي نه رچندو آهي.... ۽ مون کي ياد اچي
رهي آهي.... شراب سمرقنديءَ جي چوليءَ تي اڀري آئي آهي...
روس جي سفر کان اڳ ڄام شوري جي پوئين رات... گل مهر
جي گل تي چمي ڏئي چنڊ دور دراز سفر لاءِ موڪلائي رهيو
هو.... هرجائي!.... ڪهڙو شاعر هرجائي نه آهي؟.... چو؟....
حافظ جي هڪ ئي محبوبه ته هئي، شاخ- نبات.... شاخ نبات
هر شاخ شاخ نبات ته نه آهي!.... ڪاڏي شاخ شاخ انگور آهي،
ڪاڏي شاخ انار آهي، ڪاڏي شاخ انجير آهي.... هر شاخ جي
پنهنجي شيريني آهي.... تڏهن ته حافظ بور آهي.... هن ۾ ڪوئي
تنوع نه آهي.... رڳو شاخ نبات جهڙو مٺو تصوف آهي.... ۽
شراب سمرقنديءَ جي گهٽ کان پوءِ هيءَ جا قندونبات، پنهي
وانگر لڳي رهي آهي.... ۽ هي قهقهه.... ڪهڙي ڪهڙي زخم
تي ٻها رکي رهيا آهن!... شاخ انار.... نه، نه گل رخسار!....
تو وٽ ايترا قهقهه نه آهن جيترا مون وٽ زخم آهن.... تون
ڪهڙي ڪهڙي زخم تي پهو رکندين؟....

۱۴-۸-۶۷ع

سامهون بحر نووک تي ڪشتي وڃي رهي آهي.... گل
رخسار فارسي شعر پڙهي ٿي....

غافل ۾ شو ز عمر ڪم چوون ڪشتي برآب
استاده مـي نمايد و چـون تير مـي رود

(عمر کان غافل نه ٿي، پاڻي ۽ تي پيڙي بيٺل نظر ايندي آهي پر تير وانگر ويندي رهندي آهي) ... مان گل رخسار ڏانهن چٽائي ڏسان ٿو... ڇا هن اهو شعر ڪنهن ايڏا پسنديءَ Sadism جي جذبي هيٺ پڙهيو آهي... مان نٿو پانپان ... هر روسي شاعر وانگر هوءَ شاعريءَ ۽ زندگيءَ ۽ ٻنهي ۾ حقيقت پسند آهي... هاڻو، پيڙي تير وانگر وڃي رهي آهي ۽ ان جي ڪنڌي نظر کان اوجھل ٿي چڪي آهي، ۽ مان جاگيرداري دور جو بورجوا شاعر آهيان... ڪنهن تان شراب سمرقنديءَ جو خمير لهي چڪو آهي... ڇا مان پنهنجي ٻئي چڪائي سگهان ٿو؟... مون چڪائي نه هئي!... موڪي... متارا... ڪاريهر جي ڪاٺ... ۽ هاڻي رڳو وات ۾ وه پيريل آهي... ڇا مان بي ٻئي چڪائي سگهان ٿو... چڪاڻ چاهيان ٿو؟... مٽ ان لاءِ ته نه چڪائبو آهي ته رڳو متارا ماري وڃن!...

هوءَ خمير ڪاڪل کي جهٽڪو ڏئي پڇي ٿي، ”شاعر ڇا ٿو سوچين؟“... ڇا ٿو سوچيان؟ تون جا ’پراودا‘ پڙهي پنهنجي ضمير ۽ دنيا جي تقدير جو فيصلو ڪندي آهين، توکي ڇا ٻڌايان ته ڇا ٿو سوچيان!... مان ٿڌو ساهه پريان ٿو... هوءَ انهيءَ وهه هيٺ آهي ته شرط کڻي رهي آهي... پويون داءَ هڻي شعر پڙهي ٿي—

شيندم کز ايس جا سفر مي ڪني
تو آهنگ شهر دگر مي ڪني
خيال من از سر بدر مي ڪني
من آن لحظه آشنائيءَ تو
گمان برده بودم جدائيءَ تو

(ٻڌو اٿم ته ٻئي ڪنهن هنڌ وڃي رهيو آهين، ٻئي ڪنهن شهر جو سانباھو ڪيو اٿئي!
منهنجو خيال مٿي مان ڪڍي رهيو آهين

توسان ڄاڻ سڃاڻ مهل ئي
 مون کي تنهنجي وڇوڙي جو ڊپ هو.
 ”ڇا هي تنهنجو شعر آهي؟“ مان پڇان ٿو.... ”نه،
 ڪنهن گمنام شاعر جو آهي.“ هو ڇوي ٿي....
 ”اهي شعر تو اڳ ڪنهن ڪنهن کي ٻڌايا آهن؟“
 مان پڇڻ چاهيان ٿو پر ڪونه ٿو پڇان....

مان ٻاڙي بند ڪيان ٿو.... مٿيون چپاني هائڪو ياد
 اچي ٿو.... ڇا، سائپيريا کان منڇر ٿسي آڏامي ايندڙ هنجرون
 تاشقند تان گذرنديون آهن؟.... ڇا انهن کي پنهنجو پورو سفر
 ياد هوندو آهي.... يا انهن کي ايتروئي ياد هوندو آهي جيترو
 اختصار سان مون ٻاڙيءَ ۾ ڏنو آهي يا ايترو به ياد نه هوندو
 آهي! ڇو ته جڏهن پر پرواز ۾ هوندا آهن ڏيان صرف منزل
 ڏانهن هوندو آهي.... ڇا گل رخسار مون کان شرط کڻي وئي....
 يا مان هن کان شرط کڻي ويس؟.... يا پنهي شرط هارائي! ●

”مان انسان جي هر سوال جو جواب آهيان، هن جي
نصب العين جو ۽ منزل مقصود جو.“ (Dylan Thomas)

مون کي اسلام آباد مان ناز پهتي هئي ته ۳۰ تاريخ
ڪراچي ۽ پهچي وڃان، جتي مرڪزي وزارت تعليم جو جائنت
سيڪريٽري، مسٽر مختيار احمد، مون لاءِ روس جي سفر لاءِ
اين-او. سي (N.O.C)، ويزا ۽ پڙهي نائو آڻيندو. مون
مختيار احمد سان ٽيليفون تي اسلام آباد ڳالهائين ته هن ٻڌايو
ته بانو قدسيه ۽ خاطر غزنوي به ساڳي تاريخ ڪراچي ۽ پهچي
ويندا. هن اهو به چيو ته مان هن سان پاڪستان ڪائونسل
آف آرٽس ۾ فون تي رابطو ٿاڻ ڪيان. مون سان منهنجي
زال زرنيه ۽ پٽ سليم ڄام شوري مان گڏ نڪتا ۽ اسين هميشه
وانگر ڪراچي ۾ ايم. پي. اي. هاسٽل ۾ وڃي رهياسين،
جتان مون شام ٽائين ٻه ڀيرا فون ڪيو پر معلوم ٿيو ته
مختيار احمد اڃا نه پهتو هو، ان ڪري مون ڪائونسل آف
آرٽس جي ڊائريڪٽر مسٽر عرفان احمد کي گهر فون ڪيو ته
مان پهچي وڃان ۽ اهيان ۾ جي ٻيا ٻولي گيت اچن ته مون کي
هاستل ۾ اطلاع ڏنو وڃي. جمال ابڙي مون کي حيدرآباد فون
ڪيو هو ته جڏهن به مان روس وڃان ته هن وٽان ڪجهه
تحفا روسي دوستن لاءِ کڻندو وڃان، ان ڪري مون جمال کي
هاستل مان فون ڪيو ته معلوم ٿيو ته هو ڪنهن ڪم سان
اسلام آباد ويل هو.

مون ڊاڪٽر عاليه امام کي گهر فون ڪيو پر هو
موجود ڪانه هئي. پوءِ مون ’م‘ کي فون ڪري چيو ته
ڊاڪٽر مهڪريءَ کي ساڻ وٺي اچي. ڊاڪٽر مهڪري ته هن
کي نه ملي سگهيو پر هو پاڻ آيو ۽ پاڻ سان گڏ Chivas

Regal جي بوتل ۾ ڪٿي آيو. م اصل ميرٿ جو آهي، پاڪستان جو محب وطن صحافي آهي، خوش خلق ۽ ذهين آهي ۽ منهنجو ڪافي وقت کان دوست آهي. هو پاڻ کي سنڌي سمجهندو آهي. سنڌي زبان ۽ تهذيب جو حامي آهي، سنڌ جي تاريخ ۾ گهري دلچسپي رکندو آهي ۽ هن کي ان ڳالهه جو ڀرپور احساس آهي ته هن جا ٻار ڄاڻي ڇم کان سنڌي آهن ۽ پاڪستان هن جو وطن آهي. دراصل هو تمام ٿورن اردو ڳالهائيندڙ پاڪستانين مان آهي جي پاڪستان جي سالميت ۽ استحڪام جي نالي ۾ پاڪستان جي صوبائي زبانن، تهذيبن ۽ تاريخ کان نابري نه واريندا آهن، جي سنڌين کي ڏاهر پرست ڪوٺي سنڌ جي تاريخ کان ئي انڪار نه ڪندا آهن، جن لاءِ پاڪستان جي ڪنهن به صوبي جو ذڪر پاڪستان جي نظريي جي منافي نه آهي، جن کي ٽئڪسلا ۽ هڙپا ۽ خاص ڪري موهن جي دڙي جي ڳالهه تي چڙ نه ايندي آهي، جي سنڌ کي ”واديءَ مهراڻ“ نه چوندا آهن ۽ جڏهن هنن کي اهو ٻڌايو ويندو آهي ته ’مهراڻ‘ سنڌوءَ جي هڪ شاخ هئي جا ڪجهه صديون اڳ سڪي چڪي آهي ته هو ان ڳالهه تي اعتبار ڪندا آهن. مطلب ته هن کي سنڌ جي وجود کان الرجِي (Allergy) نه آهي. هن کي پنهنجي مادري زبان اردوءَ سان محبت آهي پر ان ڪري هو ڪنهن به علائقي زبان جو دشمن نه آهي، هو چاهي ٿو ته پاڪستان جي هر زبان ۽ ثقافت وڌي ويجهي ۽ آخر اولهه برصغير هڪ رنگارنگ گلدستي وانگر لڳي. اها ٻي ڳالهه آهي ته پنجاب جي ادبي حلقن ۾ پنجابي ٻوليءَ جي حمايت ڏسي هو ڪومائيجي ويندو آهي ڇو ته هن کي سمجهه ۾ نه ايندو آهي ته هڪ ڀيرو پنجابي زبان اڀري ۽ پنجاب جي چار ڪروڙ مسلمانن ان جي حمايت ڪئي، ته اردو ڪيڏانهن ويندي. في الحال هو منهنجي اردو شاعري ڏسي ڏاڍو خوش ٿيو آهي ۽ هر هر مون کان پڇيو اٿين ته مون پوريءَ تي

ايترو عبور ڪيئن حاصل ڪيو آهي؟ — پوري، جا اردوءَ جي
 اديبن کان وسري چڪي آهي ۽ جنهن جي لوڪ گيت سان
 ”آگ کا دريا“ جو آخري صفحو ختم ڪندڙ قراة العهن حيدر
 هندستان موٽي ويئي ۽ جنهن کي قدرت الله شهاب ۽ جميل الدين
 عاليءَ جون ڪوششون به پاڪستان ۾ پناهه ڏيئي نه سگهيون.
 م. جهجوريت پسند آهي، صوبائيت جو لبيل هئي سنڌ جي
 تشخص کي نه گهٽيندو آهي، اسلام ۽ پاڪستان جي نالي ۾
 ڪڏهن به ون - يونٽ (One Unit) جي وجود جو قائل نه
 ٿيو هو، ۽ سنڌين هتان ڌڪ کائي به سنڌ جو دشمن يا سنڌيءَ
 جو دشمن نه ٿيو آهي. ها، پر وسڪي پيمڻ کان پوءِ هڪ
 ٻيو به م آهي، جو ميرٺ ۾ ڄائو نپنو هو، جنهن کي اتان
 جون گهٽيون ۽ گهر، رهڻي ڪهڻي، ياريون دوستيون مٽيون
 مائٽيون سڀ ياد آهن، جنهن سان ميرٺ سازش ڪيس Merath
 Conspiracy Case جي ڳالهه ڪئي وڃي ٿي ته ائين ٿو
 لڳي ته ڇڻ هو به انهيءَ سازش ۾ شامل هو ۽ ايم. اين. راءِ
 سان گڏ ڪيس ۾ ڇهه سال ٽيپ ڪاٽي چڪو هو! هن کي
 اتان جون موسلا تار بارشون، آهي ڪاريون گهٽائون، اهي
 انبن جا باغ ۽ انهن ۾ جهولندڙ جهولا، اهي ساوڻ رت جا
 لڪو گوت (نيم کي نمڪولي پکي، ساوڻ آيا رڻ) اڃا تائين
 ياد آهن، ڇڻ اها ڪالهه جي ڳالهه هئي. ملتان ۽ سنڌ جا
 دسهر، سرولي، لنگڙا، انور رڻول، سنڌڙي، بيگن ڦلي، گلاب
 خاص وغيره هن کان اتان جا انب وساري نه سگهيا آهن، جي
 هو مٿن پيري وٺندو هو ۽ انهن جو رس چوسيندو هو. وسڪي
 پيمڻ کان اڳ هو سنڌ جي ڀلي جي ڏاڍي ساراھ ڪندو آهي
 ۽ به ٿي پيرا مون ڪي چيو اٿائين ته مان هن کي ارباب
 نور محمد جي ڳوٺ، ٻني، وٺي ملان، جتي ٻيڙين ۾ سهر ڪري
 پلا به ماريون ۽ نڙ تي اها ڏن به ٻڌون جنهن ۾ چارڻ سارس
 پکين جي جوڙي جو هڪٻئي لاءِ ڪيل پيچو آواز جي ذريعي

اُجاگر ڪندا آهن. پوءِ وات ۾ پاڻي آڻي هو ٻچندو آهي ته واريءَ ۾ پڪل پلي جو مواد ڪهڙو نه چڱو هوندو! (مون اها ڳالهه ٻڌائي هن جي تصور کي گرمايو آهي ته اسان ٻني ۾ نازا ماريل پلا واريءَ ۾ پچارائي کاڌا هئا ۽ نڙ ۽ بينن تي سنڌ جون بي مثال ڏنون به ٻڌيون هيون جن مان هڪ ڏن ۾ سارس پڪيءَ جي پنهنجي سائيءَ لاءِ ڳولا چئي وئي هئي.) ها، پر وسڪي پيئڻ کان پوءِ م کي پلي جي ياد نه ايندي آهي ۽ هو ميرٺ جي ڪنهن انبن جي باغ ۾ گم ٿي ويندو آهي جنهن ۾ هزارين انبن جا وڻ هوندا هئا ۽ جنهن جا انب جواهر لال نهروءَ کي به ڏاڍا پسند هئا.

وسڪيءَ جو گلاس کڻي هن جون آڱريون ڪڍي رهيون هيون ۽ اهو ظاهر هو ته هن جي روح تي ڪافي رهڙون اچي چڪيون آهن. مون هن ڏانهن ڏسي سوچيو ته ڪراچيءَ جا گهڻا مهاجر اوچتو آسمان ڏانهن ڏسي، ساڳئي وقت، ساڳيءَ جذبات سان، ڪنهن مهربان لفظ لاءِ، ڪنهن هم خيال روح لاءِ ٽڪيندا هوندا جنهن جي هن کي اڄ ايتري ضرورت آهي! ●

صبح سان ناٿين بجي تيار ٿيس، اٽڪل ڏهين بجي رباني آيو. سنڌ يونيورسٽيءَ جي پروفيسر چانسلر جي حيثيت ۾ يونيورسٽيءَ جي چارج مون هن کي ڏني هئي. يونيورسٽيءَ ۾ وٽڪيشن هئي ۽ انتظامي ڪم ڪار هونئن کان گهٽ هو. اسان گڏجي پاڪستان ڪائونسل آف آرٽس ۾ وياسين ۽ ان جي ڊائريڪٽر عرفان احمد سان ملياسين. ايتري ۾ مختيار احمد، بانو قدسيا ۽ خاطر غزنوي به اچي نڪتا، قدسيا ۽ خاطر مون سان گڏ روس هليا هئا. (بانو اردوءَ جي مشهور ناول نويس آهي ۽ خاطر پشاور يونيورسٽيءَ ۾ پروفيسر آهي ۽ اردوءَ جو مشهور شاعر آهي.) مختيار احمد اسان مان هرڪنهن کي پاسپورٽ ۽ ٻيا ضروري ڪاغذ ۽ ٻه ٻه سئو ڊالر ڏنا جي حڪومت پاران اسان کي ڏنا ويا هئا. مون پنهنجي ذاتي خرچ تي هن کان سئو ڊالر جا سفر چيڪ (Travellers Cheques) به ورتا. اهو وڌ ۾ وڌ پرڏيهي نائو هو جو مون کي ملي ٿي سگهيو. پوءِ اسان ڀرسان ئي ڪنهن هـوٽل ۾ چانهه پيئڻ لاءِ وڃي ويٺاسين. بانو ۽ خاطر، مختيار احمد کي پنجابيءَ ۾ حل احوال ڏنو. مختيار احمد اسان کي چيو ته جي روس ۾ اسان کان ننڍي کنڊ جي حالتن کي معمول تي آڻڻ لاءِ ڪو سوال ڪيو وڃي ته اسان ان تي ذاتي راه جو اظهار نه ڪيون ۽ هنن کي چئون ته اڃا حالتون پوريءَ طرح سازگار نه آهن، ڇو ته ڪشمير جو مسئلو اڃا حل نه ٿيو آهي ۽ حڪومت غور ڪري مناسب وقت تي مناسب فيصلو ڪندي. هن وڌيڪ چيو ته رات جو روس جي ڪائونسل جنرل مسٽر ڪشيرن اسان جي سنڌ ڪلب ۾ دعوت ڪئي آهي، ۽ فيض احمد فيض، جيڪو ڪالھ روس مان موٽيو آهي، اهو به اسان جي ڪري ڪراچيءَ ۾ ترسي پيو آهي ۽ رات جو دعوت تي موجود هوندو.

انان اڻي مان ۽ رباني هاسٽل آياسين جتي ڪيترائي
دوست احباب مون سان ملڻ لاءِ آيا هئا.

....

شام ۾- وڌاڪٽر عاليه امام، ڊاڪٽر مهڪري ۽ م-
آيا. عاشق نالي يونيورسٽيءَ جي فوٽو گرافر منهنجو ۽ زرينه جو
گڏ فوٽو ورتو ۽ عاليه امام چيو ته هڪ فوٽو مان تو سان
گڏ ڪيائينديس ۽ مون کي ٻانهن کان چڪي، مون سان گڏ
فوٽو ڪيرايائين. زرينه هن کي واڙو ٿي ڏنو.

ڊاڪٽر مهڪريءَ سان منهنجي هميشه وانگر گفتگو ٿي.
هن جي گفتگو هزار گيت آهي. هن هندي ديومالا کي ٿوڙي
مروڙي پنهنجي ديومالا ٺاهي آهي ۽ ڪنهن وقت مهاڀارت ۽
رامائڻ مان ڪهاڻيون اهڙي دلڪش ڦورگهير سان ٻڌائيندو
آهي، جو هو ويد وياس ۽ نلسي داس جو نمون جنم لڳندو آهي.
هن جي عمر سٺ کان مٿي آهي ۽ هن جي دل مشين تي
هلندي آهي جا سرجن جتوئيءَ آپريشن ڪري هن جي جسم
۾ سبي ڇڏي آهي. ڪجهه مهينا اڳ ان مشين جون بيماريون
ختم ٿيڻ تي هيون ته هن ڏهاڪو هزار رپيا خرچي ٻي مشين
گهرائي هئي جا اڳين مشين جي جاءِ تي هن جي جسم ۾
داخل ڪئي وئي آهي. هو وڏو دانشور هوندي به چرچي گهڻي،
نشئي نشي وارو مڙس آهي. هڪ دفعو مون هن کي ٻڌايو ٿي
ته مان آجين ۾ ڪالي داس جي مندر ۾ ويو هئس ۽ اتي لنڪم
پوڄا ڏني هئم ته هن چيو هو ته ”پاڻ ته گوري داس آهيون،
ڪالي داس سان پنهنجو ڇا؟“ ڊاڪٽر مهڪري مون سان
ٻهريون ڀيرو ٽي سال اڳ مليو هو، م- سان گڏجي جناح
اسپتال آيو هو جتي مان زير علاج هيس. ان وقت رباني مون
سان گڏ هو ۽ مان موت جي سرحد ٽپي، زندگيءَ جي پاسي
اچي چڪو هئس. مون کي اهو سوچي ڪل اڻي هئي ته آءٌ،
جنهن ايتري مصروف زندگي گذاري آهي، ٻئي جهان ۾ واندو

وقت ڪيئن گذاريندس! مون سوچيو هو ته گذري ويل رات ڪيئن نه هڪ بڪايل بگهڙ وانگر مون کي گڙڪائي رهي هئي ۽ موت پنهنجي آڏيءَ اک سان ان کي اطمینان سان ڏسي رهيو هو! هي رباني، جو موت جي سرحد تائين پنهنجو همسفر هو، ڇا، هن کي پنهنجي واپسيءَ تي مايوسي ٿي آهي؟ ڇا، هن کي مون تي ڪوئي افسانو لکيو هو جو اڌ ۾ رهجي ويو؟

تفريح لاءِ مان انگريز مصنف Alexander David Nee

جو ٽيٽ تي ڪتاب Magic and Mystery in Tibet پڙهي رهيو هوس جنهن ۾ ٽيٽ جي لامائن جا عجيب غريب اڪين ڏٺا واقعا لکيا ويا هئا جن تي مون کي اعتبار نٿي آيو. مون ڊاڪٽر مهڪريءَ کي ان ڪتاب جي باري ۾ ٻڌايو ۽ پوءِ هن کي ڪلي چيو ته چيني انقلابين جڏهن ٽيٽ تي حملو ڪيو تڏهن اهو هلايو ويو ته لاما سرائين ۾ ٻڌ جا بت رکايا آهن ۽ ان ڪري چيني انقلابين جون گوليون سرائين ۾ اندر اچي نه سگهنديون. ٽيٽ جي ماڻهن جو اهو ويساه ٽوڙڻ لاءِ چيني انقلابين وچ چونڪ تي ٻڌ جا ٿامي جا بت پگهاريا، انهن جي ٿامي مان گوليون پلتيون هيون ۽ پوءِ ماڻهن کي چيو هو، ”هاڻي ته هي گوليون سرائين ۾ وينديون؟“ مون ڏٺو ته ڊاڪٽر مهڪري ٿوري دير لاءِ خاموش ٿي ويو ۽ ڪجهه سوچي چيائين، ”موت جي منهن ۾ اهو مذاق پنهنجي زندگيءَ جي ضمانت آهي، پر ماده پرست جنهن قطعي نتيجي تي پهتا آهن، اهو صحيح نه آهي، گهٽ ۾ گهٽ ان کي صحيح سمجهڻ لاءِ ڪوئي خاص سبب نه آهي. پر مان هن وقت توهان ڪو گنپير بحث ڪرڻ نٿو چاهيان، تون چاق ٿيءَ ته پوءِ ڏسنداسين.“ ۽ مون سوچيو هو ته مان پنهنجو پيالو چوٽيءَ تائين تار ڪري، ان تي گلاب جو پن مڙهي وانگر وڇائيندس، ته ان تي هزارين فرشتا سربچود نظر ايندا ۽ مون اهو طئه ڪيو هو ته مستقبل اڃا اڳتي آهي، اهو اڃا ماضي نه ٿيو آهي، مون

کي اڃا جيئڻو آهي، وڌيڪ ڀرپور جيئڻو آهي. ڪجهه ڏينهن کان پوءِ ڊاڪٽر مهڪري مون کي **Extra Sensory Perception** (بعيد از حواس مشاهدي) تي ڪو ڪتاب ڏيئي ويو هو. ٻوڏ اڳ ئي ان موضوع تي آمريڪا جي انسٽيٽيوٽ آف پٿرا سٽڪالاجي جا ڪجهه ڪتاب پڙهيا هئا، پر اهي مون کي لوڏي نه سگهيا هئا. هڪ ڀيري محترم اي. ڪي. بروهي مون کي جلاوطن روسي پروفيسر اوس پينسڪي (**Ouspensky**) جو فلسفي تي ڪتاب **Tertium Organum** تحفي طور ڏنو هو. مون کي اوس پينسڪي جي زمان ۽ مڪان جي تصور ڪجهه مرعوب ڪيو هو ۽ پوءِ مون هن جي گروه گردجيف (**Gurd Jieff**) جا پنهنجا لکيل ۽ هن تي لکيل ڪجهه ڪتاب وٺي پڙهيا هئا. انهيءَ ساري گورک ڌنڌي جي مطالعي کان پوءِ مان انهيءَ نتيجي تي پهتو هئس ته مون لاءِ ڪنهن به ڳالهه ۾ اعتبار ڪرڻ جا فقط ٻه طريقا آهن. هڪ طريقو اهو آهي ته ڪا به ڳالهه سائنسي تجربن جي ذريعي ثابت ڪئي وڃي، ٻيو طريقو اهو آهي ته جيڪا ڳالهه سائنسي تجربن جي ذريعي ثابت نه ٿي سگهي ۽ اهو چيو وڃي ته اها ڪنهن اندرينءَ اک، ڪنهن الوپ اک، ڪنهن وجدان جي ڪيفيت، جي ذريعي محسوس ٿي سگهي ٿي، ته پوءِ ان ڳالهه جي وجود ۾ اعتبار ڪرڻ لاءِ اهو ضروري آهي ته اها وجدان جي ڪيفيت مون تي طاري ٿئي ۽ مان اها ڳالهه پاڻ محسوس ڪيان. ڇاڪاڻ ته هن وقت تائين منهنجيءَ زندگيءَ ۾ ڪڏهن به اهڙو واقعو نه آيو آهي، ان ڪري اهڙين بعيد از فهم ڳالهين کي يا ته مان يڪدم رد ڪري ڇڏيندو آهيان يا جهڪڻ راوي معتبر هوندو آهي ته مان وڌ ۾ وڌ هن کي شڪ جو فائدو ڏيندو آهيان، پر هن جي ڳالهه ۾ ايترو اعتبار نه ڪندو آهيان جو ان تي عمل ڪيان. هن ڀيري مون کي ڊاڪٽر مهڪريءَ چيو ته ”ماسڪو ۾ به انسٽيٽيوٽ آف پٿراسٽڪالاجي آهي ۽ مان اتي ضرور وڃان.“

هن ٻڌايو ته ان انسٽيٽيوٽ جي تجربن جي باري ۾ آمريڪا ۾ هڪ حيرت انگيز ڪتاب ڇپيو آهي، جو هن پڙهيو آهي. مون هن کي چيو ته دعا ڪريو ته ايترو جيئان جو هيءَ ساري دنيا گهمي وٺان. باقي هن زندگيءَ کان اڳتي جيئائي جو مون کي شوق نه آهي. مان جن ٿي جيئڻ نٿو چاهيان ۽ نه وري ٻيهر جڪ مارڻ لاءِ هتي موٽي اچڻ ٿو چاهيان. سياسي طرح مون کي مهاڻا گانڌيءَ وانگر اهڙي خرافات جي ضرورت نه آهي جنهن هڪ ڪوڙي بدوڙي چوڪري پاڻ سان ڪئي، هن سان گڏ، اتر پرديش جي ڪنهن ڳوٺ ۾ هن جي اڳئين جنم وارو گهر ڳولي لڌو هو. Story of Briday Murphy جنهن جي دنيا ۾ ايتري ڌوم هئي، ان کي به ٺڳيءَ جو ٺاه ثابت ڪيو ويو آهي. دراصل ٻورجوا ملڪ اهڙا ڪتاب اشتراڪي نظريي خلاف جنگ ۾ استعمال ڪن ٿا ۽ انهن جي ڪوڙي يا سچي هئڻ کي تنقيدي نگاه سان يڪدم نقا ڏسن. ها، جي اهڙي ڪا انسٽيٽيوٽ ماسڪو ۾ آهي، ته مان اتي ضرور ويندس.

ٽالهيون ڪندي اچي ست لڳا. مون سڀني کي چيو ته ”آءٌ هلان ٿو، چو ته مون کي روسي ڪائونسل جنرل جي سنڌ ڪلب ۾ دعوت آهي، فيض به اتي اچڻو آهي ۽ مون کي هن کان حال احوال وٺڻو آهي.“ ان تي ڊاڪٽر عاليه، امام چيو ته ”ڪشميرن مون کي چڱيءَ طرح سڃاڻي، مان به توسان گڏجي هلنديس“ مون هن کي چيو ته ”مان توکي ڪار ۾ سنڌ ڪلب تائين کڻي ٿو هلان، جي تون مناسب سمجهين ته منهنجي اندر وڃڻ کان پوءِ پاڻ اندر هلي اچجانءِ.“

مان سنڌ ڪلب ۾ اندر ويس ته ڏٺم ته مسٽر ڪشميرن ۽ هن جي عملي جا ڪجهه روسي آفيسر اڳتي ويٺا هئا. فيض صاحب، جيڪو وسڪي پي رهيو هو، گلاس ٽپائيءَ تي رکي اتي بيٺو ۽ پاڪر پاڻي مون سان مليو. ٻين سڀني سان هٿ

ملائي ۽ خير عافيت کان پوءِ مون فيض کي چيو، ”ڊاڪٽر عاليه امام ٻاهر آهي ۽ اندر اچڻ ٿي چاهي.“ فيض جي پيشانيءَ ۾ گهنج اچي ويا ۽ هن چيو ته ”هيءَ سفارتي سطح تي دعوت آهي ۽ ان ۾ ڪنهن جي به بنا ڪوٺ جي، شرڪت مناسب نه آهي.“ ان تي مون فوض کي چيو ته ”عاليه جي اوهان سان پراڻي دوستي آهي، وڌيڪ جيئن اوهان مناسب سمجهو.“ ايتري ۾ قدسيه، خاطر ۽ مختار احمد اندر آيا ۽ انهن سان گڏ عاليه به اندر هلي آئي. مون مسٽر ڪشيرن جي منهن تي تعجب جي هلاڪي لهر ڏٺي پر هو ان کي دٻائي، سڀني سان خوش-اخلاقيءَ سان مليو ۽ هنن جو آڌر پاءُ ڪيائين. فيض ۽ روسي ميزبان وسڪي پئمندا رهيا، باقي ٻين سڀني نارنگيءَ جو رس پيتو. فيض مون کي ٻڌايو ته هن ماسڪو ۾ پروفيسر گئنگو وسڪيءَ Yuri V Gankovsky کي منهنجي باري ۾ پوري حقيقت ڏسي هئي ۽ روسي ادب منهنجو ڏاڍو چڱو آڌر پاءُ ڪندا. هن وڌيڪ چيو ته ”جڏهن تون روس ڏسندين تڏهن ئي اندازو لڳائي سگهندين ته انقلاب کان پوءِ روس ۾ ڪيتري ترقي ٿي آهي.“ ڪجهه وقت کان پوءِ مون فيض کي ٻڌايو ته احمد سليم منهنجي شاعريءَ جا اٽڪل ٽي سؤ صفحا پنجابي نظم ۾ ترجمو ڪري چڪو آهي جو پريس ۾ پهچي چڪو آهي. مون هن کي وڌيڪ ٻڌايو ته ترجمو ڏسي مون کي ان تي حيرت آئي هئي ته منهنجي شاعريءَ جا سٺ سيڪڙو لفظ ۽ قافيا پنجابي ترجمي ۾ آسانيءَ سان ڪپي سگهيا هئا. ان تي فيض چيو ته ”مون ئي ته احمد سليم کي توڏانهن موڪليو هو. مان پانهان ٿو ته جيتري محبت ۽ همدرديءَ سان تون هن سان هلي سگهندين، اوتري محبت ۽ همدردي هن کي پنجاب ۾ به مشڪل ملندي. دراصل پنجابي ڪلاسيڪي ۽ جديد ادب جا ترجما سنڌي ۾ ٿيڻ گهرجن ۽ سنڌي ڪلاسيڪي ۽ جديد ادب جا ترجما پنجابيءَ ۾ ٿيڻ گهرجن. ٻئي ٻوليون عوامي آهن،

ٻنهي جي وچ تي سرائڪي آهي ۽ انهن ۾ ڪيئي لفظ ساڳيا آهن ۽ ڪيترن ئي لفظن ۾ فقط اچار جي ٿوري ڦير گهير آهي.

مون هن کي ٻڌايو ته ”سنڌالاجي“ پاران احمد سليم کي شاه عبداللطيف جي رسالي جي منظوم ترجمي ڪرڻ جو ڪم سپرد ڪيو ويو آهي ۽ امداد حسينيءَ کي پنجاب جي چونڊ ڪلاسيڪي شعر جو سنڌيءَ ۾ منظوم ترجمي جو ڪم سپرد ڪيو ويو آهي.

جنهن تي فيض مرڪنڊي چيو، ”اياز، تون پاڪستان کي سنڌ جي Cultural Colony بنائڻ ٿو چاهين؟“ ٿوري وقت کان پوءِ اسان رات جي ماني کاڌي ۽ ٻاهر نڪرڻ لاءِ وڌياسين ته سنڌ جو چيف منسٽر رئيس غلام مصطفيٰ جتوئي مليو جنهن خيرعافيت ڪئي. هن کي اڳ ئي خبر هئي ته مان روس وڃي رهيو آهيان ۽ چيائين ته ”موٽي اچين ته مون سان ملجانءِ.“

عاليق امام مون سان گڏجي هاسٽل ۾ آئي. زرينه ۽ سليم اڃا شهر مان نه موٽيا هئا. عاليق ڪمري جو دروازو کليل رکيو ۽ صوفا تي ويهي رهي. ٿوري دير ۾ رباني، حميد ۽ ٻيا ڪيترائي دوست آيا. ايتري ۾ عاليق اٿي مون کي امام ضامن ٻڌو. عاليق امام ڪيترن وقت کان اردوءَ جي ترقي پسند شيعن وانگر، ڪربلا جي واقعي تي روئندي آهي، جوش مليح آباديءَ جي نظم ”حسين اور انقلاب“ کي اردوءَ جي ترقي پسند ادب جو اهم حصو سمجهندي آهي ۽ مير انيس کي اردوءَ جو وڏي ۾ وڏو شاعر ظاهر ڪندي آهي. ●

اٽڪل هڪ بجي رات جو اسان سڀ ڪراچيءَ جي هوائي اڏي تي پهتاسين. سامان تورائي ٿڱگ ۽ بورڊنگ ڪارڊ وٺي، مان وڃي زرين سان وي. آءُ. پي. لائونج ۾ وينس. رباني، حميد ۽ ڊاڪٽر الانا به اتي هليا. اٽڪل ڏيڍ بجي رات جو مسٽر ڪشيرن اتي آيو. مون ان جي انهيءَ زحمت لاءِ پاڻ کي هن جو احسان مند محسوس ڪيو. اٽڪل ٻين بجي رات جو زرينا چميل سورھ ياسين منهنجي ڪوٽ جي انڊرٽين ڪيمسي ۾ وڌي ۽ ٻه ٽي منٽ قرآن جون ڪجهه آيتون چين ۾ جهونگاري مون تي شوڪاريائين. جڏهن لائونج مان هوائي جهاز ڏانهن ڪٺي وڃڻ لاءِ ڪار لائونج جي دروازي تي پهتي، تڏهن هن پيرل اڪين سان مون ڏانهن ڏٺو. شايد هو چين ۾ چٽي رهي هئي، ”وڃ، مون توکي الله جي امان ۾ ڏنو.“ مون مرڪي هن کي چيو، ”دلچاءُ ڪر، مان پندرهن ڏينهن ۾ موٽي ايندس.“

روسي هوائي جهاز ائروفلات ۾ اسان کي ايڪاناسي ڪلاس جي ٽڪيٽ هئي. اسان ڏاڍي سوڙهه سڪوڙ ۾ ويٺا رهياسين ۽ سامهون فرسٽ ڪلاس ۾ ڪجهه روسي ٽيڪنوڪرٽ (Technocrat) ٽنگون ڊگهيري مزي سان واڍڪا پي رهيا هئا. اٽڪل چئنين بجي رات جو هڪ وهيءَ کان مڪڙيل ايئر هوسٽس ٿڌو گوشت، ڊبل روٽي ۽ ڪافي ڪٺي آئي. مون فقط ڪافي پيتي. هوائي جهاز ۾ ايڏي بور ڪنڊڙ مسافري مون ڪڏهن به نه ڪٺي هئي. پي. آءُ. اي. جي هوائي جهازن ۾ وڌيڪ آرام ڏيندڙ ڪرسيون، وڌيڪ سهڻيون ايئر هوسٽسون ۽ وڌيڪ وڻندڙ کاڌو هوندو آهي. الاجي ڇو، مون کي ائروفلات ڏسي ڪامريڊ ٻوهو ياد آيو هو!

اوچتو منهنجو من ڪنهن ٻي ڄاڻ تي وڃي نڪتو ۽ مون کان اهو وسري ويو ته مان هزارها فوت بلنديءَ تي هئا پر روس وڃي رهيو آهيان. اوچتو ڪنهن منهنجي ڪنن ۾ سرگوشي ڪئي، ”تون جتي به هوندين مان تـوسـان هونديس. تون منهنجو فوتو ڇا ڪندين، تون جدا ٿوروي ٿي رهيو آهين!“ هوءَ جا منهنجي مایا جو نئون روپ هئي، ان جو گندمي چهرو هير وارث شاهه وانگر منهنجن اکين اڳيان اڀري آيو، ۽ مون سوچيو ”ڇا، ماضي ڪوئي پيانڪ خواب هو؟ پر جي اهو خواب نه هو، حقيقت هئي، ته مان اها حقيقت بار بار دهرائڻ چاهيان ٿو، اهڙي موسم بهار لاءِ، اهڙيءَ شگفتہ رنگ و ٻو جي هڳاو لاءِ.“

مون سوچيو ته مون ڪيترا ڀيرا چاهيو هو ته دنيا ڏسان، ائين ته مون کي پنهنجو ڪمرو ساريءَ ڪائنات کان وسيع لڳندو هو، انسان ذات جي ذهني حاصلات منهنجي ڪتب خاني ۾ موجود هوندي هئي. وڪالت جي مصروفيت مان فارغ ٿي جڏهن مان پنهنجي پيالي ۾ آڱ اوتيندو هئس، ته جيءَ جڳ مڳ ٿي ويندو هو ۽ اهو نيرو پنڇي جنهن کي آتما چيو ويندو آهي، پنهنجي آڪهري ۾ موٽي ايندو هو ۽ منهنجي ڪوٽا ۾ نئين پيڙا کي هڪ نئين سڀني ۾ بدلائيندي هئي. مون سمجهيو هو ته منهنجي دنيا اتي وڃي ڪٿي هئي، مون کي نه پاسپورٽ ملندو ۽ نه ٻاهر وڃڻ لاءِ اين. او. سي. ۽ يوناني فلسفي ديوجانس (Diogenese) وانگر منهنجي زندگي به هڪ tub ۾ گذري ويندي. پيسو ته وڪالت مان مون کي ملي ٿو ۽ مان پنهنجي خرچ تي گهمي ٿو سگهان پر شايد مرندي تائين منهنجي اها جهان گرديءَ جي حسرت پوري نه ٿي سگهندي. ان کان اڳ جو منهنجا هڏ ويهجي وڃن، وڌندڙ عمر منهنجا اجهل آتما مانا ڪري ڇڏي، منهنجي نظر گهٽجي وڃي ۽ مان محبوب حسنائن جا خدوخال پوريءَ طرح ڏسي

نه سگهان، سمنڊ تي اڀرندڙ ۽ لهندڙ سج جا پهريان ۽ پويان
شعاع منهنجي اکين اڳيان جهانورجي وڃن، پهاڙ تي اڀرندڙ چنڊ
جي سوني ٿال مان منهنجا ڪنبنڌڙ هٿ اشرفين مان مٺيون
ڀري نه سگهن ۽ هن دنيا جي سونهن ۽ سگند، جوت ۽ جهرمر
وڌندڙ چمار هڪ ٻسڪي ۽ ڏاڻڻ وانگر مون کان ڪسي وٺي—
انهيءَ پوئين ۽ آڇام، اجائي انت، انديري ۾ آخري ڌڪي
کان اڳ ڪڍڻ نه چاهيان ٿو ته هيءَ رنگانگ دنيا ڏسي وٺان!
ڪتاب ڪافي نه آهن، اهي ٻئي ڪنهن جو مشاهدو پيش ڪن
ٿا، مان سڀڪجهه پنهنجين اکين سان ڏسڻ ٿو چاهيان— اڪيون،
جي ڪڏهن به ڀاڙيون نه آهن، ڀاڙيل به نه گهرجن ڇو ته
اکين جو ڀاڙيل موت آهي، صحيح معنيٰ ۾ موت اهو ئي آهي،
باقي ٻيو ته رڳو دم بهجي وڃڻ جو معاملو آهي.

۽ پوءِ هوءَ، جا منهنجي مايا جو اڳيون روپ هئي،
منهنجين اکين اڳيان آڀري آئي. مون سوچيو ته ڪٿي ڪٿي
مون هن سان وعدو ڪيو هو ته مان موٽي ايندس— جڏهن جمنا
تي سج لهي رهيو هو ۽ تاج جو پاڇو پاڻيءَ ۾ لڙائجي ويو
هو، جڏهن جهونجه ڪڙي ۾ ڌيري ڌيري تاج محل روشنيءَ
۾ آڀري رهيو هو، جڏهن فتح پور سڪريءَ تي شام لٿي هئي
۽ جوتپائيءَ جو ڪمرو اونڊاهو ٿي ويو هو، جڏهن نربدا نديءَ
جي ڪناري تي ويهي اسان پاڻيءَ ۾ پير پچائي رهيا هئاسين
۽ ڪجهه پنڌ تي مالوا جي روپ مٽيءَ باز بهادر جو محل هو،
جڏهن اجنتا جي هڪ گڙا ۾ هن ٽنهي کي هٿ سان وڇايو
هو ته نقاري وانگر وڳو هو ۽ آواز جي ڦهلاءَ کي پرڪش لاءِ
هن منهنجو هي گيت ڪايو هو—

پٿر ۾ پيهي، گهڙيم تنهنجيءَ گهور کي،

ڀرين ڀرڏيهي، ويجهو آڻهه وجود کان،

جڏهن ناسڪ ۾ گوداوريءَ تي سج جا پهريان ڪرڻا

پيا هئا ۽ سانوريون ناريون گهاگهريون پاڻيءَ مان ڀري رهيون

هيون ۽ ڪچين ۾ جڳيا پاڻي، ڪيئي يادري پوتر پاڻيءَ ۾ ٺهين
 ڏي رهيا هئا— ها، ڪٿي ڪٿي مون هن سان وعدو ڪيو
 هو ته مان ٻئي سال موٽي ايندس!.... ۽ پوءِ جنگيون، ڌرتيءَ
 تي ماس جا ڪاڙها گڀل، ٻنهي پاسي اٻهر ٻارڙن، وڏوائن،
 پوڙهين ماڻن جا گهوڙا، جي پنهنجي پاڻ ۾ هڪ ٻورو سمندر
 هئا، جي سمندر جي پاڻيءَ کان به وڌيڪ ڪارا هئا، وڌيڪ
 گهرا هئا. هاڻو، مان موٽي وڃي نه سگهيس، مون وعدو نه
 ڀڙيو ۽ روحن جي وچ ۾ هڪ رڻ ڦهلندو ويو، وڌندو ويو،
 ويروٽار رڃ ڏيکاري ڏيندي رهي، جيئن پوءِ نيشنل پٺ تي
 هٽندي وئي، پٺ تي هٽندي وئي— ٻن بيمار پرين دامن وچ ۾
 تاريخ ڪهڙي نه اوچي ديوار تي وڃي ٿي، جو هڪٻئي جو
 واکو نه ٺهيو، سڀات به ٻڌڻ ۾ نه ٿي اچي— اهو مون کان
 وڌيڪ ڪير ڄاڻي! تاريخ ڪيتري نه ظالم آهي، ڪيتري نه اجهل
 آهي، ڪيتري نه اٿل آهي!.... مون کي ياد آيا ڪٿا ڪوٺيون،
 سکر، ساھيوال، سکر.... نفرتون، سختيون، تڪليفون... مون
 ٿڌو ساهه ڀري سوچيو ته زندگي وڏي غنيمت آهي، ان کان
 وڌيڪ غنيمت ڪهڙي هوندي ته مان اڃا زندهه آهيان، ماضي
 هڪ پيانڪ ڪن وانگر آهي، جنهن مان آءٌ نڪري چڪو
 آهيان.... ڪير ڄاڻي ته اڳتي ڪيترا ڪن ايندا. في الحال ته
 لهرين ۾ لڙهندو ٿو وڃان!

مون سوچيو ته مون سکر ۾ پويان چار سال ڇڻ ته ڇڻو
 ڪريو هو. ڏينهن ڪنهن واڳهه جي وات ۾ رڙڪجي ويندو
 هو. سکر کان جيڪب آباد، سکر کان لاڙڪاڻي، سکر کان
 ڪراچيءَ، سکر کان خيرپور، مون کي وڪالت جي سلسلي
 ۾ ٽٽيءَ ٽٽيءَ ڪيترا چڪر ڪاٽيا پوندا هئا، ۽ جڏهن مان
 شام جو گهر موٽندو هوس ته منهنجو لڱ لڱ چور هوندو
 هو. صبح شام ساڳيو پورهيو، ساڳيا قانوني ڪتاب، ساڳيا
 لارپورٽر، ساڳي باز روم ۾ ڪو ڪلي ٿه، ٿه، ننڍڙيون دليون،

انهن جا ساڙ وڃڻ، جل پيڄ، چغليون، چڙ، پراڻي ۽ واقفيت سبب پنهنجي همعصر جي قد و قامت تسليم ڪرڻ کان انڪار، اجاڻي آڪڙ، پيپلز پارٽي ۽ ٻيا ڪيڙا ماڪوڙا جي ان تي وڙهندا هئا ته چار ان-ڪٿا ڪير پنهنجي ٻيڙ ۾ کڻي وڃي ۽ پوءِ ڦهر درويش به جان درويش.... گليور جون ٻانهون رسمن سان ٻڌل ۽ ليلي پٽ جا ڄامڙا.... انهن جي سس پس، ڏند ٿيڙ....

مون دنيا بدلائڻ چاهي هئي، سنڌ ڪنهن حد تائين بدلائي وڌي هئي، مون کي ڪنهن اجوري جي تمنا نه هئي، پنهنجا عهدا ازل ۾ هئا، پر هيءَ بوريت بي انتها بوريت.... ڪنهن کسي آءُ پسانيان اندر جو ارمان، مون کان گيت رسي ويا.

۽ پوءِ مون کي اهو هيٺ ناڪ واقعو ياد آيو.... ممتاز پتو سنڌ جو چيف جسٽس هو. هن صوبائي اسيمبليءَ ۾ بل آندو، جنهن موجب سنڌيءَ کي سنڌ جي صوبائي ٻولي تسليم ڪري، ان کي ڪجهه واضح حيثيت ڏني وڃي. جيئن بل اسيمبليءَ ۾ آيو، اردوءَ وارن ۾ اشتعال جي فضا ڦهلاجي وئي. رئيس اسروهيءَ ”اردو کا جنازا هه ذرا دھوم مے نکلے“ جهڙا پڙڪائيندڙ نظم لکيا. ڪراچيءَ ۾ سنڌ جي گورنر، مير رسول بخش ٽالپر، جي قبر ٺاهي وئي — توڙي مير رسول بخش چوندو هو ته مان پنهنجي مافي الضمير جو صحيح اظهار فقط اردو ۾ ڪري سگهندو آهيان! ڪراچيءَ ۽ سنڌ جي ٻين شهرن ۾ ٻوليءَ جي مسئلي تي باهه پڙڪي اٿس. واٽهڙو، جن کي اردو يا سنڌي لکڻ به نه ايندي هئي، انهيءَ ڪري ڇرا هڻي ماري ويا، هنن جون اکيون ڪاڍيون ويون ۽ زبانون ڪپيون ويون ڇاڪاڻ جو انهن مان ڪن جي مادري ٻولي سنڌي هئي ۽ ڪن جي اردو هئي. مون کسي سنڌيءَ سان بي انتها محبت آهي پر مون کي ڪنهن به ٻوليءَ کان نفرت نه آهي ۽ مان دنيا جي هر ٻوليءَ کي پنهنجي ٻولي سمجهندو آهيان.

ڪنهن به ٻوليءَ جي غير عوامي رجعت پسند ڪردار کسي وائڻو ڪرڻ ۽ ان کي ترقي پسند رخ ڏيڻ لاءِ حالتون پيدا ڪرڻ، ان ٻوليءَ جي مخالفت نه آهي پر صحيح معنيٰ ۾ موافقت آهي. مان اردوءَ کي اردو وارن کان وڌيڪ ڄاڻان، ڪنهن به اردو شاعر مون وانگر امير خسرو جي مزار تي گلن جا هار نه وڌا آهن، جنهن اردو شاعريءَ جون پهريون ستون لکيون هيون. ڪنهن به اردو شاعر مون وانگر ”امير خسرو پنهنجي سڄي“ جهڙو نظم نه لکيو آهي ۽ نه امير خسروءَ جي انداز ۾ نيون ڪهاڻيون - مڪرنيون (گجهاڙتون) لکيون آهن. جڏهن اردوءَ جو چوڻي جو اديب سبط حسن پنهنجي رسالي ”پاڪستاني ادب“ جو امير خسرو نمبر ڪڍي رهيو هو ته مون هن کي پنهنجي سنڌي نظم ”امير خسرو پاڻياريءَ کي“ جو منظوم اردو ترجمو اشاعت لاءِ موڪليو هو. ان تي هن مون کي لکيو هو ته جي مان هن کي اهڙا چار پنج ٻيا نظم امير خسروءَ تي موڪليان ته هو فقط منهنجا نظم امير خسرو نمبر ۾ شايع ڪندو ۽ ٻئي ڪنهن به اردو شاعر کي مون سان شريڪ ڪرڻ نه چاهيندو ڇو ته ٻيا اردو شاعر ته امير خسرو تي رڳو قصيدا لکي رهيا هئا جن ۾ روح عصر جو ڪوئي شعور نه هو. مون هن کي چار ٻيا نظم موڪليا ۽ هن منهنجا پنج ٽي نظم ”پاڪستاني ادب“ جي امير خسرو نمبر ۾ شايع ڪيا ۽ ڪنهن به اردو شاعر کي مون سان شريڪ نه ڪيو ۽ انهن اردو نظمن ۾ منهنجا به نظم لطيف ۽ خسروءَ تي به هئا ۽ انهن مان هڪ نظم ۾ انهيءَ پيائڪ دور جي ياد به هئي جنهن ۾ ٻوليءَ جي مسئلي تي سنڌ ۾ فساد ٿيا هئا ۽ جنهن ۾ هيٺيون ستون به هيون جي هڪ نئين سنڌ جو تصور پيش ڪن ٿيون، جا اڃا وجود ۾ اچڻي آهي.

....

....

....

....

اس طرف بهي مهرا گرم لهو
 آس طرف بهي ميرا گرم لهو
 ڪيون پاني بن ڪر بهتا هئ؟
 تاريخ ڪهڙي خوني سفاڪو
 تم ڪب تک خون بهڙو گه
 اور ڪب تک به بسراو گه

به ميري زبان

به ان کي زبان

هئ ايڪ هي لوري

دونون کي مان

لوري جو خاموش زبان سڄي

اس دهرتي کي ڪو ڪهڙي سڄي نڪلي

نئي جنم ڪو نڪتي هئ.

سنهنجي اردو نظمن جو ان ڇپيل مجموعو ”نيل ڪنهن
 اور نيم ڪي پئي“ پڙهي هڪ اردو شاعر مون کي خلوص سان
 چيو هئو ته ”تون نه فقط سنڌي جو پر سنڌ ۾ اردو جو
 وڏي ۾ وڏو شاعر آهين.“ جنهن تي مون هن کي جواب ڏنو
 هو، ”ميان! مان ڪالي داس کان پوءِ ڪنهن کي نٿو مڃان
 ۽ ڪاليداس وانگر ڪنهن چنڊر گيت موريه جو ڪاٺيارو به نه
 رهيو آهيان.“

ها، مان اردو جي رجعت پسند ڪردار کي به چڱيءَ
 طرح سڃاڻان ۽ انهيءَ ٻوليءَ جو، جا قلم معلمي ۾ پائڻي چاري،
 ڌرتيءَ جي لڳاؤ ۽ انسان دوستيءَ جي ٻولي بڻجي پيدا ٿي هئي،
 قطب شاهه جي دؤر ۾ حيدرآباد دکن ۾ ڪنهن ساڻيءَ ول وانگر
 وڌي هئي ۽ دهلي دربار ۾ به چڱي ڪنهن وڻ ويڙهيءَ ۾ وڇڙي
 وئي هئي، اڄ کان پنجاهه سال پوءِ مستقبل ۾ ان جو جائز
 مقام ڄاڻان ٿو. هاڻو، مون کي اردو ڪان ڪا نفرت ڪانه
 هئي، جي نفرت هئي ته انهن مطلب پرستن لاءِ هئي جي
 پنهنجن سياسي ۽ ذاتي مقصدن کي پورو ڪرڻ لاءِ ٻوليءَ کي

ذريعو بڻائي استعمال ڪري رهيا هئا. مون نه ٿي چاهيو ته ٻولين جي جهيڙي ۾ پساري ۽ پنواڙي ماري وڃن- شاگردن، هاريائين، هارين تي شرمناڪ حملا ڪيا وڃن، ٻولين جا ٻول وساري انسان هڪٻئي کي درندن وانگر چيرڻ چنگهارڻ لڳن. نه، اهو ٻوليءَ جي مسئلي جو حل نه هو. اوچتو شام جي وقت ريڊيو تي اعلان ٿيو ته وزيراعظم چاهيو آهي ته جي. ايم. سيد، پير حسام الدين راشدي، قاضي فيض محمد ۽ آءٌ ٻوليءَ جي مسئلي جي حل لاءِ راولپنڊيءَ پهچي وڃون. مون سوچيو ته مان نه وڃي سگهندس. ماڻهو ٻوليءَ جي مسئلي تي بانسورجي پيا آهن ۽ هنن جي ڳالهين مان رت جي بوءِ ٿي اچي. اڳ به ٻوليءَ واري جهيڙي ۾ مون تي خوني حملو ڪرايو ويو هو. ڪراچيءَ ۽ حيدرآباد جي رتوچاڻ جا ڇنڊا سکر تي پوندا ۽ ان ڪري بهتر ائين ٿيندو ته ٻارن کي وٺي ڪجهه ڏينهن لاءِ ڪوئيٽا هليو وڃان. مان اڃان زرين سان ڳالهائي رهيو هئس، جنهن ڀرڻو ٿيو گهر تالو هڻي ڇڏڻ نٿي چاهيو، ته ايتري ۾ اسلام آباد مان پاڪستان جي وزير تعليم جناب حفيظ پيرزادي جو فون آيو جنهن چيو ته مان ڪيئن به پنڊيءَ هليو اچان. مون هن کي پنهنجي مجبوري ٻڌائي جنهن تي هن چيو، ”تون فڪر نه ڪر، تنهنجي گهر جي ٻاهران ويهه هٿياربند پوليس وارا پهچي ويندا ۽ نيسٽائين پهرو ڏيندا رهندا جيستائين حالتون ٺيڪ ٿين، تون سڀاڻي هوائي جهاز ۾ هليو اچ.“ مان رشيد ڀٽيءَ کي ساڻ ڪڍي پنڊيءَ پهتس. قاضي فيض محمد پهچي چڪو هو، سيد ۽ راشدي نه آيا. مون ۽ قاضي فيض محمد، حفيظ پيرزادي، معراج محمد خان، ملڪ معراج محمد ۽ شيرپاءَ تي مشتمل ڪميٽيءَ جي اڳيان ڪافي وقت ڳالهايو ۽ حفيظ پيرزادي منهنجي تقرير جا پنهنجن هٿ اکرن ۾ نوٽ ورتا جي بوءِ ڀٽي صاحب قومي اسيمبليءَ ۾ پنهنجي تقرير ۾ ڪم آندا. شام جو پيرزادو صاحب انٽرڪانٽيننٽل هٽل ۾ مليو.

اسان ٻوليءَ جي معاملي تي خيالن جي ڏي وٺ ڪئي ۽ ان تي متفق ٿياسين ته بل ۾ مناسب ترميم ڪئي وڃي ۽ اجاڻي خونريزي بند ٿيڻ گهرجي.

جڏهن مان سکر موٽي آيس ۽ بار روم ۾ ويٺ تڏهن مون کي معلوم ٿيو ته جي. ايم. سيد سکر آيل آهي ۽ ڪجهه وڪيل ان راءِ جا آهن ته هن کي بار جي پاران دعوت ڏني وڃي ته جيئن هو ٻوليءَ جي مسئلي تي ڳالهائي. مون هنن کي گهڻو ئي سمجهايو ته معاملي کي وڌائڻ اجايو آهي، ان مان ڪجهه ورڻو نه آهي، اوهان موجوده حالتن ۾ ٻوليءَ جي فسادن جا نتيجا نٿا سمجهي سگهو، اوهان سڀ پيملز پارٽيءَ ۾ آهيو ۽ پارٽي اوهان کي انهيءَ مسئلي کي اڀارڻ جي اجازت نه ڏني آهي. هنن صرف اهو ڏيکارڻ لاءِ جي. ايم. سيد کي هوٽل انٽريڪ ۾ دعوت ڏني ته مان ڀڄي ويو آهيان. ٻئي ڏينهن تي مان هوٽل انٽريڪ پهتس ته جي. ايم. سيد کي دل جي تڪليف ٿي پئي هئي ۽ هو هڪ ڪمري ۾ ليٽيل هو. ۽ ڪجهه وڪيل ٻئي ڪمري ۾ جذباتي تقريرون ڪري رهيا هئا. مان پنهنجي سٽ ”هي اڻ ڄاڻ ڄاڻو، هي بي سمجهه سمجهو“ جهونگاري گهر موٽي ويس. ٽئين ڏينهن تي جي. ايم. سيد ۽ نواب مظفر کي نظر بند ڪيو ويو. مون بار روم ۾ وڪيلن کي چيو ته ”پلا هائي جي. ايم. سيد جي رهائيءَ لاءِ ڪوئي ٺهراءُ ته بحال ڪيو“ پر هو ڦڪي ڪل ڪلي، ڳالهه لنوائي ويا. اهڙي ماحول ۾ جتي انسان کي بيحد تنهائيءَ جو احساس هجي، جتي ٿوريءَ ڦير گهير سان انگريزي قانون تي ساڳيا بحث مباحثا ٿيندا هجن، جي هڪ سؤ سالن کان وڪيل ڪارا جبا پائي ڪندا آيا آهن، جتي زندگيءَ جو ٿڪ فقط انهيءَ پوڙهيءَ ماءُ جي مرڪ لاهيندي هجي، جنهن جي پٽ کي مون ڦاسيءَ کان ڇڏايو هجي ۽ جتي انهيءَ مرڪ جي پٺيان بيءُ ماءُ جا ڳوڙها هجن جنهن جو پٽ خون ٿي ويل هجي،

مان واقعي بيزار ٿي پيو هئس. ها، ڪڏهن ڪڏهن مان ان ماحول مان نڪري ويندو هئس. شهر جي ٻاهران سارين جو اوڀر اٿندو هو ۽ مان ان ڏانهن وڌندو ويندو هئس. ان خوشبوءِ ڏانهن، مري ويل ولھارن ڏانهن، جتي ڏن ڏٺائڻا هوندا آهن، نڌڻڪي جياپي کان پري، اجاڻي گوڙگھمسان کان پري، جتي ماڻهو ۽ مرون جي سڃاڻ آهي، جتي پيسو سڀڪجهه نه آهي ۽ سڀڪجهه پيسو نه آهي، املھ، ماڻهپي جي پٺيان، آجڪاڻي جي پٺيان، کليل هوا ۾ نمن جي پور ۽ سرنھن جي گلن هيٺان ساه کڻڻ لاءِ.

۽ پوءِ ائين ڪجهه سال گذري ويا، سنڌ پنهنجي سياسي فيصلي جي منطقي زنجير ۾ جڪڙيل رهي. رات جا ڏھ لڳا هئا. مان ماڻڪووسڪي جي نظمن جي ماسڪو اشاعت (Poems Vladimir Mayakovsky) واڊڪا جي گلاس وانگر ڍڪ ڍڪ ڪري پئي رهيو هئس. منهنجئون اڳيون ماڻڪووسڪي جي هيٺين ستن تي ڪپي ويون هيون:

Shine up high
Shine down on earth
till life's own source
runs dry
Shine on-
for all your blooming
worth.
So say
both sun
and I!

۽ مان سوچي رهيو هئس ته ههڙي شعل نوا، رجائيت پسند شاعر خودڪشي ڇو ڪئي؟ مون نه رڳو اشتراڪيت پسند استاد پر اشتراڪيت پسند اديب به پڙهيا هئا. پوءِ اهو هارڊ

فاسٽ (Howard Fast) هو يا ”ڊيلي ورڪر“ جو ايڊيٽر ڊگلس هائيڊ (Duglous Hyde) هو يا پيا ڪيئي اهڙا اديب هئا جي اشتراڪيت کان ڪناره ڪش ٿي چڪا هئا، ڪنهن به ان ڳالهه جو نسلي بخش جواب نه ڏنو هو ته ماڻڪووسڪيءَ جوانيءَ ۾ خودڪشي ڇو ڪئي هئي؟ ماڻڪووسڪي - جو روسي انقلاب جو عظيم ترين شاعر هو.

ايتري ۾ فون جي گهٽتي وڳي. مون کي پنهنجي محويت ۾ ڏسي، منهنجي پٽ سليم فون کنيو. سليم فون تي اردوءَ ۾ چيو، ”ويٺو آهي، سڏيانس ٿو.“ ۽ پوءِ مون کي چيائين، ”بابا پرائيم منسٽر جو ملٽري سيڪريٽري اوهان سان ڳالهائڻ ٿو چاهي.“ هن جي منهن تي حيراني/عراس جا جذبا هئا. مون فون تي انگريزيءَ ۾ چيو ”هيلو، مان شيخ اياز ٿو ڳالهائين.“ ملٽري سيڪريٽريءَ انگريزيءَ ۾ چيو، ”شيخ صاحب، مان پرائيم منسٽر جو ملٽري سيڪريٽري ٿو ڳالهائين.“ پرائيم منسٽر اوهان سان ڳالهائڻ ٿو چاهي.“

مون فون تي انتظار ڪيو ته هن جو سنڌيءَ ۾ آواز آيو، ”شيخ! مان پڻو ٿو ڳالهائين. خوش آهين؟“
 ”سائين، اوهان خوش آهيو؟“

”شيخ! مان توکي ڪم سپرد ڪرڻ ٿو چاهيان؛ وعدو ڪر ته ڪندين.“

”جي منهنجي وس ۾ هوندو ته ضرور ڪندس.“

”هاڻو، هاڻو، تنهنجي وس ۾ آهي. مان چاهيان ٿو ته تون سنڌ يونيورسٽيءَ جو وائيس چانسلر ٿي.“

مون کي ڪجهه جهٽڪو آيو ۽ مون ڪسڪڻ جي ڪوشش ڪندي چيو، ”مان هن وقت تائين ڪنهن به اداري جو منتظم نه رهيو آهيان. مون کي ان قسم جو ڪو تجربو نه آهي.“

”مان اڳي پاڪستان جو وزيراعظم رهيو هئس ڇا؟“

ٻوه به پاڪستان هلائي رهيو آهيان نه؟ تون يونيورسٽي هلائي
نه سگهندين! هلائي ويندين، هلائي ويندين!“
”پر حالات ته اوهان ڄاڻو ٿا....“

”ڄاڻان ٿو، ڄاڻان ٿو.“ ڀٽي صاحب چيو، ”حالتون
درست ٿي وينديون. اها منهنجي حڪومت جي ذميداري آهي.
هاڻي ڪ ڏي، ڪ ڪ؟ ڪ ڪ؟“

۽ ٻوه مون اها نوڪري قبول ڪئي ۽ ڪن چيو ته،
مون سياسي/ادبي خودڪشي ڪئي. چو؟ چو؟ چو؟؟؟ شايد
ان ڪري ته ڪجهه سال اڳ مان ڏاڍو بيمار ٿي پيو هئس
۽ جناح اسپتال ۾ به ڏينهن موت جي بستري تي پيو هئس.
رباني ۽ ابراهيم ساري رات جاڳندا هئا، ۽ جمال ايڙو، جو
روس وڃي رهيو هو، ڇڻ اسپتال ۾ مون سان الوداعي ملاقات
لاءِ آيو هو. ڇا، مون سرڪاري نوڪري ان ڪري قبول
ڪئي هئي، جو مون ۾ ايتري جان نه رهي هئي ته، وڌيڪ
ويڙهه کائي سگهان؟

يا مان پنهنجي موجوده زندگيءَ مان بور ٿي پيو هئس
۽ مون کي ماحول جي تبديليءَ جي ضرورت هئي؟ جڏهن باربڊوس
(Barbados) مان سنڌيءَ مون کي خط لکيو هو تڏهن منهنجيءَ
دل چاهيو هو ته مان به ڪئربين سمنڊ (Caribbean Sea) جي
ان جزيري ۾ هفتو ڪن رهي اچان، پر پاسپورٽ ملڻ جو امڪان
نه ڏسي، ڪيئي ڏينهن بوريت محسوس ڪئي هيم. ڇا، سرڪاري
ملازمت ان بوريت مان فرار جي ڪوشش هئي؟

يا سبب رڳو اهو هو ته، جمهوري حڪومت جو
ڪوئي نعم البدل ڪونه هو ۽ ان ڪري مون خود ان سان
تعاون ڪرڻ چاهيو ٿي؟

مون سوچيو، ”هاڻ مان ادبي وفد جو سربراهه ٿي روس
وڃي رهيو آهيان ۽ چوويهن ڪلاڪن ۾ مون کي پاسپورٽ
ملي چڪو آهي! هاڻي مان ماڻڪووسڪيءَ جي خودڪشيءَ

حي باري ۾ معلومات حاصل ڪري سگهندس.“ اوچتو منهنجي وڪالت جي تجربتي منهنجي دل ۾ هڪ گمان پيدا ڪيو — ائين ته نه آهي ته ماڻگو وسهڪي ۽ ڪي استالن قتل ڪرايو هو ۽ واردات خودڪشيءَ جي ٺاهي وئي هئي؟ قتل/خودڪشي؟ قتل/خودڪشي؟ سوچيندي، منهنجي اک لڳي وئي ۽ جاڳ جهٽڪي تي ٿي، جڏهن هوائي جهاز ماسڪو ايئرپورٽ تي لٿو. ●



Gul Hayat Institute

پروفيسر بوزڪرت گونچ (Bozkurt Guenc) سان
 منهنجي ملاقات ترڪيءَ ۾ گهرايل يونيسڪو ڪانفرنس ۾ ٿي.
 ڪانفرنس ۾ ترڪي، ايران، پاڪستان ۽ يو.ڪي. (U.K.) جا
 وائيس چانسلر/ريڪٽر حصو وٺي رهيا هئا. پروفيسر گونچ پنهنجي
 تقرير جي دوران گريٽ برٽن (Great Britain) لفظ ڪم
 آندو ۽ ريڪڊ ۾ پاڻ کي درست ڪندي چيائين، ”ساري، برٽن
 اڳي گريٽ (عظيم) هو، هاڻي نه آهي. منهنجو اشارو يو.ڪي.
 ڏانهن آهي.“ ان تي انگلنڊ ۽ اسڪاٽلينڊ جي يونيورسٽين جي
 ريڪٽرن جا منهن رک ٿي ويا. پروفيسر گونچ جي تقرير کان
 پوءِ ٻن ڀرين جي مانيءَ لاءِ وقفو ڪيو ويو. اسان جي ماني
 استنبول جي ڪنهن هوٽل ۾ هئي. مانيءَ جي مهڙ تي پروفيسر
 گونچ منهنجي ڀرسان ويٺو هو؛ هو بيئر پي رهيو هو ۽ مان
 ڪمپاري (Campari) پي رهيو هوس. ڳالهين ڪندي هن
 ترڪي تربوز جي هڪ ڦار مون ڏانهن وڌائي، ته مون هن کان
 بچو، ”پروفيسر گونچ! اڄ تو انگريزن کي اها ڇهنڊڙي ڇو
 پاتي؟ انگلنڊ ۽ اسڪاٽلينڊ جا ريڪٽر ڪيڏو نه مایوس ٿي
 ويا!“ گونچ جواب ۾ چيو، ”هنن کي ڇهنڊڙي به نه پايان!
 منهنجو ڏاڏو انگريزن سان وڙهندي مٿو، هن وقت انگريز هڪ
 ٿرڊ ريت پاور (Third rate power) آهن، هنن کي آئينو به نه
 ڏيکاريان!“ ان تي مون چيو، ”انگريز سامراج جو دشمن ته
 مان به هوس پر....“ مون ڳالهه کي وڌيڪ ڊيگهه ڏيڻ مناسب
 نه ڄاڻي. مون پروفيسر گونچ جي ڳالهين مان ايئن سمجهو ته
 هو ڪنهن قسم جو سوشلسٽ هو جنهن تي ڪمال اتاترڪ
 جو فڪر حاوي هو. هن کي اها خبر به هئي ته پاڪستان جي
 شهر لاڙڪاڻي ۾ سوئيڪارنو ۽ ڪمال اتاترڪ جا يادگار
 ٺهرايا ويا آهن.

ٽئين ڏينهن اسان سڀئي نمائندا هوائي جهاز ۾ انٽر ٻهٽاسين. ساڳئي ڏينهن مان ۽ پاڪستان جا ٻيا وائيس چانسلر، پروفيسر گونچ سان گڏجي حاجت ٽوپي يونيورسٽي ڏسڻ وياسين. يونيورسٽيءَ جي ٻاهران سنگ اسود (ڪاري گرئنائيمٽ) مان گهڙيل اٽارڪ جو دٻو قامت مجسمو کٽل هو. مجسمي ۾ ڪمال اٽارڪ جو رڳو منهن ڏيکاريل هو، هن جو بدن لهرين وانگر ٿي لڳو ۽ هن جو ڪپو هٿ مٿي ڪچيل پر کليل هو. مجسمي جي پٺيان پٿر مان گهڙيل چوڪرو ۽ چوڪري رائيفلون جهلي بيٺا هئا ۽ چڻ اٽارڪ کي سهارو ڏئي رهيا هئا. مجسمي جي هيٺان پٿر تي آڪريل هو، ”تو لاه ان کان وڌيڪ فخر جي بي ڪاٺي ڳالهه نه آهي ته تون ترڪ آهين.“

پروفيسر گونچ اسان کي ٻڌايو ته جڏهن هو ترڪي حڪومت جي وزارت ۾ هو تڏهن هن اهو مجسمو ٺهرايو هو. هن سنگ تراش کي ڪنهن خاص تصور کي مجسم ڪرڻ جي فرمائش ڪئي هئي. پوءِ هن اسان کان پڇيو ته ”اوهان مجسمي مان ڇا ٿا سمجهو؟ چئي سگهندؤ ته ان ۾ ڪهڙو تصور پيش ڪيو ويو آهي؟ مون سان گڏ ٻيا وائيس چانسلر اڃا ڪجهه سوچي رهيا هئا ته مون هن کي چيو، ”اٽارڪ هڪ تحرڪ هو ۽ ان ڪري هن جي جسم کي لهرين لهرين وانگر پيش ڪيو ويو آهي، هو ڪاٻي ڌرجو هو پر اشتراڪي نه هو، ان ڪري هن جو ڪپو هٿ آيو آهي پر کليل آهي ۽ لينن جي مٿ وانگر بند نه آهي، ۽ هن نوجوان نسل جي ساٿ سان انقلاب آندو هو ۽ مرد ۽ عورت کي هڪجهڙا حق ڏنا هئا، ان ڪري ترڪ چوڪرو ۽ چوڪري هن کي پٺيان ڏيک ڏئي رهيا آهن.“ ان تي پروفيسر گونچ مرڪي مون کي پاڪر هاتو. ڳالهه ڪندي مون گونچ کي ٻڌايو ته مان به هن وانگر اشتراڪي نه آهيان پر مون کي ناظم حڪومت جي شاعريءَ سان رغبت رهي آهي ۽ هن جا ڪافي ترجما انگريزيءَ ۾ پڙهيا

اٿم. مون هن کي ٻڌايو ته مغربي فلسفيءَ برڪلي (Berkley) کي مخاطب ڪري لکيل ناظم حڪمت جي نظم ”او برڪلي!“ مون کي ايترو ته متاثر ڪيو هو جو مون سنڌ جي هڪ ويدانتي شاعر ساميءَ کي مخاطب ڪري پنهنجو نظم ”نوان سلوڪ“ لکيو هو. جيتوڻيڪ پنهجي نظمن ۾ ڪاٺي مشابھت نه آهي تڏهن به منهنجي سنڌي نظم لاءِ جذبو ناظم حڪمت جي نظم آڀاريو هو. اهو ٻڌي، پروفيسر گونچ ڏاڍو خوش ٿيو. ڇو ته ناظم حڪمت هن جو محبوب ترين شاعر هو. هن ناظم حڪمت سميت ٻين به ڪيترن ئي ترقي پسند ترڪ شاعرن جو ذڪر ڪيو ۽ ناظم حڪمت جي نظم جا ڪي حصا مون کي پڙهي ٻڌايا ته جيئن مان ناظم حڪمت جي ترنم جي جوارپالا محسوس ڪري سگهان. مون کي ترڪي زبان ته نه ٿي آئي، پر ناظم حڪمت جي انهيءَ نظم مون کي اهو تاثر ڏنو ته سمند ۾ بهڙي چولن تي چلي رهي آهي. ترنم ڪجهه هيئن هو:-

مٿي وٺي

هيٺ وٺي

مٿي وٺي

مٿي، مٿي، مٿي وٺي

هيٺ، هيٺ، هيٺ وٺي

هيٺ مٿي، هيٺ مٿي

وٺي وٺي وٺي وٺي—

اوچتو پروفيسر گونچ چيو، ”شاعرا توکي خبر آهي ته ترڪيءَ ۾ اڃا تائين ناظم حڪمت تي بندش آهي؟“
 مون هن کي مرڪي چيو، ”نه، مون کي اها خبر نه آهي، باقي اهو ڄاڻان ٿو ته ناظم حڪمت روس ۾ نو سال جلاوطن ٿي رهيو هو ۽ مري به اتي ئي ويو هو. مون ٽي پاڪستان جي حڪومت ايترو اعتبار ڪيو آهي، جو هتي بين الاقوامي ڪانفرنس ۾ شرڪت لاءِ موڪليو هئائين، پر پوءِ

به اڃا تائين منهنجن ٽن ڪتابن تي بندش آهي.

پروفيسر گونچ به مرڪن لڳو ۽ چيائين ”شاعرن سمان ائين ڪڏهن ڪڏهن ٿيندو آهي ۽ حڪومتن کان وسري ويندو آهي ته هنن جي ڪتابن تي بندش وڌي وئي آهي. بودليئر ته ترقي پسند ڪونه هو پر فرانس جي بورجوازيءَ هن جي شعر جي هڪ حصي تي ان ڪري بندش وڌي هئي، جو بودليئر جي زندگي ۽ شاعري بورجوا اخلاق جي تصور لاءِ هڪ وڏي گار هئي. بودليئر جي شاعريءَ تي اها بندش لڳ ڀڳ منو سئو سال قائم رهي. فرانس جي حڪومتن کان اهو وسري ويو ته فرانس جي وڏي ۾ وڏي شاعر جي سٺي ۾ سٺي شعر تي بندش وڌل آهي ۽ اهو انگريزي ترجمي ۾ ته ملي سگهي ٿو پر فرينچ ٻوليءَ ۾ ناياب آهي! رڳو ڪجهه سال اڳ اها بندش لائي وئي آهي.“

انقره ۾ اسان ريڪٽر ڊراماشيءَ جي ذاتي مهمان خاني تي قيام ڪيو هو. رات جو آتي ئي اسان کي مانيءَ جي دعوت هئي. مون هيٺ لاڏونج ۾ وسڪي پٺي پيئي ۽ پاڪستاني مهمانن کان سواءِ ٻيا سڀ مرد ۽ عورتون جي آني موجود هئا، ڪجهه نه ڪجهه پسي رهيا هئا ۽ ڳالهون ڪري رهيا هئا. ايتري ۾ پروفيسر گونچ آيو ۽ وسڪيءَ جو گلاس ٺاهي منهنجي پيرسان اچي بيٺو. هن جي هٿ ۾ هڪ بندل هو، جو هن مون کي هٿ ۾ ڏئي آهستي چيو، ”مٿي وڃي، هي پنهنجي پلنگ جي هيٺان رکي آءُ.“ مون بندل هٿ ۾ وٺي، هن کي ساڳيءَ ريت رازدارانه سرگوشيءَ سان چيو، ”هن ۾ ڊائنامائيٽ آهي ڇا؟“ هن کلي، مون کي، مٿي وڃڻ لاءِ اشارو ڏنو. مون پنهنجي ڪمري ۾ مٿي وڃي، پلنگ جي هيٺان سرڪائي ڇڏيو ۽ پوءِ هيٺ موٽي آيس. اچڻ سان مان گونچ کان آهستي پڇيو، ”پلنگ هٿ ۾ ڪجهه ڪاغذ يا ڪتاب پئي محسوس ٿيا،

ڇا، ان ۾ ٿي. ڪي. ٻي * (T.K.P.) جي ڪاٺي خفيه، لٽريچر آهي؟
 ”نه“ گونچ جواب ڏنو.

”نڏهن ڇا آهي؟“ مون پڇيو.

”تون ئي ٻڌاء ته تولا هڪ ترڪ رفيق جو ڪهڙو
 تحفو ٿي سگهي ٿو؟“ پروفيسر گونچ، وسڪيءَ جو ڍڪ پيمندي،
 پڇيو.

مون کي ڪوئي جواب سڻجي نه آيو.

پروفيسر گونچ، جو قدم مون کان ڪجهه ڊگهو هو،
 ڪجهه جهڪي آيو ۽ منهنجي ڪن ۾ مس پس ڪيائين،
 ”پئڪيٽ ۾ ناظم حڪمت جا ترڪي زبان ۾ بندش هيٺ آيل
 ڪتاب آهن. مٿان ڪنهن کي ٻڌائين ته مون اهي توکي ڏنا
 آهن! جي ترڪيءَ جي حڪومت کي اها خبر پئي ته منهنجي
 ڪل لائي ويندي!“

هن جو گلاس منهنجي گلاس وانگر خالي ٿي چڪو هو.
 هن مون کان خالي گلاس وٺي پئي گلاس وسڪيءَ سان پري چيو،
 ”هي نيٽ (Neat) ٿا پيئون.“ پوءِ پنهنجو گلاس مٿي ڪري
 منهنجي گلاس سان ٽڪرائي چيائين، ”ناظم حڪمت جي نالي“،
 ”ناظم حڪمت جي نالي“، مون ورائيو ۽ گلاس ڇنڻ تي
 رکي ڪيٽ ڏني، جيستائين منهنجا ڦٽل باهم ۾ وڪوڙجي ويا.

پروفيسر گونچ وري ڪجهه جهڪي آيو ۽ مون کي ڪن
 ۾ سرٻاٽ ڪيائين، ”ڇا معلوم، ڪنهن وقت ڪوئي پاڪستاني
 اديب پنهنجي ترڪ مهاڻن کي تنهنجن بندش پيل ڪتابن جو
 تبديل ڏئي چئي،“ هن ۾ ڊائنامائيٽ آهي، ان کي پنهنجي ڪمري
 ۾ ڇپائي آءُ. جي هنن کي خبر پئي ته مون توکي اهي ڪتاب
 ڏنا آهن ته هو منهنجي ڪل لاهيندا.“ ●

* ٿي. ڪي. ٻي- بندش پيل ترڪش ڪميونسٽ پارٽي جنهن
 جو هيڊڪوارٽر ايران جي توده پارٽيءَ وانگر مشرقي جرمنيءَ
 ۾ آهي.

هو مون تي انانيت جو الزام رکي رهيا آهن، ۴ مون کي فرانسيسي آرٽسٽ، تلووس لوٽرڪ، جي زندگيءَ جو واقعو ياد اچي رهيو آهي. لوٽرڪ پئرس جي هڪ ڪئمفي ’مولان روش‘ ۾ هميشه وانگر فرانسيسي ڊرانڊي (Absinthe) پي ڪري، ڪافي سرور ۾ هو، ته هن جي ڪنهن واقفڪار هن کي چيو، ”ٻئي هفتي پرنس آف ويلس لنڊن ۾ تنهنجين تصويرن جي نمائش جو افتتاح ڪندو. وڏي عزت افزائي ٿيندي.“

”ڪنهن جي عزت افزائي؟؟؟....“

لوٽرڪ نشي ۾ هن ڏانهن ڏسي پڇيو، ”پرنس آف ويلس جي يا منهنجي؟“ ●

Gul Hayat Institute

منهنجو پيءُ ۽ ڏاڏو به يڪتاي روزگار ڪردار هئا، پر
مون پنهنجي ڏاڏي جي پاءُ جي باري ۾ هڪ ڳالهه ٻڌي هئي،
جا وساري نه سگهيو آهيان. هو هڪ درويش صفت انسان هو.
هر رات هو ميٺ ۾ لهي جا پن پڇائي رکندو هو، ۽ منهن-
انڌيري ۾، ٻه ميل پنڌ ڪري، شڪارپور هي ڳاڙهي بنگلي
پرسن هڪ ڪوه تي وڃي وهندو هو. ڪهڙا به پارا پوندا
هئا، هو وهنجڻ ضرور ويندو هو.

هڪ ڀيري هو ته، سياري ۾ وهنجي گهر موٽي آيو ته
هن کي پنهنجي قميص تي هڪ ڪٽلي نظر آئي. هن ڪٽليءَ
کي ڇپتيءَ ۾ کڻي هڪ شيشيءَ ۾ رکيو ۽ پوءِ منهنجي ڏاڏي
کي ڇيائين، ”مان ڪوه تي موٽي ٿو وڃان.“
”ڇو، اڃا هاڻي نه آيو آهين؟“ منهنجي ڏاڏي حيرت
مان پڇيو.

”هيءَ ڪٽلي منهنجن ڪپڙن تي انهيءَ ڪوه وٽان چڙهي
آهي. ان جو گهر اتي ڪٿي ڪوه جي پرسن آهي. مان ان کي
پنهنجي گهر ڇڏڻ ٿو وڃان.“ منهنجي ڏاڏي جي ڀساءُ ورائيو،
”ڪنهن کي به پنهنجي گهر مان بي گهر ڪرڻ جهڙو وڏو گناه
دنيا ۾ ڪوبه نه آهي.“

مان ۽ ابراهيم جوڊو هڪ ڀيري جهنگ مان وڃي رهيا هئاسين. ٻنهي پاسي ديوي جا گهاٽا وڻ هئا. اسان ڪافي پنڌ ڪيو هو ۽ مون کي پيرن ۾ لقون پئجي ويون هيون. آخر مون ٻيڙي ابراهيم کي چيو، ”اسان دڳ پلجي ويا آهيون.“ هن مون کي ڏيرج ڏيندي چيو، ”نه، پليا نه آهيون؛ هلندو هل! منهنجو دڳ ڏنل آهي هل، مان توکي ماڳ تي رسائيندس.“ هو مون کان ڏهه سال وڏو آهي ۽ مون کي هن جي بزرگي ۽ لاءِ احترام رهيو آهي. پهرين مون هن تي ڀروسو ڪيو ته هو دڳ ڄاڻي ٿو ۽ هن سان گڏ هلندو رهيس. نه ماڻهو، نه ماڻهوءَ جي بوه! وڻن تي ڇهرا لنوي رهيا هئا. اسان هلندا رهياسين، هلندا رهياسين، ڪڏهن هيڏانهن، ڪڏهن هوڏانهن، ۽ نيٺ وڻن جي چانوري مان لهندڙ سڄ جو نارنگي شعلو نظر آيو ۽ اسان جهنگ مان نڪري آياسين. ان تي مون ابراهيم کي چيو، ”جي توکي دڳ جي خبر هئي ته تو ائين ڏيو ماڻوڻ ڇو پئي کاڌيون ۽ مون کي اهڙو وقت ڇو پٽڪائيم؟ ڪنڊن ۾ منهنجا لڦاڻا ٻيا آهن، ۽ بدن رهڙجي پيو آهي ۽ منهنجا پير ٽڪجي شل ٿي پيا آهن!“

ان تي ابراهيم چيو، ”دڳ ڄاڻڻ ايترو اهم نه آهي جيترو پنڌ کي پيڙڻ، هلندو رهڻ، تيسرائين هلندو رهڻ جيستائين جهنگ مان نڪري اچجي.“

”ان جي معنيٰ ته توکي خود دڳ جي خبر نه هئي!“
 مون هن کي الزام ڏيندي چيو.

هن جي منهن تي مرڪ هن جي ڏوه جي باس هئي. ●

نيو فيلبس جا جلد ايندڙ ڪتاب

- | | |
|-------------------|------------------------------------|
| ٽنوير عباسي | ۰۱. منهن نئين مشعل (خاڪا) |
| سراج | ۰۲. منهنجي دنيا، مرگه ترشنا (ناول) |
| الهداد پوهيو | ۰۳. علم تحقيق |
| محمد ابراهيم جويو | ۰۴. فرينچ انقلاب |
| الطاف شيخ | ۰۵. اي جرنلي ت' ٿاڻلند |

نيو فيلبس جا تازا شايع ٿيل ڪتاب

- | | |
|------------------|--------------------------------------|
| جواهر لال نهرو | ۰۱. روس جو روس (سفرنامو) |
| الطاف شيخ | ۰۲. گاليون آهن گيج (سفرنامو) |
| عبدالجمار جوڻيجو | ۰۳. ونڊسرح محل جو مسافر (سفرنامو) |
| شيخ اياز | ۰۴. وچون وسڻ آڻيون (شاعري) |
| سراج | ۰۵. تنهنجي دنيا، سڀ رنگ سانول (ناول) |
| ٽنوير عباسي | ۰۶. شاهه لطيف جي شاعري (ٽي جلد) |

پڙهندڙن لاءِ خوشخبري

نيو فيلبس جا ۲۰ عدد ڪتاب گهرائڻ تي ۳۳ فيصد رعائيت. ۱۵
 تي ۲۵ فيصد رعائيت. ۱۰ تي ۱۵ فيصد رعائيت ۽ ۵ عدد ڪتابن
 تي ۱۰ فيصد رعائيت ڏني ويندي. نيوفيلبس اداري جو ميمبر ٿيڻ
 لاءِ ڪو شرط نه آهي صرف پنهنجي رضامندي لکي موڪليندا.
 ڪتابن جي لسٽ يا ٻي معلومات گهرائڻ لاءِ جوابي لفافو موڪلڻ
 ضروري آهي.
 گهٽ ۾ گهٽ -/۵۰ روپين کان مٿي جو آرڊر موڪليندا ڪريو.

ڪنڊ ڪوٽ ۾ 'ڀڳت ڪنور ڪتاب گهر' کان نيو فيلبس
 پبلڪيشن جي ڪتاب ملي سگهن ٿا.

نيو فيلڊس پبليڪيشنس جا شايع ٿيل ڪتاب

۰۱. بين الاقوامي قانون ۽ تنظيم فيروز احمد (ختم ٿيل)
۰۲. جيل ۾ ۲۲ مهينا (پاڳو ۱) طارق اشرف (ختم ٿيل)
۰۳. ملاقات (خط) طارق اشرف (ختم ٿيل)
۰۴. جيل گهاري ۾ جن سان طارق اشرف (ختم ٿيل)
۰۵. جيل ۾ ۲۲ مهينا (پاڳو ۲) طارق اشرف (ختم ٿيل)
۰۶. زندگيءَ جو تنها مسافر (ڪهاڻيون) طارق اشرف (ختم ٿيل)
۰۷. مارچ ۽ سنڌي جوڌا — — ۲۰/-
۰۸. بهترين ڪهاڻيڪارن جون بهترين ڪهاڻيون — (ختم ٿيل)
۰۹. اونداهي ڌرتي روشن هٿ (ناول) آغا سليم ۲۵/-
۱۰. رات منهنجي روح ۾ غلام نبي مغل (ختم ٿيل)
۱۱. ۳۰ سالن جون چونڊ ڪهاڻيون (پاڳو ۱) — (ختم ٿيل)
۱۲. ٿڌا چپ (ڪهاڻيون) ايشور چندر (ختم ٿيل)
۱۳. وايون وڻجارن جون (سفرنامو) الطاف شيخ ۱۲/-
۱۴. ۳۰ سالن جون چونڊ ڪهاڻيون (پاڳو ۲) — (ختم ٿيل)
۱۵. بندر بازاريون (سفرنامو) الطاف شيخ (ختم ٿيل)
۱۶. شڪليون (خاڪا) عبدالقادر جوڻيجو (ختم ٿيل)
۱۷. يادگار ڪهاڻيون مختلف ڪهاڻيڪار (ختم ٿيل)
۱۸. ٽين دنيا جون ڪهاڻيون ولي رام وليپ (ختم ٿيل)
۱۹. عظيم ڪهاڻيڪارن جون عظيم ڪهاڻيون — (ختم ٿيل)
۲۰. دل اندر درياؤ (ڪهاڻيون) مدد علي سنڌي (ختم ٿيل)
۲۱. دل جو بندر (ناول) اڻورل آئيويس/نصير اعجاز (ختم ٿيل)
۲۲. رهيل قرض (ڪهاڻيون) ظفر حسن ۱۲/-
۲۳. درد جي خوشبو (ناول) قاضي خادم (ختم ٿيل)
۲۴. ڪنهن سان سور سليان مرتب: فيروز احمد (ختم ٿيل)
۲۵. فڪر جي آزادي آستيفن زويگ/ابراهيم جوڊو (ختم ٿيل)
۲۶. منهنجو ساگر، منهنجو ساحل (سفرنامو) الطاف شيخ ۱۶/-
۲۷. غلامن جو پيڙو (ناول) اڻورل آئيويس/نصير اعجاز (ختم ٿيل)
۲۸. سي ئي جوين ڏينهن (سفرنامو) الطاف شيخ ۱۵/-

- ۰۲۹ عاشي (ناول) هيئري راڻڊر هئگرڊ/فضل احمد بچائي (ختم ٿيل)
- ۰۳۰ سي ٻيڙيون رکين ٻاجه سين (سفرنامو) الطاف شيخ ۲۰/-
- ۰۳۱ سڌارت (ناول) هرمن هيس/فضل احمد بچائي (ختم ٿيل)
- ۰۳۲ چپان رس (ڪهاڻيون) الطاف شيخ (ختم ٿيل)
- ۰۳۳ روح جي ڳولا (ناول) مترجم: فضل احمد بچائي (ختم ٿيل)
- ۰۳۴ درد جا ڏينهن، درد جون راتيون طارق اشرف (ختم ٿيل)
- ۰۳۵ سانباو سمونڊ جو (سفرنامو) الطاف شيخ (ختم ٿيل)
- ۰۳۶ سورج هوندي مرجھايل (ڪهاڻيون) نجم عباسي (ختم ٿيل)
- ۰۳۷ آسپ (ناول) هيئري راڻڊر هئگرڊ/فضل احمد بچائي (ختم ٿيل)
- ۰۳۸ قلندر (ڪهاڻيون) قرت العين حيدر/مدد علي سنڌي ۱۲/-
- ۰۳۹ الطاف شيخ جي نوٽ بڪ تان الطاف شيخ (ختم ٿيل)
- ۰۴۰ سزا جا سک آسڪر وائلد/فضل احمد بچائي ۱۲/-
- ۰۴۱ بهترين سفرناما الطاف شيخ (ختم ٿيل)
- ۰۴۲ للڪار (ڪهاڻيون) نجم عباسي (ختم ٿيل)
- ۰۴۳ ٽڪل سریت (ڪهاڻيون) البرتو مورايو/وليرام وليپ ۱۵/-
- ۰۴۴ لنڊن تائين لغت (ڪهاڻيون) الطاف شيخ (ختم ٿيل)
- ۰۴۵ تصوير جو خون آسڪر وائلد/فضل احمد بچائي (ختم ٿيل)
- (پڪچر آف ڊورين گري) (ناول)
- ۰۴۶ حلیم شو حلیم بروهي (ختم ٿيل)
- ۰۴۷ ٻارن جون آکاڻيون الطاف شيخ (ختم ٿيل)
- ۰۴۸ سپون خليل جبران/فضل احمد بچائي ۲۵/-
- ۰۴۹ سفريورپ جي ڊائري (سفرنامو) قاضي عبدالحميد عابد ۴۰/-
- ۰۵۰ آزادي خاطر (ڪهاڻيون) مرتب: فيروز احمد (ختم ٿيل)
- ۰۵۱ چانديءَ جون تارون (ڪهاڻيون) ماهتاب محبوب (ختم ٿيل)
- ۰۵۲ مس سدا بهار چنڀيلي (ناول) الطاف شيخ ۲۰/-
- ۰۵۳ پيار ڪهاڻي (ناول) نجم عباسي (ختم ٿيل)
- ۰۵۴ نيگرو عشق ۽ بغاوت ڪرسٽوفر نڪول/نصير اعجاز (ختم ٿيل)
- ۰۵۵ شرم ٻوٽي (ناول) گوڀند مالهي (ختم ٿيل)

۰۵۶. اگي ايئن هياس (جلد ۱) فضل احمد بچائي ۲۰/-
۰۵۷. پرہ کان پهرين (ڪهاڻيون) ماهتاب محبوب ۱۶/-
۰۵۸. بلنديون (ناول) نجم عباسي ۱۶/-
۰۵۹. ريج ۽ پاڇا (ناول) موهن ڪلپنا (ختم ٿيل)
۰۶۰. مون توکي پيار ڪيو (ڪهاڻيون) پوپتي هيرانداڻي (ختم ٿيل)
۰۶۱. آيل ڙي اولاڻا (ڪهاڻيون) علي بابا (ختم ٿيل)
۰۶۲. شاهه لطيف جي شاعري (جلد II) تنوير عباسي (ختم ٿيل)
۰۶۳. آڻي گهوٽ ته نشا ٿيوئي (سفرنامو) لوڪرام ڏوڏيجا (ختم ٿيل)
۰۶۴. موهن جو دڙو (ناول) علي بابا (ختم ٿيل)
۰۶۵. ادو عبدالرحمان (ڪهاڻيون) امر لعل هنگورائي ۱۲/-
۰۶۶. ڌرتي روشن آهي (ڪهاڻيون) آغا سليم (ختم ٿيل)
۰۶۷. دارون هن ديواني جو (ڪهاڻيون) نجم عباسي (ختم ٿيل)
۰۶۸. پيغامبر خليل جبران/ستار ۲۰/-
۰۶۹. هم اوست (ناول) آغا سليم (ختم ٿيل)
۰۷۰. اداس واديون (ڪهاڻيون) حميد سنڌي ۱۲/-
۰۷۱. آئيني جي اڳيان ۱۷ ساهڪار ۱۲/-
۰۷۲. چنڊ چنبيليءَ ول (شاعري) شيخ اياز (ختم ٿيل)
۰۷۳. لهر لهر زندگي (ڪهاڻيون) ماهتاب محبوب ۳۰/-
۰۷۴. ائون ماڻهو (ڪهاڻيون) سراج (ختم ٿيل)
۰۷۵. ٻه ننڍا ناول (ٻه ناول) آغا سليم (ختم ٿيل)
۰۷۶. اگي ايئن هياس (جلد ۲) فضل احمد بچائي ۲۵/-
۰۷۷. رڻ تي رم جهم (شاعري) شيخ اياز (ختم ٿيل)
۰۷۸. واٽ ويندي علي احمد بروهي (ختم ٿيل)
۰۷۹. مڪليءَ کان ملاڪا تائين (سفرنامو) الطاف شيخ ۳۵/-
۰۸۰. ڪهاڻي جو قافلو نجم عباسي ۱۵/-
۰۸۱. ساهيوال جيل جي ڊائري شيخ اياز ۳۵/-
۰۸۲. سنگاپور ويندي ويندي (سفرنامو) الطاف شيخ ۳۵/-
۰۸۳. چنڊ جا تمنائي (ڪهاڻيون) آغا سليم (ختم ٿيل)

- ۰۸۴ پيڪٽ سنگھ، ڪي ڦاسي شيخ اياز ۲۵/-
- ۰۸۵ ست پوکوسلاويائي آکاڻيون جڳت آڏواڻي ۱۰/-
- ۰۸۶ ست ڪشميري آکاڻيون اختر محي الدين/ايشور چندر ۱۲/-
- ۰۸۷ ٻن ڇڻ ۽ چنڊ (شاعري) آغا سليم ۱۰/-
- ۰۸۸ ڪوالالمپور ڪجهه ڪوه (سفرنامو) الطاف شيخ (ختم ٿيل) ۲۵/-
- ۰۸۹ ڪپر ٿو ڪن ڪري (شاعري) شيخ اياز (ختم ٿيل) ۲۵/-
- ۰۹۰ سڏن مٿي سڏڙا علي احمد بروهي (ختم ٿيل) ۲۵/-
- ۰۹۱ گانڌي لوڻي فشر/نجم عباسي (ختم ٿيل) ۲۵/-
- ۰۹۲ پيگل ڪنڀڙاڻيون خليل جبران/عبدالله الفائز ۲۵/-
- ۰۹۳ ماسٽر هريام جو بئنڪاڪ وڃڻ.... الطاف شيخ (ختم ٿيل) ۲۵/-
- ۰۹۴ ڪي جو پيگل ٻوليو (شاعري) شيخ اياز (ختم ٿيل) ۲۵/-
- ۰۹۵ سرهي سرهي سار (سفرنامو) ماهتاب محبوب ۳۵/-
- ۰۹۶ خط، انٽرويو ۽ تقريرون شيخ اياز (ختم ٿيل) ۲۵/-
- ۰۹۷ دنڪي ۽ منجهه درياهه (سفرنامو) الطاف شيخ (ختم ٿيل) ۲۵/-
- ۰۹۸ ڏيڻا تيل ڦليل جا علي احمد بروهي ۳۰/-
- ۰۹۹ راج-گهاٽ تي چنڊ (شاعري) شيخ اياز ۶۰/-
- ۱۰۰ موتي جي مهراڻ جا مرتب: فيروز احمد ۵۵/-
- ۱۰۱ تلاش (ناول) نجم عباسي ۳۰/-
- ۱۰۲ لڙيو سج لکن ۾ (شاعري) شيخ اياز ۲۰/-
- ۱۰۳ ڏاهي جهر ڪي ۽ ٻيون آکاڻيون الطاف شيخ ۳۵/-
- ۱۰۴ سرڻ مون سمن آءُ (ناول) سراج ۶۰/-
- ۱۰۵ پڙاڏو سوئي سڏ (ناول) سراج ۵۰/-
- ۱۰۶ رات وچ ۾ (ناول) بريت هيلڊي/فضل احمد بچاڻي ۲۰/-
- ۱۰۷ ٻڙ جي چانو-اڳي کان گهاٽي (شاعري) شيخ اياز ۵۰/-
- ۱۰۸ اک سور (ناول) رابندر نات ٿڪگور ۵۰/-
- ۱۰۹ جت جر وهي ٿو جال (سفرنامو) الطاف شيخ ۵۰/-
- ۱۱۰ رني ڪوٽ جو خزانو (ڪهاڻيون) امر جليل ۴۰/-
- ۱۱۱ ماسٽر ٻاڻي (ناول) مترجم: نجم عباسي ۲۵/-

۰۱۱۲. آڪن نيرا ڦلڻا (شاعري) شيخ اياز ۵۰/-
۰۱۱۳. منهنجي دنيا، هيڪل وياڪل (ناول) سراج ۲۵/-
۰۱۱۴. رڻ ۽ رڇ جو اتهاس (ڪهاڻيون) نورالهدى شاه (ختم ٿيل) ۰۱۱۵. انقلابي ماءُ (سوانح حيات) مترجم: آزاد قاضي ۲۵/-
۰۱۱۶. ڪراچي ۽ جاڏينهن ۽ راتيون شيخ اياز (ختم ٿيل) ۵۰/-
۰۱۱۷. جلاوطن (ڪهاڻيون) نورالهدى شاه ۵۰/-
۰۱۱۸. جڏهن مان نه هوندس (ڪهاڻيون) امرجليل ۵۵/-
۰۱۱۹. پونر پري آڪاس (شاعري) شيخ اياز ۵۰/-
۰۱۲۰. راهون چنڊ ستارا (سفرنامو) ماهتاب محبوب ۴۰/-
۰۱۲۱. يادين جي انڊلٺ الطاف شيخ ۳۰/-
۰۱۲۲. جهڙو نيٺان نه لهي (شاعري) شيخ اياز ۳۵/-
۰۱۲۳. وقت وٺيون وڇوٽيون (ناول) ڪلا پرڪاش ۲۰/-
۰۱۲۴. شاه لطيف جي شاعري جلد I ۽ II ۽ III تنوير عباسي ۶۰/-
۰۱۲۵. تنهنجي دنيا، سڀ رنگ سانول (ناول) سراج ۴۰/-
۰۱۲۶. وڇون وسڻ آڻيون (شاعري) شيخ اياز ۴۵/-
۰۱۲۷. وٺيسر محل جو مسافر (سفرنامو) عبدالجبار جوڻيجو ۲۰/-
۰۱۲۸. ڳالهائون آهن ڳچ (سفرنامو) الطاف شيخ ۳۶/-
۰۱۲۹. روس جو سير (سفرنامو) جواهر لال نهرو ۳۰/-
۰۱۳۰. پنهنجي کان پوءِ ۽ جڳ مڙيوئي سڀني شيخ اياز ۴۰/-

گهراڻن لاءِ لکيو: نيمو فيلسفيس پبليڪيشن
تندو ولي محمد، حيدرآباد سنڌ.



هن ڪتاب مان ڪنيل:-

خدا کيس سالن کان پوءِ نياڻي ۽ سان نوازيو هو. ننڍڙو گڏي ۽ جهڙو ٻار. گهر جي سونهن، پيءُ ماءُ جي ورونهن. افسوس صد افسوس. اهو ابهم دوا دارون جي خرچ نه هئڻ ڪري مري ويندي. ڪيئي طبيب ڪيئي دوائون. پر هن وٽ پئسو ڪونه هو جو اهي خريد ڪري. شايد انسان جي زندگيءَ کان پئسو وڌيڪ قيمتي آهي. شايد طبيب چٽاڻڻ لاءِ نه ڪمائڻ لاءِ آهن. شايد دوا شفا لاءِ نه پر بهالاءِ آهي. پئسي نه هئڻ ڪري موت سندس جهوليءَ مان نياڻي ڪسي رهيو هو. اي موت ذرا ترس. جي پئسو نه آهي ته مون وٽ نه آهي. هن نياڻيءَ، هن ابهم جو ته ان ۾ ڏوهه نه آهي. هن کي ڪهڙي خبر ته مان جنهن وٽ چمنڊيس سو سڄو هوندو، پينگيو هوندو، ڏينهن رات پگهر جو پورهيو ڪندو هوندو ته به چار پئسا بچائي نه سگهندو هوندو. ٻڌين ٿو اي موت. انهيءَ اوجھه ابهم کي ڇا معلوم نه. هوءَ چمنڊي ته تهه سيارو هوندو، پارا پوندا هوندا، ڏند ڏڪندا هوندا، لڱ لڱ ۾ ٽڙڪڻي هوندي ۽ سندس ڪنگال پيءُ وٽ پئسو نه هوندو جو هو ڪمبل وٺي. هن کي ڪهڙي خبر ته هيءَ دنيا پئسي جو چڪر آهي. پئسو انهن وٽ آهي جي ڀپ ڪڍي، طول ويهائڻ تي ٽيڪ ڏئي ويهن ٿا. پر جن جي رونبو ڪري چيلهر ڇپي ٿي وئي آهي تن جي لاءِ پئسو نه آهي. تن جي لاءِ محنت ۽ مشقت آهي، بڪ ۽ ڏک آهي، مرض ۽ موت آهي. رمون ۽ مليون پڪوڙيندي پڪو ارادو ڪيو ته آواندا پڇڻ نه ڏيندس، پوءِ سر وڃي ته وڃي. آواندا پڇندا ته فصل سوڪ ٿي ويندو، کيس پئسو نه ٿيندو ۽ سندس نياڻي ٿيڙ ٽپ وگهي مري ويندي....